

नारायणपण्डितेन संगृहीतः

हितोपदेशः ।

मूल्यं १३ आणकाः ।

THE
HITOPADEŚA

OF

NĀRĀYAṆ PAṆḌIT.

A PROTÉGÉ OF KING DHAVALACHANDRA.

EDITED


BY

KĀS'INĀTH PĀṆḌURANG PARAB.

Thirteenth Edition.

REVISED BY

WĀSUDEV LAXMAṆ S'ĀSTRĪ PAṆS'ĪKAR.



PUBLISHED

BY

PĀṆḌURANG JĀWAJĪ,

PROPRIETOR OF THE 'NIRṆAYA-SĀGAR' PRESS,

BOMBAY.

1935.

[All rights reserved by the publisher.]

Publisher :- Pandurang Jawaji, } Nirnaya Sagar Press,
Printer :- Ramchandra Yesu Shedge. } 26-28. Kolbhat Lane, Bombay.


धवलचन्द्राश्रितेन श्रीनारायणपण्डितेन संगृहीतो

हितोपदेशः ।



काशीनाथ पाण्डुरङ्ग परव

इत्यनेन संस्कृतः ।



त्रयोदशावृत्तिः ।

पणशीकरोपाह्वविद्वद्वरलक्ष्मणशर्मतनुजनुपा
वासुदेवशर्मणा संस्कृता ।

स च

मुम्बय्या

पाण्डुरङ्ग जावजी

इत्येतैः स्वीये निर्णयसागराख्यमुद्रणयन्त्रालयेऽङ्कयित्वा

प्राकाश्यं नीतः ।

शाके १८५७, सन १९३५.

॥ श्रीः ॥

हितोपदेशः ।

प्रस्ताविका ।

- सिद्धिः साध्ये सतामस्तु प्रसादात्तस्य धूर्जटेः ।
जाह्नवीफेनलेखेव यन्मूर्ध्नि शशिनः कला ॥ १ ॥ 5
- श्रुतो हितोपदेशोऽयं पाटवं संस्कृतोक्तिषु ।
वाचां सर्वत्र वैचित्र्यं नीतिविद्यां ददाति च ॥ २ ॥
- अजरामरवत्प्राज्ञो विद्यामर्थं च चिन्तयेत् ।
गृहीत इव केशेषु मृत्युना धर्ममाचरेत् ॥ ३ ॥
- सर्वद्रव्येषु विद्यैव द्रव्यमाहुरनुत्तमम् । 10
अहार्यत्वादनर्घत्वादक्षयत्वाच्च सर्वदा ॥ ४ ॥
- संयोजयति विद्यैव नीचगापि नरं सरित् ।
समुद्रमिव दुर्धर्षं नृपं भाग्यमतः परम् ॥ ५ ॥
- विद्या ददाति विनयं विनयाद्याति पात्रताम् ।
पात्रत्वाद्धनमाप्नोति धनाद्धर्मं ततः सुखम् ॥ ६ ॥ 15
- विद्या शस्त्रस्य शास्त्रस्य द्वे विद्ये प्रतिपत्तये ।
आद्या हास्यायं वृद्धत्वे द्वितीयाद्रियते सदा ॥ ७ ॥
- यन्नवे भ्राजने लग्नः संस्कारो नान्यथा भवेत् ।
कथाच्छलेन बालानां नीतिस्तदिह कथ्यते ॥ ८ ॥
- मित्रलाभः सुहृद्भेदो विग्रहः संधिरेव च । 20
पञ्चतन्त्रात्तथान्यस्माद्ग्रन्थादाकृष्य लिख्यते ॥ ९ ॥

अस्ति भागीरथीतीरे पाटलिपुत्रनामधेयं नगरम् । तत्र सर्वेस्वामिगुणोपेतः सुदर्शनो नाम नरपतिरासीत् । स भूपतिरेकदा केनापि पठ्यमानं श्लोकद्वयं शुश्राव—

‘अनेकसंशयोच्छेदि परोक्षार्थस्य दर्शकम् ।

5 सर्वस्य लोचनं शास्त्रं यस्य नास्त्यन्ध एव सः ॥ १० ॥

यौवनं धनसंपत्तिः प्रभुत्वमविवेकिता ।

एकैकमप्यनर्थाय किमु यत्र चतुष्टयम्’ ॥ ११ ॥

इत्याकर्ण्यार्त्तमनः पुत्राणामनधिगतशास्त्राणां नित्यमुन्मार्गगामिनां शास्त्राननुष्ठानेनोद्विग्नमनाः स राजा चिन्तयामास—

10 ‘कोऽर्थः पुत्रेण जातेन यो न विद्वान्न धार्मिकः ।

काणेन चक्षुषा किं वा चक्षुःपीडैव केवलम् ॥ १२ ॥

अजातमृतमूर्खाणां वरमाद्यौ न चान्तिमः ।

सकृद्दुःखकरावाद्यावन्तिमस्तु पदे पदे ॥ १३ ॥

किं च ।

15 स जातो येन जातेन याति वंशः समुन्नतिम् ।

परिवर्तिनि संसारे मृतः को वा न जायते ॥ १४ ॥

गुणिगणगणनारम्भे न पतति कठिनी सुसम्प्रमाद्यस्य ।

तेनाम्बा यदि मुतिनी वद वन्ध्या कीदृशी नाम ॥ १५ ॥

अपि च ।

20 दाने तपसि शौर्ये च यस्य न प्रथितं मनः ।

विद्यायामर्थलाभे च मातुरुच्चार एव सः ॥ १६ ॥

अपरं च ।

वरमेको गुणी पुत्रो न च मूर्खशतान्यपि ।

एकश्चन्द्रस्तमो हन्ति न च तारागणा अपि ॥ १७ ॥

25 पुण्यतीर्थे कृतं येन तपः काप्यतिदुष्करम् ।

तस्य पुत्रो भवेद्वश्यः समृद्धो धार्मिकः सुधीः ॥ १८ ॥

अर्थागमो नित्यमरोगिता च

प्रियश्च भार्या प्रियवादिनी च ।

वश्यश्च पुत्रोऽर्थकरी च विद्या

षड् जीवलोकस्य सुखानि राजन् ॥ १९ ॥

को धन्यो बहुभिः पुत्रैः कुशूलापूरणाढकैः ।

5

वरमेकः कुलालम्बी यत्र विश्रूयते पिता ॥ २० ॥

ऋणकर्ता पिता शत्रुर्माता च व्यभिचारिणी ।

भार्या रूपवती शत्रुः पुत्रः शत्रुरपण्डितः ॥ २१ ॥

अनभ्यासे विषं विद्या अजीर्णे भोजनं विषम् ।

विषं सभा दरिद्रस्य वृद्धस्य तरुणी विषम् ॥ २२ ॥

10

यस्य कस्य प्रसूतोऽपि गुणवान्पूज्यते नरः ।

धनुर्वशविशुद्धोऽपि निर्गुणः किं करिष्यति ॥ २३ ॥

हा हा पुत्रक नाधीतं सुगतैतासु रात्रिषु ।

तेन त्वं विदुषां मध्ये पङ्के गौरिव सीदसि ॥ २४ ॥

तत्कथमिदानीमेते मम पुत्रा गुणवन्तः क्रियन्ताम् ।

15

आहारनिद्राभयमैश्वर्यं च

सामान्यमेतत्पशुभिर्नराणाम् ।

धर्मो हि तेषामधिको विशेषो

धर्मेण हीनाः पशुभिः समानाः ॥ २५ ॥

यतः—

20

धर्मार्थकाममोक्षाणां यस्यैकोऽपि न विद्यते ।

अजागलस्तनस्येव तस्य जन्म निरर्थकम् ॥ २६ ॥

यच्चोच्यते—

आयुः कर्म च वित्तं च विद्या निधनमेव च ।

पञ्चैतान्यपि सृज्यन्ते गर्भस्थस्यैव देहिनः ॥ २७ ॥

25

किं च ।

अवश्यं भाविनो भावा भवन्ति महतामपि ।

नम्रत्वं नीलकण्ठस्य महाहिशयनं हरेः ॥ २८ ॥

अपि च ।

५ यदभावि न तद्भावि भावि चेन्न तदन्यथा ।

इति चिन्ताविषन्नोऽयमगदः किं न पीयते ॥ २९ ॥

एतत्कार्याक्षमाणां केषांचिदालस्यवचनम् ।

न दैवमपि सञ्चिन्त्य त्यजेद्योगमात्मनः ।

अनुद्योगेन तैलानि तिलेभ्यो नाप्नुमर्हति ॥ ३० ॥

10 अन्यच्च ।

उद्योगिनं पुरुषसिंहमुपैति लक्ष्मी-

दैवेन देयमिति कापुरुषा वदन्ति ।

दैवं निहत्य कुरु पौरुषमात्मशक्त्या

यत्ने कृते यदि न सिध्यति कोऽत्र दोषः ॥ ३१ ॥

15 यथा ह्येकेन चक्रेण न रथस्य गतिर्भवेत् ।

एवं पुरुषकारेण विना दैवं न सिध्यति ॥ ३२ ॥

तथा च ।

पूर्वजन्मकृतं कर्म तदैवमिति कथ्यते ।

तस्मात्पुरुषकारेण यत्नं कुर्यादतन्द्रितः ॥ ३३ ॥

20 यथा मृत्पिण्डतः कर्ता कुरुते यद्यदिच्छति ।

एवमात्मकृतं कर्म मानवः प्रतिपद्यते ॥ ३४ ॥

काकतालीयवत्प्राप्तं दृष्ट्वापि निधिमग्रतः ।

न स्वयं दैवमादत्ते पुरुषार्थमपेक्षते ॥ ३५ ॥

उद्यमेन हि सिध्यन्ति कार्याणि न मनोरथैः ।

25 न हि सुप्तस्य सिंहस्य प्रविशन्ति मुखे मृगाः ॥ ३६ ॥

मातृपितृकृताभ्यासो गुणितामेति बालकः ।

प्रस्ताविका ।

न गर्भच्युतिमात्रेण पुत्रो भवति पण्डितः ॥ ३७ ॥

माता शत्रुः पिता वैरी येन बालो न पाठितः ।

न शोभते सभामध्ये हंसमध्ये बको यथा ॥ ३८ ॥

रूपयौवनसंपन्ना विशालकुलसंभवाः ।

विद्याहीना न शोभन्ते निर्गन्धा इव किंशुकाः ॥ ३९ ॥ 5

मूर्खोऽपि शोभते तावत्सभायां वस्त्रवेष्टितः ।

तावच्च शोभते मूर्खो यावत्किञ्चिन्न भाषते' ॥ ४० ॥

एतच्चिन्तयित्वा स राजा पण्डितसभां कारितवान् । राजोवाच—

‘भो भोः पण्डिताः, श्रूयताम् । अस्ति कश्चिदेवंभूतो विद्वान्यो मम पुत्राणां नित्यमुन्मार्गगामिनामनधिगतशास्त्राणामिदानीं नीतिशास्त्रोप- 10 देशेन पुनर्जन्म कारयितुं समर्थः । यतः—

काचः काञ्चनसंसर्गाद्धत्ते मारकतीं द्युतिम् ।

तथा सत्सन्निधानेन मूर्खो याति प्रवीणताम् ॥ ४१ ॥

उक्तं च—

हीयते हि मतिस्तात हीनैः सह समागमात् । 15

समैश्च समतामेति विशिष्टैश्च विशिष्टताम्' ॥ ४२ ॥

अत्रान्तरे विष्णुशर्मनामा महापण्डितः सकलनीतिशास्त्रतत्त्वज्ञो बृहस्पतिरिवाब्रवीत्—‘देव, महाकुलसंभूता एते राजपुत्राः । तन्मया नीतिं ग्राहयितुं शक्यन्ते । यतः—

नाद्रव्ये निहिता काचित्क्रिया फलवती भवेत् । 20

न व्यापारशतेनापि शुकवत्पाठ्यते वकः ॥ ४३ ॥

अन्यच्च ।

अस्मिंस्तु निर्गुणं गोत्रे नापत्यमुपजायते ।

आकरे पद्मरागाणां जन्म काचमणेः कुतः ॥ ४४ ॥

अतोऽहं षण्मासाभ्यन्तरे तव पुत्रानीतिशास्त्राभिज्ञान्करिष्यामि ।' 25
राजा सविनयं पुनरुवाच—

‘कीटोऽपि सुमनःसङ्गादारोहति सतां शिरः ।

अश्मापि याति देवत्वं महद्भिः सुप्रतिष्ठितः ॥ ४५ ॥

अन्यच्च ।

यथोदयगिरेर्द्रव्यं संनिकर्षेण दीप्यते ।

5 तथा सत्संनिधानेन हीनवर्णोऽपि दीप्यते ॥ ४६ ॥

गुणा गुणज्ञेषु गुणा भवन्ति

ते निर्गुणं प्राप्य भवन्ति द्योषाः ।


आस्वाद्यतोयाः प्रभवन्ति नद्यः

समुद्रमासाद्य भवन्त्यपेयाः ॥ ४७ ॥

10 तदेतेषामसत्पुत्राणां नीतिशास्त्रोपदेशाय भवन्तः प्रमाणम्’ इ-

त्युक्त्वा तस्य विष्णुशर्मणो बहुमानपुरःसरं पुत्रान्समर्पितवान् ॥

इति प्रस्ताविका ।



मित्रलाभः ।

अथ प्रासादपृष्ठे सुखोपविष्टानां राजपुत्राणां पुरस्तात्प्रस्तावक्रमेण स पण्डितोऽब्रवीत्—

‘काव्यशास्त्रविनोदेन कालो गच्छति धीमताम् ।

व्यसनेन च मूर्खाणां निद्रया कलहेन वा ॥ १ ॥

5

तद्भवतां विनोदाय काककूर्मादीनां विचित्रां कथां कथयामि ।’ राज-
पुत्रैरुक्तम्—‘आर्य, कथ्यताम् ।’ विष्णुशर्मोवाच—‘शृणुत ।

संप्रति मित्रलाभः प्रस्तूयते यस्यायमाद्यः श्लोकः—

असाधना वित्तहीना बुद्धिमन्तः सुहृत्तमाः ।

साधयन्त्याशु कार्याणि काककूर्ममृगाखुवत्’ ॥ २ ॥

10

राजपुत्रा ऊचुः—‘कथमेतत् ।’ विष्णुशर्मा कथयति—

अस्ति मोदावरीतीरे विशालः शाल्मलीतरुः । तत्र नानादिग्दे-
शादागत्य रात्रौ पक्षिणो निवसन्ति । अथ कदाचिदवसन्नायां
रात्रावस्ताचलचूडावलम्बिनि भगवति कुमुदिनीनायके चन्द्रमसि लघु-
पतनकनामा वायसः प्रबुद्धः कृतान्तमिव द्वितीयमायान्तं व्याधम-15
पश्यत् । तमवलोक्याचिन्तयत्—‘अद्य प्रातरेवानिष्टदर्शनं जातम् ।
न जाने किमनभिमतं दर्शयिष्यति । इत्युक्त्वा तदनुसरणक्रमेण
व्याकुलश्चलितः । यतः—

शोकस्थानसहस्राणि भयस्थानशतानि च ।

दिवसे दिवसे मूढमाविशन्ति न पण्डितम् ॥ ३ ॥

20

अन्यच्च । विषयिणामिदंमवश्यं कर्तव्यम् ।

उत्थायोत्थाय बोद्धव्यं महद्भयमुपस्थितम् ।

मरणव्याधिशोकानां किमद्य निपतिष्यति ॥ ४ ॥

अथ तेन व्याधेन तण्डुलकणान्विकीर्य जालं विस्तीर्णम् । स
च प्रच्छन्नो भूत्वा स्थितः । तस्मिन्नेव काले चित्रग्रीवनामा कपो-25
तराजः सपरिवारो वियति विसर्पस्तांस्तण्डुलकणामवलोकयामास ।

ततः कपोतराजस्तण्डुलकणलुब्धान्कपोतान्प्रत्याह—‘कुतोऽत्र निर्जने वने तण्डुलकणानां संभवः । तन्निरूप्यतां तावत् । भद्रमिदं न पश्यामि । प्रायेणानेन तण्डुलकणलोभेनास्माभिरपि तथा भवितव्यम् ।

कङ्कणस्य तु लोभेन ममः पङ्के सुदुस्तरे ।

5 वृद्धव्याघ्रेण सम्प्राप्तः पथिकः स मृतो यथा’ ॥ ५ ॥

कपोता ऊचुः—‘कथमेतत् ।’ सोऽब्रवीत्—

कथा १ ।

‘अहमेकदा दक्षिणारण्ये चरन्नपश्यम् । एको वृद्धव्याघ्रः स्नातः कुशहस्तः सरस्तीरे ब्रूते—‘भो भोः पान्थाः, इदं सुवर्णकङ्कणं गृह्य-
10 ताम् ।’ ततो लोभाकृष्टेन केनचित्पान्थेनालोचितम्—‘भाग्येनैतत्संभवति । किंत्वस्मिन्नात्मसन्देहे प्रवृत्तिर्न विधेया । यतः—

अनिष्टादिष्टलाभेऽपि न गतिर्जायते शुभा ।

यत्रास्ते विषसंसर्गोऽमृतं तदपि मृत्यवे ॥ ६ ॥

किंतु सर्वत्रार्थाजने प्रवृत्तिः संदेह एव । तथा चोक्तम्—

15 न संशयमनारुह्य नरो भद्राणि पश्यति ।

संशयं पुनरारुह्य यदि पश्यन्न पश्यति ॥ ७ ॥

तन्निरूपयामि तावत् ।’ प्रकाशं ब्रूते—‘कुत्र तव कङ्कणम् ।’ व्याघ्रो हस्तं प्रसार्य दर्शयति । पान्थोऽवदत्—‘कथं मारात्मके त्वयि विश्वासः ।’ व्याघ्र उवाच—‘शृणु रे पान्थ, प्रागेव यौवन-
20 दशायामतिदुर्वृत्त आसम् । अनेकगोमानुषाणां वधान्मे पुत्रा मृता दाराश्च । वंशहीनश्चाहम् । ततः केनचिद्धार्मिकेणाहमादिष्टः—‘दान-धर्मादिकं चरतु भवान् ।’ तदुपदेशादिदानीमहं स्नानशीलो दाता वृद्धो गलितनखदन्तो न कथं विश्वासभूमिः । यतः—

इज्याध्ययनदानानि तपः सत्यं धृतिः क्षमा ।

25 अलोभ इति मार्गोऽयं धर्मस्याष्टविधः स्मृतः ॥ ८ ॥

तत्र पूर्वश्चतुर्वर्गो दम्भार्थमपि सेव्यते ।

उत्तरस्तु चतुर्वर्गो महात्मन्येव तिष्ठति ॥ ९ ॥

मम चैतावांल्लोभविरहो येन स्वहस्तस्थमपि सुवर्णकङ्कणं यस्यै क-
स्मैचिदातुमिच्छामि । तथापि व्याघ्रो मानुषं खादतीति लोकप्रवादो
दुर्निवारः । यतः—

मतानुगतिको लोकः कुट्टनीमुपदेशिनीम् ।

प्रमाणयति नो धर्मे यथा गोघ्नमपि द्विजम् ॥ १० ॥

5

मया च धर्मशास्त्राप्यधीतानि । शृणु—

मरुस्थल्यां यथा वृष्टिः क्षुधार्ते भोजनं तथा ।

दरिद्रे दीयते दानं सफलं पाण्डुनन्दन ॥ ११ ॥

प्राणा यथात्मनोऽभीष्टा भूतानामपि ते तथा ।

आत्मौपम्येन भूतेषु दयां कुर्वन्ति साधवः ॥ १२ ॥

10

अपरं च ।

प्रत्याख्याने च दाने च सुखदुःखे प्रियाप्रिये ।

आत्मौपम्येन पुरुषः प्रमाणमधिगच्छति ॥ १३ ॥

अन्यच्च ।

मातृवत्परदारेषु परद्रव्येषु लोष्टवत् ।

15

आत्मवत्सर्वभूतेषु यः पश्यति स पण्डितः ॥ १४ ॥

त्वं चातीव दुर्गतस्तेन तत्तुभ्यं दातुं सयत्नोऽहम् । तथा चोक्तम्—

दरिद्रान्भर कौन्तेय मा प्रयच्छेश्वरे धनम् ।

व्याधितस्यौषधं पथ्यं नीरुजस्य किमौषधैः ॥ १५ ॥

अन्यच्च ।

20

दातव्यमिति यद्दानं दीयतेऽनुपकारिणे ।

देशे काले च पात्रे च तद्दानं सात्त्विकं स्मृतम् ॥ १६ ॥

तदत्र सरसि स्नात्वा सुवर्णकङ्कणं गृहाण ।' ततो यावदसौ तद्वचः-

प्रतीतो लोभात्सरः स्नातुं प्रविशति तावन्महापङ्के निमग्नः पलायितुम-

क्षमः । पङ्के पतितं दृष्ट्वा व्याघ्रोऽवदत्—'अहह, महापङ्के पतितो-

ऽसि । अतस्त्वामहमुत्थापयामि । इत्युक्त्वा शनैःशनैरुपगम्य तेन

व्याघ्रेण धृतः पान्थोऽचिन्तयत्—

२ हितो०

‘न धर्मशास्त्रं पठतीति कारणं

न चापि वेदाध्ययनं दुरात्मनः ।

स्वभाव एवात्र तथातिरिच्यते

यथा प्रकृत्या मधुरं गवां पयः ॥ १७ ॥

५ किं च ।

अवशेन्द्रियचित्तानां हस्तिस्नानमिव क्रिया ।

दुर्भगाभरणप्रायो ज्ञानं भारः क्रियां विना ॥ १८ ॥

तन्मया भद्रं न कृतं यदत्र मारात्मके विश्वासः कृतः । तथा ह्युक्तम्—
नदीनां नखिनां चैव शृङ्गिणां शस्त्रपाणिनाम् ।

10 विश्वासो नैव कर्तव्यः स्त्रीषु राजकुलेषु च ॥ १९ ॥

अपरं च ।

सर्वस्य हि परीक्ष्यन्ते स्वभावा नेतरे गुणाः ।

अतीत्य हि गुणान्सर्वान्स्वभावो मूर्ध्नि वर्तते ॥ २० ॥

अन्यच्च ।

15 स हि गगनविहारी कल्मषध्वंसकारी

दशशतकरधारी ज्योतिषां मध्यचारी ।

विधुरपि विधियोगाद्भ्रस्यते राहुणासौ

लिखितमपि ललाटे प्रोज्झितुं कः समर्थः ॥ २१ ॥

इति चिन्तयन्नेवासौ व्याघ्रेण व्यापादितः खादितश्च । अतोऽहं

20 ब्रवीमि—‘कङ्कणस्य तु लोभेन’ इत्यादि । अतः सर्वथाऽविचारितं

कर्म न कर्तव्यम् । यतः—

सुजीर्णमन्नं सुविचक्षणः सुतः

सुशासिता स्त्री नृपतिः सुसेवितः ।

सुचिन्त्य चोक्तं सुविचार्य यत्कृतं

25 सुदीर्घकालेऽपि न याति विक्रियाम् ॥ २२ ॥

एतद्वचनं श्रुत्वा कश्चित्कपोतः सदर्पमाह—‘आः, किमेवमुच्यते ।

वृद्धानां वचनं ग्राह्यमापत्काले ह्युपस्थिते ।

सर्वत्रैवं विचारेण भोजनेऽप्यप्रवर्तनम् ॥ २३ ॥

यतः—

शङ्काभिः सर्वमाक्रान्तमन्नं पानं च भूतले ।

प्रवृत्तिः कुत्र कर्तव्या जीवितव्यं कथं नु वा ॥ २४ ॥

ईर्ष्यां वृणी त्वसंतुष्टः क्रोधनो नित्यशङ्कितः ।

परभाग्योपजीवी च षडेते दुःखभागिनः' ॥ २५ ॥

5

एतच्छ्रुत्वा सर्वे कपोतास्तत्रोपविष्टाः । यतः—

सुमहान्त्यपि शास्त्राणि धारयन्तो बहुश्रुताः ।

छेत्तारः संशयानां च क्लिश्यन्ते लोभमोहिताः ॥ २६ ॥

अन्यच्च ।

लोभात्क्रोधः प्रभवति लोभात्कामः प्रजायते ।

10

लोभान्मोहश्च नाशश्च लोभः पापस्य कारणम् ॥ २७ ॥

अन्यच्च ।

असंभवं हेममृगस्य जन्म

तथापि रामो लुलुभे मृगाय ।

प्रायः समापन्नविपत्तिकाले

15

धियोऽपि पुंसां मलिना भवन्ति ॥ २८ ॥

अनन्तरं सर्वे जालेन बद्धा बभूवुः । ततो यस्य वचनात्तत्रावलम्बितास्तं सर्वे तिरस्कुर्वन्ति । यतः—

न गणस्याग्रतो गच्छेत्सिद्धे कार्ये समं फलम् ।

यदि कार्यविपत्तिः स्यान्मुखरस्तत्र हन्यते ॥ २९ ॥

20

तस्य तिरस्कारं कृत्वा चित्रग्रीव उवाच—‘नायमस्य दोषः । यतः—

आपदामापतन्तीनां हितोऽप्यायाति हेतुताम् ।

मातृजङ्घा हि वत्सस्य स्तम्भीभवति बन्धने ॥ ३० ॥

अन्यच्च ।

स बन्धुर्यो विपन्नानामापदुद्धरणक्षमः ।

25

न तु भीतपरित्राणवस्तूपालम्भपण्डितः ॥ ३१ ॥

विपत्काले विस्मय एव कापुरुषलक्षणम् । तदत्र धैर्यमवलम्ब्य प्रतीकारश्चिन्त्यताम् । यतः—

विपदि धैर्यमथाभ्युदये क्षमा

सदसि वाक्पटुता युधि विक्रमः ।

यशसि चाभिरुचिर्व्यसनं श्रुतौ

प्रकृतिसिद्धमिदं हि महात्मनाम् ॥ ३२ ॥ .

5 | संपदि यस्य न हर्षो विपदि विषादो रणे च धीरत्वम् ।

तं भुवनत्रयतिलकं जनयति जननी सुतं विरलम् ॥ ३३ ॥

अन्यच्च ।

षड् दोषाः पुरुषेणेह हातव्या भूतिमिच्छता ।

निद्रा तन्द्रा भयं क्रोध आलस्यं दीर्घसूत्रता ॥ ३४ ॥

10 | इदानीमप्येवं क्रियताम् । सर्वैरेकचित्तीभूय जालमादायोद्धीयताम् ।

यतः—

अल्पानामपि वस्तूनां संहतिः कार्यसाधिका ।

तृणैर्गुणत्वमापन्नैर्बध्यन्ते मत्तदन्तिनः ॥ ३५ ॥

संहतिः श्रेयसी पुंसां स्वकुलैरल्पकैरपि ।

15 | तुषेणापि परित्यक्ता न प्ररोहन्ति तण्डुलाः ॥ ३६ ॥

इति विचिन्त्य पक्षिणः सर्वे जालमादायोत्पतिताः । अनन्तरं स

व्याधः सुदूराज्जालपहारकांस्तानवलोक्य पश्चाद्भावन्नचिन्तयत्—

‘संहतास्तु हरन्त्येते मम जालं विहंगमाः ।

यदा तु निपतिष्यन्ति वशमेप्यन्ति मे तदा’ ॥ ३७ ॥

20 | ततस्तेषु चक्षुर्विषयातिक्रान्तेषु पक्षिषु स व्याधो निवृत्तः ।

अथ लुब्धकं निवृत्तं दृष्ट्वा कपोता ऊचुः—‘किमिदानीं कर्तुमु-

चितम् ।’ चित्रग्रीव उवाच—

‘माता मित्रं पिता चेति स्वभावान्नितयं हितम् ।

कार्यकारणतश्चान्ये भवन्ति हितबुद्धयः ॥ ३८ ॥

25 | तदस्माकं मित्रं हिरण्यको नाम मूषिकराजो गण्डकीतीरे चित्र-

वने निवसति । सोऽस्माकं पाशांश्छेत्स्यति ।’ इत्यालोच्य सर्वे

हिरण्यकविवरसमीपं गताः । हिरण्यकश्च सर्वदाऽपायशङ्कया शतद्वारं

विवरं कृत्वा निवसति । ततो हिरण्यकः कपोतावघातभयाच्चकित-

स्तूष्णीं स्थितः । चित्रग्रीव उवाच—‘सखे हिरण्यक, किमस्मानि संभाषसे ।’ ततो हिरण्यकस्तद्वचनं प्रत्यभिज्ञाय संसंभ्रमं बहिर्निःसृत्याब्रवीत्—‘आः, पुण्यवानस्मि । प्रियसुहृन्मे चित्रग्रीवः समायातः ।

यस्य मित्रेण संभाषा यस्य मित्रेण संस्थितिः ।

यस्य मित्रेण संलापस्ततो नास्तीह पुण्यवान् ॥ ३९ ॥ 5

पाशवद्वाञ्छैतान्दृष्ट्वा सविस्मयः क्षणं स्थित्वोवाच—‘सखे, किमेतत् ।’ चित्रग्रीवोऽवदत्—‘सखे, अस्माकं प्राक्तनजन्मकर्मणः फलमेतत् ।

यस्माच्च येन च यथा च यदा च यच्च

यावच्च यत्र च शुभाशुभमात्मकर्म ।

तस्माच्च तेन च तथा च तदा च तच्च 10

ताम्रच्च तत्र च विधातृवशादुपैति ॥ ४० ॥

रोगशोकपरीतापबन्धनव्यसनानि च ।

आत्मापराधवृक्षाणां फलान्येतानि देहिनाम् ॥ ४१ ॥

एतच्छ्रुत्वा हिरण्यकश्चित्रग्रीवस्य बन्धनं छेत्तुं सत्वरमुपसर्पति ।

चित्रग्रीव उवाच—‘मित्र, मा मैवम् । अस्मदाश्रितानामेषां तावत्या- 15

शांश्छिन्धि, तदा मम पाशं पश्चाच्छेत्स्यसि ।’ हिरण्यकोऽप्याह—

‘अहमल्पशक्तिः । दन्ताश्च मे कोमलाः । तदेतेषां पाशांश्छेत्तुं कथं

समर्थः । तद्यावन्मे दन्ता न व्रुट्यन्ति तावत्तव पाशं छिनद्मि । त-

दनन्तरमेषामपि बन्धनं यावच्छक्यं छेत्स्यामि ।’ चित्रग्रीव उवा-

च—‘अस्त्वेवम् । तथापि यथाशक्त्येतेषां बन्धनं खण्डय ।’ हिरण्य- 20

केनोक्तम्—‘आत्मपरित्यागेन यदाश्रितानां परिरक्षणं तत्र नीति-

विदां संमतम् । यतः—

आपदर्थे धनं रक्षेद्द्वारान् रक्षेद्भनैरपि ।

आत्मानं सततं रक्षेद्द्वारैरपि धनैरपि ॥ ४२ ॥

अन्यच्च ।

25

धर्मार्थकाममोक्षाणां प्राणाः संस्थितिहेतवः ।

तान्निघ्नता किं न हतं रक्षता किं न रक्षितम् ॥ ४३ ॥

चित्रग्रीव उवाच—‘सखे, नीतिस्तावदीदृश्येव । किं त्वहमस्मदा-
श्रितानां दुःखं सोढुं सर्वथाऽसमर्थः । तेनेदं ब्रवीमि । यतः—

धनानि जीवितं चैव परार्थे प्राज्ञ उत्सृजेत् ।

सन्निमित्ते वरं त्यागो विनाशो नियते सति ॥ ४४ ॥

५ अयमपरश्चासाधारणो हेतुः ।

जातिद्रव्यगुणानां च साम्यमेषां मया सह ।

मत्प्रभुत्वफलं ब्रूहि कदा किं तद्भविष्यति ॥ ४५ ॥

अन्यच्च ।

विना वर्तनमेवैते न त्यजन्ति ममान्तिकम् ।

१० तन्मे प्राणव्ययेनापि जीवयैतान्ममाश्रितान् ॥ ४६ ॥

किं च ।

मांसमूत्रपुरीषास्थिनिर्मितेऽस्मिन्कलेवरे ।

विनश्वरे विहायास्थां यशः पालय मित्र मे ॥ ४७ ॥

अपरं च पश्य—

१५ यदि नित्यमनित्येन निर्मलं मलवाहिना ।

यशः कायेन लभ्येत तन्न लब्धं भवेच्च किम् ॥ ४८ ॥

यतः—

शरीरस्य गुणानां च दूरमत्यन्तमन्तरम् ।

शरीरं क्षणविध्वंसि कल्पान्तस्थायिनो गुणाः ॥ ४९ ॥

२० इत्याकर्ण्य हिरण्यकः प्रहृष्टमनाः पुलकितः सन्नब्रवीत्—‘साधु
मित्र, साधु । अनेनाश्रितवात्सल्येन त्रैलोक्यस्यापि प्रभुत्वं त्वयि
युज्यते । एवमुक्त्वा तेन सर्वेषां बन्धनानि छिन्नानि । ततो हिर-
ण्यकः सर्वान्सादरं संपूज्याह—‘सखे चित्रग्रीव, सर्वथात्र जालब-
न्धनविधौ दोषमाशङ्क्यात्मन्यवज्ञा न कर्तव्या । यतः—

२५ योऽधिकाद्योजयशतात्पश्यतीहामिषं स्वगः ।

॥ स एव प्राप्तकालस्तु पाशबन्धं न पश्यति ॥ ५० ॥

अपरं च ।

शशिदिवाकरयोर्ग्रहपीडनं

गजभुजंगयोरपि बन्धनम् ।

मतिमतां च विलोक्य दरिद्रतां

विधिरहो बलवानिति मे मतिः ॥ ५१ ॥

5

अन्यच्च ।

व्योमैकान्तविहारिणोऽपि विहगाः संप्राप्नुवन्त्यापदं

वध्यन्ते निपुणैरगाधसलिलान्मत्स्याः समुद्रादपि ।

दुर्नातं किमिहास्ति किं सुचरितं कः स्थानलाभे गुणः

कालो हि व्यसनप्रसारितकरो गृह्णाति दूरादपि' ॥ ५२ ॥

10

इति प्रबोध्यातिथ्यं कृत्वालिङ्ग्य च चित्रग्रीवस्तेन संप्रेषितो यथेष्ट-
देशान्सपरिवारो ययौ । हिरण्यकोऽपि स्वविवरं प्रविष्टः ।

यानि कानि च मित्राणि कर्तव्यानि शतानि च ।

पश्य मूषिकमित्रेण कपोता मुक्तबन्धनाः ॥ ५३ ॥

अथ लघुपतनकनामा काकः सर्ववृत्तान्तदर्शी साश्चर्यमिदमाह—15
'अहो हिरण्यक, श्लाघ्योऽसि । अतोऽहमपि त्वया सह मैत्रीमि-
च्छामि । अतो मां मैत्र्येणानुग्रहीतुमर्हसि । एतच्छ्रुत्वा हिरण्यको-
ऽपि विवराभ्यन्तरादाह—'कस्त्वम् ।' स ब्रूते—'लघुपतनकनामा
वायसोऽहम् ।' हिरण्यको विहस्याह—'का त्वया सह मैत्री । यतः—

यत्नेन युज्यते लोके बुधस्तत्तेन योजयेत् ।

20

अहमन्नं भवान्भोक्ता कथं प्रीतिर्भविष्यति ॥ ५४ ॥

अपरं च ।

भक्ष्यभक्षकयोः प्रीतिर्विपत्तेरेव कारणम् ।

शृगालात्पाशबद्धोऽसौ मृगः काकेन रक्षितः' ॥ ५५ ॥

वायसोऽब्रवीत्—'कथमेतत् । हिरण्यकः कथयति—

25

कथा २ ।

अस्ति मगधदेशे चम्पकवती नामारण्यानी । तस्यां चिरान्महता
 स्नेहेन मृगकाकौ निवसतः । स च मृगः स्वेच्छया भ्राम्यन्द्दृष्टपुष्पा-
 ङ्गः केनचिच्छृगालेनावलोकितः । तं दृष्ट्वा शृगालोऽचिन्तयत्—
 5 'आः, कथमेतन्मांसं सुललितं भक्षयामि । भवतु । विश्वासं ताव-
 दुत्पादयामि ।' इत्यालोच्योपसृत्याब्रवीत्—'मित्र, कुशलं ते ।'
 मृगेणोक्तम्—'कस्त्वम् ।' स ब्रूते—'क्षुद्रबुद्धिनामा जम्बुकोऽहम् ।
 अत्रारण्ये बन्धुहीनो मृतवन्निवसामि । इदानीं त्वां मित्रमासाद्य
 पुनः सबन्धुर्जीवलोकं प्रविष्टोऽस्मि । अधुना तवानुचरेण मया स-
 10 र्वथा भवितव्यम् ।' मृगेणोक्तम्—'एवमस्तु ।' ततः पश्चादस्तंगते
 सवितरि भगवति मरीचिमालिनि तौ मृगस्य वासभूमिं गतौ । तत्र
 चम्पकवृक्षशाखायां सुबुद्धिनामा काको मृगस्य चिरमित्रं निवसति ।
 तौ दृष्ट्वा काकोऽवदत्—'सखे चित्राङ्ग, कोऽयं द्वितीयः । मृगो
 ब्रूते—'जम्बुकोऽयम् । अस्मत्सख्यमिच्छन्नागतः ।' काको ब्रूते—
 15 'मित्र, अकस्मादागन्तुना सह मैत्री न युक्ता । तथा चोक्तम्—

‘अज्ञातकुलशीलस्य वासो देयो न कस्यचित् ।

मार्जारस्य हि दोषेण हतो गृध्रो जरद्भवः’ ॥ ५६ ॥

तावाहतुः—'कथमेतत् ।' काकः कथयति—

कथा ३ ।

20 अस्ति भागीरथीतीरे गृध्रकूटनाम्नि पर्वते महापर्कटीवृक्षः ।
 तस्य कोटरे दैवदुर्विपाकाद्गलितनखनयनो जरद्भवनाम्ना गृध्रः प्रति-
 वसति । अथ कृपया तज्जीवनाय तद्वृक्षवासिनः पक्षिणः स्वाहा-
 रार्त्किचिर्त्किचिदुद्धृत्य ददति । तेनासौ जीवति । अथ कदाचिद्दी-
 र्घकर्णनामा मार्जारः पक्षिशावकान्भक्षितुं तत्रागतः । ततस्तमायान्तं
 25 दृष्ट्वा पक्षिशावकैर्भयार्तैः कोलाहलः कृतः । तच्छ्रुत्वा जरद्भवेनो-

क्तम्—‘कौड्यमायाति ।’ दीर्घकर्णो गृध्रमवलोक्य समयमाह—
‘हा, हतोऽसि । यतः—

तावद्भयस्य भेतव्यं यावद्भयमनागतम् ।

आगतं तु भयं वीक्ष्य नरः कुर्याद्यथोचितम् ॥ ५७ ॥

अधुनास्य संनिधाने पलायितुमक्षमः । तद्यथा भवितव्यं तद्ववतु ।
तावद्विश्वासमुत्पाद्यास्य समीपमुपगच्छामि ।’ इत्यालोच्योपसृत्या-
ब्रवीत्—‘आर्य, त्वामभिवन्दे ।’ गृध्रोऽवदत्—‘कस्त्वम् ।’ सो-
ऽवदत्—‘मार्जारोऽहम् ।’ गृध्रो ब्रूते—‘दूरमपसर । नो चेद्ध-
न्तव्योऽसि मया ।’ मार्जारोऽवदत्—‘श्रूयतां तावदस्मद्वचनम् ।
ततो यद्यहं वध्यस्तदा हन्तव्यः । यतः—

10

जातिमात्रेण किं कश्चिद्धन्यते पूज्यते कचित् ।

व्यवहारं परिज्ञाय वध्यः पूज्योऽथवा भवेत् ॥ ५८ ॥

गृध्रो ब्रूते—‘ब्रूहि किमर्थमागतोऽसि ।’ सोऽवदत्—‘अहमत्र
गङ्गातीरे नित्यस्नायी ब्रह्मचारी चान्द्रायणव्रतमाचरंस्तिष्ठामि ।
यूयं धर्मज्ञानरता विश्वासभूमय इति पक्षिणः सर्वे सर्वदा ममाग्रे¹⁵
प्रस्तुवन्ति । अतो भवद्भ्यो विद्यावयोवृद्धेभ्यो धर्मं श्रोतुमिहागतः ।
भवन्तश्चैतादृशा धर्मज्ञा यन्मामतिथिं हन्तुमुद्यताः । गृहस्थधर्मश्चैषः ।

अरावप्युचितं कार्यमातिथ्यं गृहमागते ।

छेतुः पार्श्वगतां छायां नोपसंहरते द्रुमः ॥ ५९ ॥

यदि वा धनं नास्ति तदा प्रीतिवचसाप्यतिथिः पूज्य एव । यतः—20

तृणानि भूमिरुदकं वाक्कतुर्थी च सूनृता ।

एतान्यपि सतां गेहे नोच्छिद्यन्ते कदाचन ॥ ६० ॥

अपरं च ।

निर्गुणेष्वपि सत्त्वेषु दयां कुर्वन्ति साधवः ।

नहि संहरते ज्योत्स्नां चन्द्रश्चाण्डालवेश्मनः ॥ ६१ ॥

23

अन्यच्च ।

अतिथिर्यस्य भग्नाशो गृहात्प्रतिनिवर्तते ।

स तस्मै दुष्कृतं दत्त्वा पुण्यमादाय गच्छति ॥ ६२ ॥

अन्यच्च ।

5 उत्तमस्यापि वर्णस्य नीचोऽपि गृहमागतः ।

पूजनीयो यथायोग्यं सर्वदेवमयोऽतिथिः ॥ ६३ ॥

गृध्रोऽवदत्—‘मार्जारो हि मांसरुचिः । पक्षिशावकाश्चात्र निव-
सन्ति । तेनाहमेवं ब्रवीमि ।’ तच्छ्रुत्वा मार्जारो भूमिं स्पृष्ट्वा कर्णौ
स्पृशति । ब्रूते च—‘मया धर्मशास्त्रं श्रुत्वा वीतरागेणेदं दुष्करं
10 व्रतं चान्द्रायणमध्यवसितम् । परस्परं विवदमानानामपि धर्मशास्त्रा-
णाम् ‘अहिंसा परमो धर्मः’ इत्यत्रैकमत्यम् । यतः—

सर्वहिंसानिवृत्ता ये नराः सर्वसहाश्च ये ।

सर्वस्याश्रयभूताश्च ते नराः स्वर्गगामिनः ॥ ६४ ॥

एक एव सुहृद्धर्मो निधनेऽप्यनुयाति यः ।

15 शरीरेण समं नाशं सर्वमन्यतु गच्छति ॥ ६५ ॥

योऽस्ति यस्य यदा मांसमुभयोः पश्यतान्तरम् ।

एकस्य क्षणिका प्रीतिरन्यः प्राणैर्विमुच्यते ॥ ६६ ॥

मर्तव्यमिति यदुःखं पुरुषस्योपजायते ।

शक्यते नानुमानेन परेण परिवर्णितुम् ॥ ६७ ॥

20 शृणु पुनः ।

स्वच्छन्दवनजातेन शाकेनापि प्रपूर्यते ।

अस्य दग्धोदरस्यार्थे कः कुर्यात्पातकं महत् ॥ ६८ ॥

एवं विश्वास्य स मार्जारस्तरुकोटरे स्थितः ।

ततो दिनेषु गच्छत्सु पक्षिशावकानाक्रम्य कोटरमानीय प्रत्यहं
25 खादति । येषामपत्यानि खादितानि तैः शोकार्तेर्विल्षद्भिरितस्ततो

जिज्ञासा समारब्धा । तत्परिज्ञाय मार्जारः कोटरान्निःसृत्य बहिः
पलायितः । पश्चात्पक्षिभिरितस्ततो निरूपयद्विस्तत्र तरुकोटरे शा-
वकास्थीनि प्राप्तानि । अनन्तरं त ऊचुः—‘अनेनैव जरद्गवेनास्माकं
शावकाः स्वादिताः’ इति सर्वैः पक्षिभिर्निश्चित्य गृध्रो व्यापादितः ।
अतोऽहं ब्रवीमि—‘अज्ञातकुलशीलस्य’ इत्यादि ॥ इत्याकर्ण्य ५
स जम्बुकः सकोपमाह—‘मृगस्य प्रथमदर्शनदिने भवानप्यज्ञातकु-
लशील एव । तत्कथं भवता सहैतस्य स्नेहानुवृत्तिरुत्तरोत्तरं वर्धते ।

यत्र विद्वज्जनो नास्ति श्लाघ्यस्तत्राल्पधीरपि ।

निरस्तपादपे देशे एरण्डोऽपि द्रुमायते ॥ ६९ ॥

अन्यच्च ।

10

अयं निजः परो वेति गणना लघुचेतसाम् ।

उदरचरितानां तु वसुधैव कुटुम्बकम् ॥ ७० ॥

यथायं मृगो मम बन्धुस्तथा भवानपि ।’ मृगोऽब्रवीत्—‘किमनेनो-
त्तरेण । सर्वैरेकत्र विश्रम्भालपैः सुखिभिः स्वीयताम् । यतः—

न कश्चित्कस्यचिन्मित्रं न कश्चित्कस्यचिद्रिपुः ।

15

व्यवहारेण मित्राणि जायन्ते रिपवस्तथा ॥ ७१ ॥

काकेनोक्तम्—‘एवमस्तु ।’ अथ प्रातः सर्वे यथाभिमतदेशं गताः ।

एकदा निभृतं शृगालो ब्रूते—‘सखे, अस्मिन्वनैकदेशे सस्यपूर्णक्षे-
त्रमस्ति । तदहं त्वां नीत्वा दर्शयामि ।’ तथा कृते सति मृगः
प्रत्यहं तत्र गत्वा सस्यं खादति । अथ क्षेत्रपतिना तदृष्ट्वा पाशो 20
योजितः । अनन्तरं पुनरागतो मृगः पाशैर्बद्धोऽचिन्तयत्—‘को
मामितः कालपाशादिव व्याधपाशात्रातुं मित्रादन्यः समर्थः ।’
अत्रान्तरे जम्बुकस्तत्रागत्योपस्थितोऽचिन्तयत्—‘फलिता तावद-
स्माकं कपटप्रबन्धेन मनोरथसिद्धिः । एतस्योत्कृत्यमानस्य मांसा-
सृगिलप्तान्यस्थीनि मयावश्यं प्राप्तव्यानि । तानि बाहुल्येन भोज- 25

नानि भविष्यन्ति ।' मृगस्तं दृष्ट्वालासितो ब्रूते—'सखे, छिन्धि तावन्मम बन्धनम् । सत्वरं त्रायस्व माम् । यतः—

आपत्सु मित्रं जानीयाद्युद्धे शूरमृणे शुचिम् ।

भार्या क्षीणेषु वित्तेषु व्यसनेषु च बान्धवान् ॥ ७२ ॥

५ अपरं च ।

उत्सवे व्यसने चैव दुर्भिक्षे राष्ट्रविप्लवे ।

राजद्वारे श्मशाने च यस्तिष्ठति स बान्धवः' ॥ ७३ ॥

जम्बुको मुहुर्मुहुः पाशं विलोक्याचिन्तयत्—'दृढस्तावदयं बन्धः । ब्रूते च—'सखे, स्नायुनिर्मिता एते पाशाः । तदद्य भट्टारकवारे 10 कथमेतान्दन्तैः स्पृशामि । मित्र, यदि चित्ते नान्यथा मन्यसे तदा प्रभाते यत्त्वया वक्तव्यं तत्कर्तव्यम् ।' इत्युक्त्वा तत्समीप आत्मान-माच्छाद्य स्थितः सः । अनन्तरं स काकः प्रदोषकाले मृगमनाग-तमवलोक्येतस्ततोऽन्विष्य तथाविधं दृष्ट्वावाच—'सखे, किमेतत् ।' मृगेणोक्तम्—'अवधीरितसुहृद्वाक्यस्य फलमेतत् । तथा चोक्तम्—

15 सुहृदां हितकामानां यः शृणोति न भाषितम् ।

विपत्संनिहिता तस्य स नरः शत्रुनन्दनः' ॥ ७४ ॥

काको ब्रूते—'स वञ्चकः कास्ते ।' मृगेणोक्तम्—'मन्मांसार्था तिष्ठत्यत्रैव । काको ब्रूते—'उक्तमेव मया पूर्वम् ।

अपराधो न मेऽस्तीति नैतद्विश्वासकारणम् ।

20 विद्यते हि नृशंसेभ्यो भयं गुणवतामपि ॥ ७५ ॥

दीपनिर्वाणगन्धं च सुहृद्वाक्यमरुन्धतीम् ।

न जिघ्रन्ति न शृण्वति न पश्यन्ति गतायुषः ॥ ७६ ॥

परोक्षे कार्यहन्तारं प्रत्यक्षे प्रियवादिनम् ।

वर्जयेत्तादृशं मित्रं विषकुम्भं पयोमुखम्' ॥ ७७ ॥

25 ततः काको दीर्घं निःश्वस्य 'अरे वञ्चक, किं त्वया पापकर्मणा कृतम् । यतः—'

संलापितानां मधुरैर्वचोभि-

र्मिथ्योपचारैश्च वशीकृतानाम् ।

आशावतां श्रद्धावतां च लोके

किमर्थिनां वञ्चयितव्यमस्ति ॥ ७८ ॥

उपकारिणि विश्रब्धे शुद्धमतौ यः समाचरति पापम् ।

5

तं जनमसत्यसंधं भगवति वसुधे कथं वहसि ॥ ७९ ॥

दुर्जनेन समं सद्भ्यं प्रीतिं चापि न कारयेत् ।

उष्णो दहति चाङ्गारः शीतः कृष्णायते करम् ॥ ८० ॥

अथवा स्थितिरियं दुर्जनानाम् ।

प्राक्पादयोः पतति खादति पृष्ठमांसं

10

कर्णे कलं किमपि रौति शनैर्विचित्रम् ।

छिद्रं निरूप्य सहसा प्रविशत्यशङ्कः

सर्वं खलस्य चरितं मशकः करोति ॥ ८१ ॥

दुर्जनः प्रियवादी च नैतद्विश्वासकारणम् ।

मधु तिष्ठति जिह्वाम्रे हृदि हालाहलं विषम् ॥ ८२ ॥

15

अथ प्रभाते क्षेत्रपतिर्लगुडहस्तस्तं प्रदेशमागच्छन्काकेनावलो-
कितः । तमालोक्य काकेनोक्तम्—‘सखे मृग, त्वमात्मानं मृतवत्सं-
दर्श्य वातेनोदरं पूरयित्वा पादान्स्तब्धीकृत्य तिष्ठ । यदाहं शब्दं
करोमि तदा त्वमुत्थाय सत्वरं पलायिष्यसि ।’ मृगस्तथैव काकव-
चनेन स्थितः । ततः क्षेत्रपतिना हर्षोत्फुल्ललोचनेन तथाविधो मृगः 20
आलोकितः । ‘आः, स्वयं मृतोऽसि’ इत्युक्त्वा मृगं बन्धनान्मोच-
यित्वा पाशान्महीतुं सयत्नो बभूव । ततः काकशब्दं श्रुत्वा मृगः
सत्वरमुत्थाय पलायितः । तमुद्दिश्य तेन क्षेत्रपतिना क्षिप्तेन लगुडेन
शृगालो हतः । तथा चोक्तम्—

त्रिभिर्वर्षैस्त्रिभिर्मसैस्त्रिभिः पक्षैस्त्रिभिर्दिनैः ।

25

अत्युत्कटैः पापपुण्यैरिहैव फलमश्नुते ॥ ८३ ॥

३ हितो०

अतोऽहं ब्रवीमि—‘भक्ष्यभक्षकयोः प्रीतिः’ इत्यादि ॥ काकः
पुनराह—

‘भक्षितेनापि भवता नाहारो मम पुष्कलः ।

त्वयि जीवति जीवामि चित्रग्रीव इवानघ ॥ ८४ ॥’

५ अन्यच्च ।

तिरश्चामपि विश्वासो दृष्टः पुण्यैककर्मणाम् ।

सत्तां हि साधुशीलत्वात्स्वभावो न निवृत्तते ॥ ८५ ॥

किं च ।

साधोः प्रकोपितस्यापि मनो नायाति विक्रियाम् ।

१० नहि तापयितुं शक्यं सागराम्भस्तृणोल्कया’ ॥ ८६ ॥

हिरण्यको ब्रूते—‘चपलस्त्वम् । चपलेन सह स्नेहः सर्वथा न
कर्तव्यः । तथा चोक्तम्—

मार्जारो महिषो मेषः काकः कापुरुषस्तथा ।

विश्वासात्प्रभवन्त्येते विश्वासस्तत्र नोचितः ॥ ८७ ॥

१५ किं चान्यत् शत्रुपक्षो भवानस्माकम् । उक्तं चैतत्—

शत्रुणा नहि संदध्यात्सुश्लिष्टेनापि संधिना ।

सुतप्तमपि पानीयं शमयत्येव पावकम् ॥ ८८ ॥

दुर्जनः परिहर्तव्यो विद्ययालङ्कृतोऽपि सन् ।

मणिना भूषितः सर्पः किमसौ न भयंकरः ॥ ८९ ॥

२० यदशक्यं न तच्छक्यं यच्छक्यं शक्यमेव तत् ।

नोदके शकटं याति न च नौर्गच्छति स्थले ॥ ९० ॥

अपरं च ।

महताप्यर्थसारेण यो विश्वसिति शत्रुषु ।

भार्यासु च विरक्तासु तदन्तं तस्य जीवनम्’ ॥ ९१ ॥

२५ लघुपतनको ब्रूते—‘श्रुतं मया सर्वम् । तथापि मम चैतावान्सं-
कल्पस्त्वया सह सौहृद्यमवश्यं करणीयमिति । नो चेदनाहारेणा-
त्मानं व्यापादयिष्यामि । तथा हि ।

मृद्धटवत्सुखमेद्यो दुःसंधानश्च दुर्जनो भवति ।
सुजनस्तु कनकघटवदुर्भेद्यश्चाशु संघेयः ॥ ९२ ॥

किं च ।

‘द्रवत्वात्सर्वलोहानां निमित्तान्मृगपक्षिणाम् ।
भयाल्लोभाच्च मूर्खाणां संगतं दर्शनात्सताम् ॥ ९३ ॥

5

किं च ।

नारिकेलसमाकारा दृश्यन्ते हि सुहृज्जनाः ।
अन्ये बदरिकाकारा बहिरेव मनोहराः ॥ ९४ ॥
स्नेहच्छेदेऽपि साधूनां गुणा नायान्ति विक्रियाम् ।
भङ्गेऽपि हि मृणालानामनुबध्नन्ति तन्तवः ॥ ९५ ॥

10

अन्यच्च ।

शुचित्वं त्यागिता शौर्यं सामान्यं सुखदुःखयोः ।
दाक्षिण्यं चानुरक्तिश्च सत्यता च सुहृद्गुणाः ॥ ९६ ॥
एतैर्गुणैरुपेतो भवदन्यो मया कः सुहृत्प्राप्तव्यः ।’ इत्यादि तद्वच-
नमाकर्ण्य हिरण्यको बहिर्निःसृत्याह—‘आप्यायितोऽहं भवतामनेन 15
वचनामृतेन । तथा चोक्तम्—

धर्मात् न तथा सुशीतलजलैः स्नानं न मुक्तवाली
न श्रीखण्डविलेपनं सुखयति प्रत्यङ्गमप्यर्पितम् ।
प्रीत्या सज्जनभाषितं प्रभवति प्रायो यथा चेतसः
सद्युवत्या च पुरस्कृतं सुकृतिनामाकृष्टिमन्त्रोपमम् ॥ ९७ ॥

20

अन्यच्च ।

रहस्यभेदो याच्ञा च नैष्ठुर्यं चलचित्ता ।
क्रोधो निःसत्यता द्यूतमेतन्मित्रस्य दूषणम् ॥ ९८ ॥
अनेन वचनक्रमेण तदेकदूषणमपि त्वयि न लक्ष्यते । यतः—
पटुत्वं सत्यवादित्वं कथायोगेन बुध्यते ।
अस्तब्धत्वमचापल्यं प्रत्यक्षेणावगम्यते ॥ ९९ ॥

25

अपरं च ।

अन्यथैव हि सौहार्दं भवेत्सच्छान्तरात्मनः ।

प्रवर्ततेऽन्यथा वाणी शाठ्योपहतचेतसः ॥ १०० ॥

मनस्यन्यद्वचस्यन्यत्कायमन्यदुरात्मनाम् ।

मनस्येकं वचस्येकं कर्मण्येकं महात्मनाम् ॥ १०१ ॥

तद्भवतु भवतोऽभिमतमेव ।' इत्युक्त्वा हिरण्यको मैत्र्यं विधाय भोजनविशेषैर्वायसं संतोष्य विवरं प्रविष्टः । वायसोऽपि स्वस्थानं गतः । ततः प्रभृति तयोरन्योन्याहारप्रदानेन कुशलप्रश्नैर्विश्रम्भालापैश्च कालोऽतिवर्तते ।

10 एकदा लघुपतनको हिरण्यकमाह—'सखे, कष्टतरलभ्याहारमिदं स्थानं परित्यज्य स्थानान्तरं गन्तुमिच्छामि ।' हिरण्यको ब्रूते—'मित्र, क्व गन्तव्यम् । तथा चोक्तम्—

चलत्येकेन पादेन तिष्ठत्येकेन बुद्धिमान् ।

नाऽसमीक्ष्य परं स्थानं पूर्वमायतनं त्यजेत्' ॥ १०२ ॥

15 वायसो ब्रूते—'अस्ति सुनिरूपितस्थानम् ।' हिरण्यकोऽब्रूत्—'किं तत् ।' वायसो ब्रूते—'अस्ति दण्डकारण्ये कर्पूरगौराभिधानं सरः । तत्र चिरकालोपार्जितः प्रियसुहृन्मे मन्थराभिधानः कच्छपो धार्मिकः प्रतिवसति । यतः—

परोपदेशे पाण्डित्यं सर्वेषां सुकरं नृणाम् ।

20 धर्मे स्वीयमनुष्ठानं कस्यचित्तु महात्मनः ॥ १०३ ॥

स च भोजनविशेषैर्मां संवर्धयिष्यति ।' हिरण्यकोऽप्याह—'तत्किमत्रावस्थाय मया कर्तव्यम् । यतः—

यस्मिन्देशे न संमानो न वृत्तिर्न च बान्धवः ।

न च विद्यागमः कश्चित्तं देशं परिवर्जयेत् ॥ १०४ ॥

25 अपरं च ।

लोकयात्राऽभयं लज्जा दाक्षिण्यं त्यागशीलता ।

पञ्च यत्र न विद्यन्ते न कुर्यात्तत्र संस्थितिम् ॥ १०५ ॥

तत्र मित्र न वस्तव्यं यत्र नास्ति चतुष्टयम् ।

ऋणदाता च वैद्यश्च श्रोत्रियः सजला नदी ॥ १०६ ॥

ततो मामपि तत्र नय ।' अथ वायसस्तत्र तेन मित्रेण सह विचित्रालोपैः सुखेन तस्य सरसः समीपं ययौ । ततो मन्थरो दूरादवलोक्य लघुपतनकस्य यथोचितमातिथ्यं विधाय मूषिकस्यातिथिसत्कारं चकार । यतः—

बालो वा यदि वा वृद्धो युवा वा गृहमागतः ।

तस्य पूजा विधातव्या सर्वस्याभ्यागतो गुरुः ॥ १०७ ॥

गुरुरभिर्द्विजातीनां वर्णानां ब्राह्मणो गुरुः ।

पतिरेको गुरुः स्त्रीणां सर्वस्याभ्यागतो गुरुः ॥ १०८ ॥ 10

वायसोऽवदत्—'सखे मन्थर, सविशेषपूजामस्मै विधेहि । यतोऽयं पुण्यकर्मणां धुरीणः कारुण्यरत्नाकरो हिरण्यकनामा मूषिकराजः । एतस्य गुणस्तुतिं जिह्वासहस्रद्वयेनापि सर्पराजो न कदाचित्कथयितुं समर्थः स्यात् ।' इत्युक्त्वा चित्रग्रीवोपाख्यानं वर्णितवान् । मन्थरः सादरं हिरण्यकं संपूज्याह—'भद्र, आत्मनो निर्जनवनागमनकारण-15 माख्यातुमर्हसि ।' हिरण्यकोऽवदत्—'कथयामि । श्रूयताम् ।

कथा ४ ।

अस्ति चम्पकाभिधानायां नगर्यां परिव्राजकावसथः । तत्र चूडाकर्णो नाम परिव्राट् प्रतिवसति । स च भोजनावशिष्टभिक्षान्नसहितं भिक्षापात्रं नागदन्तकेऽवस्थाप्य स्वपिति । अहं च तद-20 न्नमुत्प्लुत्य प्रत्यहं भक्षयामि । अनन्तरं तस्य प्रियसुहृद्गीणाकर्णो नाम परिव्राजकः समायातः । तेन सह कथाप्रसङ्गावस्थितो मम त्रासार्थं जर्जरवंशखण्डेन चूडाकर्णो भूमिमताडयत् । वीणाकर्णे उवाच—'सखे, किमिति मम कथाविरक्तोऽन्यासक्तो भवान् ।' चूडाकर्णेनोक्तम्—'मित्र, नाहं विरक्तः । किंतु पश्यायं मूषिको 25 ममापकारी सदा पात्रस्थं भिक्षान्नमुत्प्लुत्य भक्षयति ।' वीणाकर्णो नागदन्तकं विलोक्याह—'कथं मूषिकः स्वल्पकलेऽप्येतावद्दूर-

मुत्पतति । तदत्र केनापि कारणेन भवितव्यम् । तथा चोक्तम्—

अकस्माद्युवती वृद्धं केशेष्वकृष्य चुम्बति ।

पतिं निर्दयमालिङ्ग्य हेतुरत्र भविष्यति ॥ १०९ ॥

चूडाकर्णः पृच्छति—‘कथमेतत् ।’ वीणाकर्णः कथयति—

5

कथा ५ ।

अस्ति गौडीये कौशाम्बी नाम नगरी । तस्यां चन्दनदासनामा
वणिग्महाधनो निवसति । तेन पश्चिमे वयसि वर्तमानेन कामाधिष्टि-
तचेतसा धनदर्पाल्लीलावती नाम वणिक्पुत्री परिणीता । सा च मकर-
केतोर्विजयवैजयन्तीव यौवनवती बभूव । स च वृद्धपतिस्तस्याः

10 संतोषाय नाभवत् । यतः—

शशिनीव हिमार्तानां धर्मात्तानां रवाविव ।

मनो न रमते स्त्रीणां जराजीर्णेन्द्रिये पतौ ॥ ११० ॥

अन्यच्च ।

पलितेषु हि दृष्टेषु पुंसः का नाम कामिता ।

15 भैषज्यमिव मन्यन्ते यदन्यमनसः स्त्रियः ॥ १११ ॥

स च वृद्धपतिस्तस्यामतीवानुरागवान् । यतः—

धनाशा जीविताशा च गुर्वी प्राणभृतां सदा ।

वृद्धस्य तरुणी भार्या प्राणेभ्योऽपि गरीयसी ॥ ११२ ॥

नोपभोक्तुं न च त्यक्तुं शक्नोति विषयाञ्जरी ।

20 अस्थि निर्दशनः श्वेव जिह्वया लेढि केवलम् ॥ ११३ ॥

अथ सा लीलावती यौवनदर्पादतिक्रान्तकुलमर्यादा केनापि वणि-
क्पुत्रेण सहानुरागवती बभूव । यतः—

स्वातङ्ग्यं पितृमन्दिरे निवसतिर्यात्रोत्सवे संगति-

गोष्ठी पूरुषसंनिधावनियमो वासो विदेशे तथा ।

25 संसर्गः सह पुंश्चलीभिरसकृद्भुत्तेर्निजायाः क्षतिः

पत्युर्वार्धकमीषितं प्रवसनं नाशस्य हेतुः स्त्रियः ॥ ११४ ॥

अपरं च ।

पानं दुर्जनसंसर्गः पत्या च विरहोऽटनम् ।
 स्वप्नश्चान्यगृहे वासो नारीणां दूषणानि षट् ॥ ११५ ॥
 स्थानं नास्ति क्षणं नास्ति नास्ति प्रार्थयिता नरः ।
 तेन नारद नारीणां सतीत्वमुपजायते ॥ ११६ ॥
 न स्त्रीणामप्रियः कश्चित्प्रियो वापि न विद्यते ।
 गावस्तृणमिवारण्ये प्रार्थयन्ति नवं नवम् ॥ ११७ ॥

अपरं च ।

घृतकुम्भसमा नारी तप्ताङ्गारसमः पुमान् ।
 तस्माद्धृतं च वह्निं च नैकत्र स्थापयेद्बुधः ॥ ११८ ॥
 मात्रा स्वस्त्रा दुहित्रा वा न विविक्तासनो भवेत् ।
 बलवानिन्द्रियग्रामो विद्वांसमपि कर्षति ॥ ११९ ॥
 न लज्जा न विनीतत्वं न दाक्षिण्यं न भीरुता ।
 प्रार्थनाभाव एवैकं सतीत्वे कारणं स्त्रियः ॥ १२० ॥
 पिता रक्षति कौमारे भर्ता रक्षति यौवने ।
 पुत्रश्च स्थाविरे भावे न स्त्री स्वातन्त्र्यमर्हति ॥ १२१ ॥

एकदा सा लीलावती रत्नावलीकिरणकर्बुरे पर्यङ्के तेन वणि-
 क्पुत्रेण सह विश्रम्भालापैः सुखासीना तमलक्षितोपस्थितं पतिमव-
 लोक्य सहस्रोत्थाय केशेष्वाकृष्य गाढमालिङ्ग्य चुम्बितवती । तेना-
 वसरेण जारश्च पलायितः । उक्तं च—

उशना वेद यच्छास्त्रं यच्च वेद बृहस्पतिः ।

स्वभावेनैव तच्छास्त्रं स्त्रीबुद्धौ सुप्रतिष्ठितम् ॥ १२२ ॥

तदालिङ्गनमवलोक्य समीपवर्तिनी कुट्टन्यचिन्तयत्—‘अकस्मादियमेन-
 मुपगूढवती’ इति । ततस्तया कुट्टन्या तत्कारणं परिज्ञाय सा लीलावती
 गुप्तेन दण्डिता । अतोऽहं ब्रवीमि—‘अकस्माद्युवती वृद्धम्’ इत्यादि ॥ २५
 मूषिकबलोपस्तम्भेन केनापि कारणेनात्र भवितव्यम् ।’ क्षणं विचिन्त्य
 परिव्राजकेनोक्तम्—‘कारणं चात्र धनबाहुल्यमेव भविष्यति । यतः—

धनवान्बलवांल्लोके सर्वः सर्वत्र सर्वदा ।

प्रभुत्वं धनमूलं हि राज्ञामप्युपजायते ॥ १२३ ॥

ततः खनित्रमादाय तेन विवरं खनित्वा चिरसंचितं मम धनं गृहीतम् ।

ततः प्रभृति निजशक्तिहीनः सत्त्वोत्साहरहितः स्वाहारमप्युत्पाद-
यितुमक्षमः सत्रासं मन्दं मन्दमुपसर्पश्चूडाकर्णेनावलोकितः । ततस्ते-
नोक्तम्—

‘धनेन बलवांल्लोके धनाद्भवति पण्डितः ।

पश्यैनं मूषिकं पापं खजातिसमतां गतम् ॥ १२४ ॥

किं च ।

10 अर्थेन तु विहीनस्य पुरुषस्याल्पमेधसः ।

क्रियाः सर्वा विनश्यन्ति ग्रीष्मे कुसरितो यथा ॥ १२५ ॥

अपरं च ।

यस्यार्थास्तस्य मित्राणि यस्यार्थास्तस्य बान्धवाः ।

यस्यार्थाः स पुमाँल्लोके यस्यार्थाः स हि पण्डितः ॥ १२६ ॥

15 अन्यच्च ।

अपुत्रस्य गृहं शून्यं सन्मित्ररहितस्य च ।

मूर्खस्य च दिशः शून्याः सर्वशून्या दरिद्रता ॥ १२७ ॥

अपि च ।

दारिद्र्यान्मरणाद्वापि दारिद्र्यमवरं स्मृतम् ।

20 अल्पक्लेशेन मरणं दारिद्र्यमतिदुःसहम् ॥ १२८ ॥

अपरं च ।

तानीन्द्रियाण्यविकलानि तदेव नाम

स्य बुद्धिरप्रतिहता वचनं तदेव ।

अर्थोष्मणा विरहितः पुरुषः स एव

25 अन्यः क्षणेन भवतीति विचित्रमेतत् ॥ १२९ ॥

एतत्सर्वमाकर्ण्य मयालोचितम्—‘ममात्रावस्थानमयुक्तमिदानीम् ।

यच्चान्ध्या एतद्दृष्टान्तकथनं तदप्यनुचितम् । यतः—

अर्थनाशं मनस्तापं गृहे दुश्चरितानि च ।

वञ्चनं चापमानं च मतिमान्न प्रकाशयेत् ॥ १३० ॥

अपि च ।

आयुर्वित्तं गृहच्छिद्रं मन्त्रमैथुनभेषजम् ।

तपो दानापमानं च नव गोप्यानि यत्नतः ॥ १३१ ॥

5

तथा चोक्तम् ।

अत्यन्तविमुखे दैवे व्यर्थे यत्ने च पौरुषे ।

मनस्विनो दरिद्रस्य वनादन्यत्कुतः सुखम् ॥ १३२ ॥

अन्यच्च ।

मनस्वी म्रियते कामं कार्पण्यं न तु गच्छति ।

10

अपि निर्वाणमायाति नानलो याति शीतताम् ॥ १३३ ॥

किं च ।

कुसुमस्तवकस्येव द्वे वृत्ती तु मनस्विनः ।

सर्वेषां मूर्ध्नि वा तिष्ठेद्विशीर्येत वनेऽथवा ॥ १३४ ॥

यच्चात्रैव याच्चया जीवनं तदतीव गर्हितम् । यतः—

15

वरं विभवहीनेन प्राणैः संतर्पितोऽनलः ।

नोपचारपरिभ्रष्टः कृपणः प्रार्थितो जनः ॥ १३५ ॥

दारिद्र्याद्धियमेति ह्रीपरिगतः सत्त्वात्परिभ्रश्यते

निःसत्त्वः परिभूयते परिभवान्निर्वेदमापद्यते ।

निर्विण्णः शुचमेति शोकनिहतो बुद्ध्या परित्यज्यते

20

निर्बुद्धिः क्षयमेत्यहो निधनता सर्वापदामास्पदम् ॥ १३६ ॥

किं च ।

वरं मौनं कार्यं न च वचनमुक्तं यदनृतं

वरं क्लैब्यं पुंसां न च परकलत्राभिगमनम् ।

वरं प्राणत्यागो न च पिशुनवाक्येष्वभिरुचि-

25

र्वरं भिक्षाशित्वं न च परधनास्वादनसुखम् ॥ १३७ ॥

वरं शून्या शाला न च खलु वरो दुष्टवृषभो
 वरं वेश्या पत्नी न पुनरविनीता कुलवधूः ।
 वरं वासोऽरण्ये न पुनरविवेकाधिपपुरे
 वरं प्राणत्यागो न पुनरधमानामुपगमः ॥ १३८ ॥

५ अपि च ।

सेवेव मानमखिलं ज्योत्स्नेव तमो जरेव लावण्यम् ।
 हरिहरकथेव दुरितं गुणशतमप्यर्थिता हरति ॥ १३९ ॥
 इति विमृश्य 'तत्किमहं परपिण्डेनात्मानं पोषयामि । कष्टं भोः ।
 नदपि द्वितीयं मृत्युद्वारम् । यतः—

१६ पल्लवग्राहि पाण्डित्यं क्रयक्रीतं च मैथुनम् ।
 भोजनं च पराधीनं तिस्रः पुंसां विडम्बनाः ॥ १४० ॥
 रोगी चिरप्रवासी परान्नभोजी परावसथशायी ।
 यज्जीवति तन्मरणं यन्मरणं सोऽस्य विश्रामः ॥ १४१ ॥
 इत्यालोच्यापि लोभात्पुनरप्यर्थं ग्रहीतुं ग्रहमकरवम् । तथा चोक्तम्—
 १५ 'लोभेन बुद्धिश्चलति लोभो जनयते तृषाम् ।
 तृषार्तो दुःखमामोति परत्रेह च मानवः' ॥ १४२ ॥
 ततोऽहं मन्दं मन्दमुपसर्पस्तेन वीणाकर्णेन जर्जरवंशखण्डेन ताडि-
 तश्चाचिन्तयम्—

२० 'धनलुब्धो ह्यसंतुष्टोऽनियतात्माऽजितेन्द्रियः ।
 सर्वा एवापदस्तस्य यस्य तुष्टं न मानसम् ॥ १४३ ॥
 तथा च ।

सर्वाः संपत्तयस्तस्य संतुष्टं यस्य मानसम् ।
 उपानद्द्रुढपादस्य ननु चर्मावृतेव भूः ॥ १४४ ॥
 अपरं च ।

२१ संतोषामृततृप्तानां यत्सुखं शान्तचेतसाम् ।
 कुतस्तद्धनलुब्धानामितश्चेतश्च धावताम् ॥ १४५ ॥

किं च ।

तेनाधीतं श्रुतं तेन तेन सर्वमनुष्ठितम् ।

येनाशाः पृष्ठतः कृत्वा नैराश्यमवलम्बितम् ॥ १४६ ॥

अपि च ।

असेवितेश्वरद्वारमदृष्टविरहव्यथम् ।

अनुक्तक्रीबवचनं धन्यं कस्यापि जीवनम् ॥ १४७ ॥

यतः ।

न योजनशतं दूरं बाध्यमानस्य तृष्णया ।

संतुष्टस्य करप्राप्तेऽप्यर्थे भवति नादरः ॥ १४८ ॥

तदत्रावस्थोचितकार्यपरिच्छेदः श्रेयान् ।

को धर्मो भूतदया किं सौख्यमरोगिता जगति जन्तोः ।

कः स्नेहः सद्भावः किं पाण्डित्यं परिच्छेदः ॥ १४९ ॥

तथा च ।

परिच्छेदो हि पाण्डित्यं यदापन्ना विपत्तयः ।

अपरिच्छेदकर्तृणां विपदः स्युः पदे पदे ॥ १५० ॥

त्यजेदेकं कुलस्यार्थे ग्रामस्यार्थे कुलं त्यजेत् ।

ग्रामं जनपदस्यार्थे स्वात्मार्यं पृथिवीं त्यजेत् ॥ १५१ ॥

अपरं च ।

पानीयं वा निरायासं स्वाद्वन्नं वा भयोत्तरम् ।

विचार्य खलु पश्यामि तत्सुखं यत्र निर्वृतिः ॥ १५२ ॥

इत्यालोच्याहं निर्जनवनमागतः । यतः—

वरं वनं व्याघ्रगजेन्द्रसेवितं

द्रुमालयं पक्कफलाम्बुभोजनम् ।

तृणानि शय्या परिधानवल्कलं

न बन्धुमध्ये धनहीनजीवनम् ॥ १५३ ॥

ततोऽस्मत्पुण्योदयादनेन मित्रेणाहं स्नेहानुवृत्त्यानुगृहीतः । अधुना

च पुण्यपरम्परया भवदाश्रयः स्वर्ग एव मया प्राप्तः । यतः—

संसारविषवृक्षस्य द्वे एव रसवत्फले ।

काव्यामृतरसास्वादः संगमः सुजनैः सह ॥ १५४ ॥

मन्थर उवाच—

अर्थाः पादरजोपमा गिरिनदीवेगोपमं यौवनं
आयुष्यं जललोलबिन्दुचपलं फेनोपमं जीवितम् ।

धर्मं यो न करोति निन्दितमतिः स्वर्गार्गलोद्घाटनं
5 पश्चात्तापयुतो जरापरिगतः शोकाग्निना दह्यते ॥ १५५ ॥

युष्माभिरतिसंचयः कृतस्तस्यायं दोषः । शृणु—

उपार्जितानां वित्तानां त्याग एव हि रक्षणम् ।
तडागोदरसंस्थानां परीवाह इवाम्भसाम् ॥ १५६ ॥

अन्यच्च ।

10 यदधोऽधः क्षितौ वित्तं निचखान मितंपचः ।
तदधोनिलयं गन्तुं चक्रे पन्थानमग्रतः ॥ १५७ ॥

अन्यच्च ।

निजसौख्यं निरुन्धानो यो धनार्जनमिच्छति ।
परार्थभारवाहीव क्लेशस्यैव हि भाजनम् ॥ १५८ ॥

15 अपरं च ।

दानोपभोगहीनेन धनेन धनिनो यदि ।
भवामः किं न तेनैव धनेन धनिनो वयम् ॥ १५९ ॥

अन्यच्च ।

20 न देवाय न विप्राय न बन्धुभ्यो न चात्मने ।
कृपणस्य धनं याति वह्निस्करपार्थिवैः ॥ १६० ॥

अपि च ।

दानं भोगो नाशस्तिस्रो गतयो भवन्ति वित्तस्य ।
यो न ददाति न भुङ्क्ते तस्य तृतीया गतिर्भवति ॥ १६१ ॥

अन्यच्च ।

25 असंभोगेन सामान्यं कृपणस्य धनं परैः ।
अस्येदमिति संबन्धो हानौ दुःखेन गम्यते ॥ १६२ ॥
दानं प्रियवाक्सहितं ज्ञानमगर्वं क्षमान्वितं शौर्यम् ।
वित्तं त्यागनियुक्तं दुर्लभमेतच्चतुष्टयं लोके ॥ १६३ ॥

उक्तं च ।

कर्तव्यः संचयो नित्यं कर्तव्यो नातिसंचयः ।

पश्य संचयशीलोऽसौ धनुषा जम्बुको हतः ॥ १६४ ॥

तावाहतुः—‘कथमेतत् ।’ मन्थरः कथयति—

कथा ६ ।

आसीत्कल्याणकटकवास्तव्यो मेरुवो नाम व्याधः । स चैकदा
मृगमन्विष्यमाणो विन्ध्याटवीं गतवान् । ततस्तेन व्यापदितं मृग-
मादाय गच्छता घोराकृतिः शूकरं दृष्टः । तेन व्याधेन मृगं भूमौ
निधाय शूकरः शरेणाहतः । शूकरेणापि घनघोरगर्जनं कृत्वा स
व्याधो मुष्कदेशे हतः संश्लिन्नद्रुम इव भूमौ निपपात । यतः— 10

जलमग्निर्विषं शस्त्रं क्षुब्धाधिः पतनं गिरेः ।

निमित्तं किञ्चिदासाण्यं देही प्राणैर्विमुच्यते ॥ १६५ ॥

अथ तयोः पादास्फालनेन मर्षाऽपि मृतः । अथानन्तरं दीर्घरावो
नाम जम्बुकः परिभ्रमन्नाहारार्थं तान्मृतान्मृगव्याधसर्पशूकरानपश्यत् ।

अचिन्तयच्च—‘अहो, अद्य मत्तद्रोज्यं मे समुपस्थितम् । अथवा— 15

अचिन्तितानि दुःखानि यथैवायान्ति देहिनाम् ।

सुखान्यपि तथा मन्ये देवमत्रातिरिच्यते ॥ १६६ ॥

तद्भवतु । एषां मांसैर्मांसत्रयं मे सुमेन गमिष्यति ।

मासमेकं नरो याति द्वौ मामौ मृगशूकरौ ।

अहिरेकं दिनं याति अथ भक्ष्यो धनुर्गुणः ॥ १६७ ॥ 20

ततः प्रथमबुभुक्षायामिदं निःस्नातु कोदण्डलम् स्नायुबन्धनं स्वादामि’
इत्युक्त्वा तथा कृते सति छिन्ने स्नायुबन्धन उत्पत्तिनेन धनुषा हृदि
निर्भिन्नः स दीर्घरावः पञ्चत्वं गतः । अतोऽहं ब्रवीमि—‘कर्तव्यः
संचयो नित्यम्’ इत्यादि ॥ तथा च—

यद्ददाति यदश्नाति तदेव धनिनो धनम् ।

25

अन्ये मृतस्य क्रीडन्ति दारैरपि धनैरपि ॥ १६८ ॥

४ हितो०

किं च ।

यद्दासि विशिष्टेभ्यो यच्चाश्रासि दिने दिने ।

तत्ते विक्षमहं मन्ये शेषं कस्यापि रक्षसि ॥ १६९ ॥

यातु । किमिदानीमतिक्रान्तोपवर्णनेन । यतः ।

5 नाप्राप्यमभिवाञ्छन्ति नष्टं नेच्छन्ति शोचितुम् ।

आपत्स्वपि न मुह्यन्ति नराः पण्डितबुद्धयः ॥ १७० ॥

तत्सखे, सर्वदा त्वया सोत्साहेन भवितव्यम् । यतः—

शास्त्राण्यधीत्यापि भवन्ति मूर्खा

यस्तु क्रियावान्पुरुषः स विद्वान् ।

10 सुचिन्तितं चौषधमातुराणां

न नाममात्रेण करोत्यरोगम् ॥ १७१ ॥

अन्यच्च ।

न स्वल्पमप्यध्यवसायभीरोः

करोति विज्ञानविधिर्गुणं हि ।

15 अन्धस्य किं हस्ततलस्थितोऽपि

प्रकाशयत्यर्थमिह प्रदीपः ॥ १७२ ॥

तदत्र सखे, दशाविशेषे शान्तिः करणीया । एतदप्यतिकष्टं त्वया न मन्तव्यम् । यतः—

राजा कुलवधूर्विप्रा मन्त्रिणश्च पयोधराः ।

20 स्थानभ्रष्टा न शोभन्ते दन्ताः केशा नखा नराः ॥ १७३ ॥

इति विज्ञाय मतिमान्स्वस्थानं न परित्यजेत् । कापुरुषवचनमेतत् यतः—

स्थानमुत्सृज्य गच्छन्ति सिंहाः सत्पुरुषा गजाः ।

तत्रैव निधनं यान्ति काकाः कापुरुषा मृगाः ॥ १७४ ॥

25 को वीरस्य मनस्विनः स्वविषयः को वा विदेशस्तथा

यं देशं भ्रयते तमेव कुरुते बाहुप्रतापार्जितम् ।

यदंष्ट्रानखलाङ्गुलप्रहरणः सिंहो वनं गाहते
तस्मिन्नेव हतद्विपेन्द्ररुधिरैस्तृष्णां छिनत्त्यात्मनः ॥ १७५ ॥

अपरं च ।

निपानमिव मण्डूकाः सरः पूर्णमिवाण्डजाः ।
सोद्योगं नरमायान्ति विवशाः सर्वसंपदः ॥ १७६ ॥

5

अन्यच्च ।

सुखमापतितं सेव्यं दुःखमापतितं तथा ।
चक्रवत्परिवर्तन्ते दुःखानि च सुखानि च ॥ १७७ ॥

अन्यच्च ।

उत्साहसंपन्नमदीर्घसूत्रं
क्रियाविधिज्ञं व्यसनेष्वसक्तम् ।
शूरं कृतज्ञं दृढसौहृदं च
लक्ष्मीः स्वयं याति निवासहेतोः ॥ १७८ ॥

10

विशेषतश्च ।

विनाप्यर्थैर्वीरः स्पृशति बहुमानोन्नतिपदं
समायुक्तोऽप्यर्थैः परिभवपदं याति कृपणः ।
स्वभावादुद्धृतां गुणसमुदयावाप्तिविषयां
द्युतिं सैद्दीं किं श्वा धृतकनकमालोऽपि लभते ॥ १७९ ॥
धनवानिति हि मदो मे किं गतविभवो विषादमुपयामि ।
करनिहतकन्दुकसमाः पातोत्पाता मनुष्याणाम् ॥ १८० ॥

15

20

अपरं च ।

अभ्रच्छाया खलप्रीतिर्नवसस्यानि योषितः ।
किंचित्कालोपभोग्यानि यौवनानि धनानि च ॥ १८१ ॥
वृत्त्यर्थं नातिचेष्टेत सा हि धात्रैव निर्मिता ।
गर्भादुत्पतिते जन्तौ मातुः प्रस्रवतः स्तनौ ॥ १८२ ॥

25

अपि च सखे,

येन शुक्लीकृता हंसाः शुकाश्च हरितीकृताः ।

मयूराश्चित्रिता येन स ते वृत्तिं विधास्यति ॥ १८३ ॥

अपरं च । सतां रहस्यं शृणु मित्र,

5 जनयन्त्यर्जने दुःखं तापयन्ति विपत्तिषु ।

मोहयन्ति च संपत्तौ कथमर्थाः युखावहाः ॥ १८४ ॥

अपरं च

धर्मार्थं यस्य वित्तेहा वरं तस्य निरीहता ।

प्रक्षालनाद्धि पङ्क्तस्य दूरादस्पर्शनं वरम् ॥ १८५ ॥

10 यतः—

यथा ह्यामिषमाकाशे पश्चिभिः आपदैर्भुवि ।

भक्ष्यते सलिले नैकैस्तथा सर्वत्र वित्तवान् ॥ १८६ ॥

राजतः सलिलादग्नेश्चोन्नतः स्वजनादपि ।

भयमर्थवतां नित्यं मृत्याः प्राणभृतामिव ॥ १८७ ॥

15 तथा हि ।

जन्मनि क्लेशबहुले किं नु दुःखमनः परम् ।

इच्छा संपद्यतो नास्ति यच्चेच्छा न निवर्तते ॥ १८८ ॥

अन्यच्च भ्रातः, शृणु ।

धनं तावदसुलभं लब्धं क्लृप्तेषु रक्ष्यते ।

20 लब्धनाशो यथा मृत्युस्तस्मादेतन्न चिन्तयेत् ॥ १८९ ॥

तृष्णां चेह परित्यज्य को दग्धिः क ईश्वरः ।

तस्याश्चेत्प्रसरो दत्तो दान्यं च शिगसि स्थितम् ॥ १९० ॥

अपरं च ।

यद्यदेव हि वाञ्छेत ततो वाञ्छा प्रवर्तते ।

25 प्राप्त एवार्थतः सोऽर्था यतो वाञ्छा निवर्तते ॥ १९१ ॥

किं बहुना मम पक्षपातेन । मयैव सदात्र कालो नीयताम् । यतः

आमरणान्ताः प्रणयाः कोपास्तन्क्षणभङ्गुराः ।

परित्यागाश्च निःसङ्गा भवन्ति हि महात्मनाम्' ॥ १९२ ॥

इति श्रुत्वा लघुपतनको ब्रूते—'धन्याऽसि मन्थर, सर्वथा श्लाघ्य-
गुणोऽसि । यतः—

सन्त एव सतां नित्यमापदुद्धरणक्षमाः ।

5

गजानां पङ्कमग्नानां गजा एव धूमधराः ॥ १९३ ॥

श्लाघ्यः स एको भुवि मानवानां

स उत्तमः सत्पुरुषः स धन्यः ।

यस्यार्थिनो वा शरणागता वा

नाशमिभङ्गाद्विमुक्ताः प्रयान्ति ॥' ॥ १९४ ॥ 10

तदेवं ते स्वेच्छाहारविहारं कुर्याणाः संतुष्टाः सुखं निवसन्ति ।

अथ कदाचिच्चित्राङ्गनामा मृगः केनापि त्रासितस्तत्रागत्य मि-
लितः । ततः पश्चादायान्तं मृगभवलोचय भयं संचिन्त्य मन्थरो जलं
प्रविष्टः । मूषिकश्च विवरं गतः । काकोऽप्युड्डीय वृक्षमारूढः ।
ततो लघुपतनकेन सुदूरं निरुध्य भयहेतुर्न कोऽप्यायातीत्यालोचि- 15
तम् । पश्चात्तद्वचनादागत्य पुनः सर्वे मिलित्वा तत्रैवोपविष्टाः । म-
न्थरेणोक्तम्—'भद्रम् । मृगः स्वागतम् । स्वेच्छयोदकाद्याहारोऽनु-
भूयताम् । अत्रावस्थानेन वनमिदं सनार्थीक्रियताम् ।' चित्राङ्गो
ब्रूते—'लुब्धकत्रासितोऽहं भवतां शरणमागतः । भवद्भिः सह स-
ख्यमिच्छामि ।' हिरण्यकोऽवदत्—'मित्रत्वं तावदस्माभिः सह 20
भवताऽयत्नेन मिलितम् । यतः—

औरसं कृतसंबन्धं तथा वंशक्रमागतम् ।

रक्षितं व्यसनेभ्यश्च मित्रं ज्ञेयं चतुर्विधम् ॥ १९५ ॥

तदत्र भवता खगृहनिर्विशेषं श्रूयताम् ।' तच्छ्रुत्वा मृगः सानन्दो
भूत्वा स्वेच्छाहारं कृत्वा पानीयं पीत्वा जलासन्नतरुच्छायायामुप- 25
विष्टः । अथ मन्थरेणोक्तम्—'सखे मृग, एतस्मिन्निर्जने वने केन

त्रासितोऽसि । कदाचिक्किं व्याधाः संचरन्ति ।' मृगेणोक्तम्—
 'अस्ति कलिङ्गविषये रुक्माङ्गदो नाम नरपतिः । स च दिग्विजय-
 व्यापारक्रमेणागत्य चन्द्रभागानदीतीरे समावासितकटको वर्तते ।
 प्रातश्च तेनात्रागत्य कर्पूरसरःसमीपे भवितव्यमिति व्याधानां मुखा-
 ः किंवदन्ती श्रूयते । तदत्रापि प्रातरवस्थानं भयहेतुकमित्यालोच्य
 यथावसरकार्यमारभ्यताम् ।' तच्छ्रुत्वा कूर्मः सभयमाह—'जलाश-
 यान्तरं गच्छामि ।' काकमृगावप्युक्तवन्तौ—'एवमस्तु ।' ततो हि-
 रण्यको विहस्याह—'जलाशयान्तरे प्राप्ते मन्थरस्य कुशलम् । स्थले
 गच्छतः कः प्रतीकारः । यतः—

- 10 अम्भांसि जलजन्तूनां दुर्गं दुर्गनिवासिनाम् ।
 स्वभूमिः श्वापदादीनां राज्ञां मन्त्री परं बलम् ॥ १९६ ॥

सखे लघुपतनक, अनेनोपदेशेन तथा भवितव्यम् ।
 स्वयं वीक्ष्य यथा वध्वाः पीडितं कुचकुण्डलम् ।
 वणिक्पुत्रोऽभवद्दुःखी त्वं तथैव भविष्यसि' ॥ १९७ ॥

- 15 त ऊचुः—'कथमेतत्' । हिरण्यकः कथयति—

कथा ७ ।

अस्ति कान्यकुब्जविषये वीरसेनो नाम राजा । तेन वीरपुरना-
 म्नि नगरे तुङ्गबलो नाम राजपुत्रो भोगपतिः कृतः । स च महाधन-
 स्तरुण एकदा स्वनगरे आम्यन्नतिप्रौढयौवनां लावण्यवर्ती नाम
 20 वणिक्पुत्रवधूमालोकयामास । ततः स्वहर्म्यं गत्वा सराकुलमतिस्त-
 स्याः कृते दूर्ती प्रेषितवान् । यतः—

सन्मार्गे तावदास्ते प्रभवति पुरुषस्तावदेवेन्द्रियाणां
 लज्जां तावद्विधत्ते विनयमपि समालम्बते तावदेव ।

भूचापाकृष्टमुक्ताः श्रवणपथगता नीलपक्ष्माण एते

- 25 यावल्लीलावतीनां न हृदि धृतिमुषो दृष्टिबाणाः पतन्ति ॥ १९८ ॥

सापि लावण्यवती तदवलोकनक्षणात्प्रभृति सरशरप्रहारजर्जरितहृ-
दया तदेकचित्ताभवत् । तथा ह्युक्तम्—

असत्यं साहसं माया मात्सर्यं चातिलुब्धता ।

निर्गुणत्वमशौचत्वं स्त्रीणां दोषाः स्वभावजाः ॥ १९९ ॥

अथ दूतीवचनं श्रुत्वा लावण्यवत्युवाच—‘अहं पतिव्रता कथ- ५
मेतस्मिन्नधर्मे पतिलङ्घने प्रवर्ते । यतः—

सा भार्या या गृहे दक्षा सा भार्या या प्रजावती ।

सा भार्या या पतिप्राणा सा भार्या या पतिव्रता ॥ २०० ॥

न सा भार्येति वक्तव्या यस्या भर्ता न तुष्यति ।

तुष्टे भर्तरि नारीणां संतुष्टाः सर्वदेवताः ॥ २०१ ॥ 10

ततो यद्यदादिशति मे प्राणेश्वरस्तदेवाहमविचारितं करोमि ।’ दू-
त्योक्तम्—‘सत्यतममेतत् ।’ लावण्यवत्युवाच—‘ध्रुवं सत्यमेतत् ।’
ततो दूतिक्रियां गत्वा तत्तत्सर्वं तुङ्गबलस्याग्रे निवेदितम् । तच्छ्रुत्वा
तुङ्गबलोऽब्रवीत्—‘स्वामिनानीय समर्पयितव्येति कथमेतच्छक्यम् ।’
कुट्टन्याह—‘उपायः क्रियताम् । तथा चोक्तम्— 15

उपायेन हि यच्छक्यं न तच्छक्यं पराक्रमैः ।

शृगालेन हतो हस्ती गच्छता पङ्कवर्त्मना’ ॥ २०२ ॥

राजपुत्रः पृच्छति—‘कथमेतत् ।’ सा कथयति—

कथा ८ ।

अस्ति ब्रह्मारण्ये कर्पूरतिलको नाम हस्ती । तमवलोक्य सर्वे 20
शृगालाश्चिन्तयन्ति स्म—‘यद्ययं केनाप्युपायेन म्रियते तदास्मा-
कमेतद्देहेन मासञ्चतुष्टयस्य भोजनं भविष्यति ।’ तत्रैकेन वृद्धशृगा-
लेन प्रतिज्ञातम्—‘मया बुद्धिप्रभावादस्य मरणं साधयितव्यम् ।’
अनन्तरं स वञ्चकः कर्पूरतिलकसमीपं गत्वा साष्टाङ्गपातं प्रणम्यो-
वाच—‘देव, दृष्टिप्रसादं कुरु ।’ हस्ती ब्रूते—‘कस्त्वम् । कुतः 25
समाग्रातः ।’ सोऽबदत्—‘जम्बुकोऽहम् । सर्वैर्वनवासिभिः पशुभि-

मिलित्वा भवत्सकाशं प्रस्थापितः । यद्विना राज्ञावस्थातुं न युक्तं
तदत्राटवीराज्येऽभिषेक्तुं भवान्सर्वस्वामिगुणोपेतो निरूपितः ।

यतः—

यः कुलभिजनाचारैरतिशुद्धः प्रतापवान् ।

5 धार्मिको नीतिकुशलः स स्वामी युज्यते भुवि ॥ २०३ ॥

अपरं च पश्य ।

राजानं प्रथमं विन्देत्ततो भार्या ततो धनम् ।

राजन्यसति लोकेऽस्मिन्कुतो भार्या कुतो धनम् ॥ २०४ ॥

अन्यच्च ।

10 पर्जन्य इव भूतानामाधारः पृथिवीपतिः ।

विकलेऽपि हि पर्जन्ये जीव्यते न तु भृषतौ ॥ २०५ ॥

नियतविषयवर्ती प्रायशो दण्डयोगा-

ज्जगति परवशेऽस्मिन्दुर्लभः साधुवृत्तः ।

कृशमपि विकलं वा व्याधितं वाऽधनं वा

15 पतिमपि कुलनारी दण्डभीत्याभ्युपैति ॥ २०६ ॥

तद्यथा लग्नवेला न विचलति तथा कृत्वा सत्वरमागम्यतां देवेन ।

इत्युक्तवोत्थाय चलितः । ततोऽसौ राज्यलोभाकृष्टः कर्पूरतिलकः

शृगालवर्त्मना धावन्महापङ्के निमग्नः । ततस्तेन हस्तिनोक्तम्—

‘सखे शृगाल, किमधुना विधेयम् । पङ्के निपतितोऽहं भ्रिये । परावृत्य

20 पश्य ।’ शृगालेन विहस्योक्तम्—‘देव, मम पुच्छकावलम्बनं

कृत्वोत्तिष्ठ । यन्मद्विधस्य वचसि त्वया प्रत्ययः कृतस्तदनुभूयता-

मशरणं दुःखम् । तथा चोक्तम्—

यदाऽसत्सङ्गरहितो भविष्यसि भविष्यसि ।

तदाऽसज्जनगोष्ठीषु पतिष्यसि पतिष्यसि’ ॥ २०७ ॥

25 ततो महापङ्के निमग्नो हस्ती शृगालैर्भक्षितः । अतोऽहं ब्रवीमि—

‘उपायेन हि यच्छक्यम्’ इत्यादि ॥ ततः कुट्टन्युपदेशेन तं चारुदत्त-

नामानं वणिक्पुत्रं स राजपुत्रः सेवकं चकार । ततोऽसौ तेन सर्व-
विश्वासकार्येषु नियोजितः ।

एकदा तेन राजपुत्रेण स्नातानुलिप्तेन कनकरत्नालंकारधारिणा
प्रोक्तम्—‘अद्यारभ्य मासमेकं गौरीव्रतं कर्तव्यम् । तदत्र प्रति-
रात्रमेकां कुलीनां युवतीमानीय समर्पय । सा मया यथोचितेन
विधिना पूजयितव्या ।’ ततः स चारुदत्तस्तथाविधां नवयुवती-
मानीय समर्पयति । पश्चात्प्रच्छन्नः सन्किमयं करोतीति निरूप-
यति । स च तुङ्गबलस्तां युवतीमस्पृशन्नेव दूराद्वस्त्रालंकारगन्धच-
न्दनैः संपूज्य रक्षकं दत्त्वा प्रस्थापयति । अथ वणिक्पुत्रेण तद्दृ-
ष्ट्वोपजातविश्वासेन लोभाकृष्टमनसा स्ववधूर्लावण्यवतीं समा-
नीय समर्पिता । स च तुङ्गबलस्तां हृदयप्रियां लावण्यवतीं विज्ञाय
ससंभ्रममुत्थाय निर्भरमालिङ्ग्य निमीलिताक्षः पर्यङ्के तया सह वि-
ललास । तदालोक्य वणिक्पुत्रश्चित्रलिखित इवेतिकर्तव्यतामूढः
परं विषादमुपगतः । अतोऽहं ब्रवीमि—‘स्वयं वीक्ष्य’ इत्यादि ॥
तथा त्वयापि भवितव्यम्’ इति । तद्धितवचनमवधीर्य महता भयेन
विमुग्ध इव तं जलाशयमुत्सृज्य मन्थरश्चलितः । तेऽपि हिरण्यका-
दयः स्नेहादनिष्टं शङ्कमाना मन्थरमनुगच्छन्ति । ततः स्थले गच्छ-
न्केनापि व्याधेन काननं पर्यटता मन्थरः प्राप्तः । प्राप्य तं
गृहीत्वोत्थाप्य धनुषि बद्ध्वा भ्रमन्क्लेशात्क्षुत्पिपासाकुलः स्वगृहाभि-
मुखं चलितः । अथ मृगवायसमूषिकाः परं विषादं गच्छन्तस्तमनु-
जग्मुः । ततो हिरण्यको विलपति—

‘एकस्य दुःखस्य न यावदन्तं

गच्छाम्यहं पारमिवार्णवस्य ।

तावद्वितीयं समुपस्थितं मे

छिद्रेष्वनर्था बहुलीभवन्ति ॥ २०८ ॥

25

स्वभाविकं तु यन्मित्रं भाग्येनैवामिजायते ।

तदकृत्रिमसौहार्दमापस्त्वपि न मुञ्चति ॥ २०९ ॥

न मातरि न दारेषु न सोदर्ये न चात्मजे ।

विश्वासस्तादृशः पुंसां यादृच्छित्रे स्वभावजे ॥ २१० ॥

इति मुहुर्विचिन्त्य 'महो दुर्दैवम् । यतः—

स्वकर्मसंतानविचेष्टितानि

कालान्तरावर्तिशुभाशुभानि ।

इहैव दृष्टानि मयैव तानि

जन्मान्तराणीव दशान्तराणि ॥ २११ ॥

अथवेत्थमेवैतत्—

10 कायः संनिहितापायः संपदः पदमापदाम् ।

समागमाः सापगमाः सर्वमुत्पादि भङ्गुरम् ॥ २१२ ॥

पुनर्विमृश्याह—

'शोकारातिभयत्राणं प्रीतिविश्रम्भभाजनम् ।

केन रत्नमिदं सृष्टं मित्रमित्यक्षरद्वयम् ॥ २१३ ॥

15 किं च ।

मित्रं प्रीतिरसायनं नयनयोरानन्दनं चेतसः

पात्रं यत्सुखदुःखयोः सह भवेन्मित्रेण तदुर्लभम् ।

ये चान्ये सुहृदः समृद्धिसमये द्रव्याभिलाषाकुला-

स्ते सर्वत्र मिलन्ति तत्त्वनिकषप्राप्ता तु तेषां विपत् ॥ २१४ ॥

20 इति बहु विलप्य हिरण्यकश्चित्राङ्गलघुपतनकावाह—'यावदयं

व्याधो वनान्न निःसरति तावन्मन्थरं मोचयितुं यत्नः क्रियताम् ।'

तावूचतुः—'सत्वरं कार्यमुच्यताम् ।' हिरण्यको ब्रूते—'चित्राङ्गो

जलसमीपं गत्वा मृतमिवात्मानं दर्शयतु । काकश्च तस्योपरि स्थित्वा

चक्ष्वा किमपि विलिखतु । नूनमनेन लुब्धकेन तत्र कच्छपं

25 परित्यज्य मृगमांसार्थिना सत्वरं गन्तव्यम् । ततोऽहं मन्थरस्य

बन्धनं छेत्स्यामि । संनिहिते लुब्धके भवद्भ्यां पलायितव्यम् ।'

चित्राङ्गलघुपतनकाभ्यां शीघ्रं गत्वा तथानुष्ठिते सति स व्याधः
श्रान्तः पानीयं पीत्वा तरोरधस्तादुपविष्टस्तथाविधं मृगमपश्यत् ।
ततः कर्तरिकामादाय प्रहृष्टमना मृगान्तिकं चलितः । तत्रान्तरे हि-
रण्यकेनाग्नय मन्थरस्य बन्धनं छिन्नम् । स कूर्मः सत्वरं जलाशयं
प्रविवेश । स मृग आसन्नं तं व्याधं विलोक्योत्थाय पलायितः । 5
प्रत्यावृत्य लुब्धको यावत्तत्तलमायाति तावत्कूर्ममपश्यन्नचिन्त-
यत्—‘उचितमेवैतन्ममासमीक्ष्यकारिणः । यतः—

यो ध्रुवाणि परित्यज्य अध्रुवाणि निषेवते ।

ध्रुवाणि तस्य नश्यन्ति अध्रुवं नष्टमेव हि’ ॥ २१५ ॥

ततोऽसौ स्वकर्मवशान्निराशः कटकं प्रविष्टः । मन्थरादयः सर्वे 10
त्यक्तापदः स्वस्थानं गत्वा यथासुखमास्थिताः ॥

अथ राजपुत्रैः सानन्दमुक्तम्—‘सर्वे श्रुतवन्तः सुखिनो वयम् ।
सिद्धं नः समीहितम् ।’ विष्णुशर्मोवाच—‘एतावता भवतामभिल-
षितं संपन्नम् । अपरमपीदमस्तु—

मित्रं प्राप्नुत सज्जना जनपदैर्लक्ष्मीः समालम्ब्यतां

15

भूपालाः परिपालयन्तु वसुधां शश्वत्त्वधर्मे स्थिताः ।

आस्तां मानसतुष्टये सुकृतिनां नीतिर्नवोदेव वः

कल्याणं कुरुतां जनस्य भगवांश्चन्द्रार्धचूडामणिः’ ॥ २१६ ॥

इति हितोपदेशे मित्रलाभो नाम प्रथमः कथासंग्रहः समाप्तः ।



सुहृद्भेदः ।

अथ राजपुत्रा ऊचुः—‘आर्य, मित्रलाभः श्रुतस्तावदस्माभिः ।
इदानीं सुहृद्भेदं श्रोतुमिच्छामः ।’ विष्णुशर्मोवाच—‘सुहृद्भेदं ताव-
च्छृणुत, यस्यायमाद्यः श्लोकः—

वर्धमानो महास्नेहो मृगेन्द्रवृषयोर्वने ।

पिशुनेनातिलुब्धेन जम्बुकेन विनाशितः’ ॥ १ ॥

राजपुत्रैरुक्तम्—‘कथमेतत् ।’ विष्णुशर्मा कथयति—

‘अस्ति दक्षिणापथे सुवर्णवती नाम नगरी । तत्र वर्धमानो नाम
वणिग्निवसति । तस्य प्रचुरेऽपि वित्तेऽपरान्वन्धूनतिसमृद्धान्समीक्ष्य

10 पुनरर्थवृद्धिः करणीयेति मतिर्बभूव । यतः—

अधोऽधः पश्यतः कस्य महिमा नोपचीयते ।

उपर्युपरि पश्यन्तः सर्व एव दरिद्रति ॥ २ ॥

अपरं च ।

ब्रह्महापि नरः पूज्यो यस्यास्ति विपुलं धनम् ।

15 शशिनस्तुल्यवंशोऽपि निर्धनः परिभूयते ॥ ३ ॥

अन्यच्च ।

अव्यवसायिनमलसं दैवपरं साहसाच्च परिहीनम् ।

प्रमदेव हि वृद्धपतिं नेच्छत्युपगूहितुं लक्ष्मीः ॥ ४ ॥

किं च ।

20 आलस्यं स्त्रीसेवा सरोगता जन्मभूमिवात्सल्यम् ।

संतोषो भीरुत्वं षड् व्याघाता महत्त्वस्य ॥ ५ ॥

यतः—

संपदा सुस्थितं मन्यो भवति स्वल्पयापि यः ।

कृतकृत्यो विधिर्मन्ये न वर्धयति तस्य ताम् ॥ ६ ॥

25 अपरं च ।

निरुत्साहं निरानन्दं निर्वीर्यमरिनन्दनम् ।

मा स सीमन्तिनी काचिज्जनयेत्पुत्रमीदृशम् ॥ ७ ॥

तथा चोक्तम्—

अलब्धं चैव लिप्सेत लब्धं रक्षेदवक्षयात् ।

रक्षितं वर्धयेत्सम्यग्बृद्धं तीर्थेषु निक्षिपेत् ॥ ८ ॥

यतोऽलब्धमिच्छतोऽर्थयोगादर्थस्य प्राप्तिरेव । लब्धस्याप्यरक्षितस्य
निधेरपि स्वयं विनाशः । अपि च । अवर्धमानश्चार्थः काले स्वरूप- 5
व्ययोऽप्यञ्जनवक्ष्यमेति । अनुपभुज्यमानश्च निष्प्रयोजन एव सः ।
तथा चोक्तम्—

धनेन किं यो न ददाति नाश्रुते

बलेन किं यश्च रिपून् बाधते ।

श्रुतेन किं यो न च धर्ममाचरे-

10

किमात्मना यो न जितेन्द्रियो भवेत् ॥ ९ ॥

यतः—

जलबिन्दुनिपातेन क्रमशः पूर्यते घटः ।

स हेतुः सर्वविद्यानां धर्मस्य च धनस्य च ॥ १० ॥

दानोपभोगरहिता दिवसा यस्य यान्ति वै ।

15

स कर्मकारभस्त्रेव श्वसन्नपि न जीवति ॥ ११ ॥

इति संचिन्त्य नन्दकसंजीवकनामानौ वृषभौ धुरि नियोज्य शकटं
नानाविधद्रव्यपूर्णं कृत्वा वाणिज्येन गतः काश्मीरं प्रति ।

अन्यच्च ।

अञ्जनस्य क्षयं दृष्ट्वा वल्मीकस्य च संचयम् ।

20

अवन्ध्यं दिवसं कुर्याद्दानाध्ययनकर्मसु ॥ १२ ॥

यतः—

कोऽतिभारः समर्थानां किं दूरं व्यवसायिनाम् ।

को विदेशः सविद्यानां कः परः प्रियवादिनाम् ॥ १३ ॥

अथ गच्छतस्तस्य सुदुर्गान्नि महारण्ये संजीवको भग्नजानुर्निपतितः । 25

तमालोक्य वर्धमानोऽचिन्तयत्—

‘करोतु नाम नीतिज्ञो व्यवसायमितस्ततः ।

फलं पुनस्तदेवास्य यद्विधेर्मनसि स्थितम् ॥ १४ ॥

५ हितो०

किं तु ।

विस्मयः सर्वथा हेयः प्रत्यूहः सर्वकर्मणाम् ।

तस्माद्विस्मयमुत्सृज्य साध्ये सिद्धिर्विधीयताम् ॥ १५ ॥

इति संचिन्त्य संजीवकं तत्र परित्यज्य वर्धमानः पुनः स्वयं धर्मपुं
नाम नगरं गत्वा महाकायमन्यं वृषभमेकं समानीय धुरि
नियोज्य चलितः । ततः संजीवकोऽपि कथंकथमपि खुरत्रये भग्नं
कृत्वोत्थितः । यतः—

निमग्नस्य पयोराशौ पर्वतात्पतितस्य च ।

तक्षकेणापि दष्टस्य आयुर्मर्माणि रक्षति ॥ १६ ॥

10 नाकाले म्रियते जन्तुर्विद्धः शरशतैरपि ।

कुशाग्रेणैव संस्पृष्टः प्राप्तकालो न जीवति ॥ १७ ॥

अरक्षितं तिष्ठति दैवरक्षितं

सुरक्षितं दैवहतं विनश्यति ।

जीवत्यनाथोऽपि वने विसर्जितः

15 कृतप्रयत्नोऽपि गृहे न जीवति ॥ १८ ॥

ततो दिनेषु गच्छत्सु संजीवकः स्वेच्छाहारविहारं कृत्वारण्यं
आम्यन्हृष्टपुष्टाङ्गो बलवन्ननाद । तस्मिन्वने पिङ्गलकनामा सिंहः
स्वभुजोपार्जितराज्यसुखमनुभवन्नवसति । तथा चोक्तम्—

नाभिषेको न संस्कारः सिंहस्य क्रियते मृगैः ।

20 विक्रमार्जितराज्यस्य स्वयमेव मृगेन्द्रता ॥ १९ ॥

स चैकदा पिपासाकुलितः पानीयं पातुं यमुनाकच्छमगच्छत् ।
तेन च तत्र सिंहेनाननुभूतपूर्वकमकालघनगर्जितमिव संजीवकन-
र्दितमश्रावि । तच्छ्रुत्वा पानीयमपीत्वा स चकितः परिवृत्य स्वस्था-
नमागत्य किमिदमित्यालोचयंस्तूष्णीं स्थितः । स च तथाविधः
25 करटकदमनकाभ्यामस्य मञ्जिपुत्राभ्यां शृगालाभ्यां दृष्टः । तं
तथाविधं दृष्ट्वा दमनकः करटकमाह—‘सखे करटक, किमित्यय-

मुदकार्थी स्वामी पानीयमपीत्वा सचकितो मन्दं मन्दमवतिष्ठते ।
करटको ब्रूते—‘मित्र दमनक, अस्मन्मतेनास्य सेवैव न क्रियते ।
यदि तथा भवति तर्हि किमनेन स्वामिचेष्टानिरूपणेनास्माकम् ।
यतोऽनेन राज्ञा विनापराधेन चिरमवधीरिताभ्यामावाभ्यां महद्दुःख-
मनुभूतम् ।

5

सेवया धनमिच्छद्भिः सेवकैः पश्य यत्कृतम् ।

स्नातङ्गं यच्छरीरस्य मृद्वैस्तदपि हारितम् ॥ २० ॥ .

अपरं च ।

शीतवातातपक्लेशान्सहन्ते यान्पराश्रिताः ।

तदंशेनापि मेधावी तपस्तप्त्वा सुखी भवेत् ॥ २१ ॥

10

अन्यच्च ।

एतावज्जन्मसाफल्यं यदनायत्तवृत्तिता ।

ये पराधीनतां यातास्ते वै जीवन्ति के मृताः ॥ २२ ॥

अपरं च ।

एहि गच्छ पतोत्तिष्ठ वद मौनं समाचर ।

15

एवमाशाग्रहग्रस्तैः क्रीडन्ति धनिनोऽर्थिभिः ॥ २३ ॥

किं च ।

अबुधैरर्थलाभाय पण्यस्त्रीभिरिव स्वयम् ।

आत्मा संस्कृत्य संस्कृत्य परोपकरणीकृतः ॥ २४ ॥

किं च ।

20

या प्रकृत्यैव चपला निपतत्यशुचावपि ।

स्वामिनो बहु मन्यन्ते दृष्टिं तामपि सेवकाः ॥ २५ ॥

अपरं च ।

मौनान्मूर्खः प्रवचनपटुर्वातुलो जल्पको वा

क्षान्त्या भीरुर्यदि न सहते प्रायशो नाभिजातः ।

25

धृष्टः पार्श्वे वसति नियतं दूरतश्चाप्रगल्भः

सेवार्धर्मः परमगहनो योगिनामप्यगम्यः ॥ २६ ॥ .

विशेषतश्च ।

प्रणम्युन्नतिहेतोर्जीवितहेतोर्विमुञ्चति प्राणान् ।

दुःखीयति सुखहेतोः को मूढः सेवकादन्यः' ॥ २७ ॥

दमनको ब्रूते—'मित्र, सर्वथा मनसापि नैतत्कर्तव्यम् । यतः—

5 कथं नाम न सेव्यन्ते यत्नतः परमेश्वराः ।

अचिरेणैव ये तुष्टाः पूरयन्ति मनोरथान् ॥ २८ ॥

अन्यच्च पश्य—

कुतः सेवाविहीनानां चामरोद्धृतसंपदः ।

उद्दण्डधवलच्छत्रं वाजिवारणवाहिनी' ॥ २९ ॥

10 करटको ब्रूते—'तथापि किमनेनास्माकं व्यापारेण । यतोऽव्यापारेषु व्यापारः सर्वथा परिहरणीयः । पश्य—

अव्यापारेषु व्यापारं यो नरः कर्तुमिच्छति ।

स भूमौ निहतः शेते कीलोत्पाटीव वानरः' ॥ ३० ॥

दमनकः पृच्छति—'कथमेतत् ।' करटकः कथयति—

15 कथा १ ।

अस्ति मगधदेशे धर्मारण्यसंनिहितवसुधायां शुभदत्तनाम्ना काय-
स्थेन विहारः कर्तुमारब्धः । तत्र करपत्रदार्यमाणैकस्तम्भस्य कियद्दू-
रस्फाटितस्य काष्ठखण्डद्वयमध्ये कीलकः सूत्रधारेण निहितः ।

तत्र बलवान्वानरयूथः क्रीडन्नागतः । एको वानरः कालप्रेरित इव
20 तं कीलकं हस्ताभ्यां धृत्वोपविष्टः । तत्र तस्य मुष्कद्वयं लम्बमानं
काष्ठखण्डद्वयाभ्यन्तरे प्रविष्टम् । अनन्तरं स च सहजचपलतया
महता प्रयत्नेन तं कीलकमाकृष्टवान् । आकृष्टे च कीलके चूर्णिताण्ड-
द्वयः पञ्चत्वं गतः । अतोऽहं ब्रवीमि—'अव्यापारेषु व्यापारम्'
इत्यादि ॥ दमनको ब्रूते—'तथापि स्वामिचेष्टानिरूपणं सेवके-
25 नावश्यं करणीयम् ।' करटको ब्रूते—'सर्वस्मिन्नधिकारे य एव
नियुक्तः प्रधानमन्त्री स करोतु । यतोऽनुजीविना पराधिकारचर्चा
सर्वथा न कर्तव्या । पश्य—

पराधिकारचर्चा यः कुर्यात्स्वामिहितेच्छया ।

स विपीदति चीत्काराद्गर्दभस्ताडितो यथा' ॥ ३१ ॥

दमनकः पृच्छति—‘कथमेतत् ।’ करटको ब्रूते—

कथा २ ।

अस्ति वाराणस्यां कर्पूरपटको नाम रजकः । स चाभिनववयस्कया 5
वध्वा सह चिरं निधुवनं कृत्वा निर्भरमालिङ्ग्य प्रसुप्तः । तदनन्तरं
तद्गृहद्रव्याणि हर्तुं चौरः प्रविष्टः । तस्य प्राङ्गणे गर्दभो बद्धस्तिष्ठति ।
कुक्कुरश्चोपविष्टोऽस्ति । अथ गर्दभः श्वानमाह—‘सखे, भवतस्तावदयं
व्यापारः । तत्किमिति त्वमुच्चैः शब्दं कृत्वा स्वामिनं न जागर-
यसि ।’ कुक्कुरो ब्रूते—‘भद्र, मम नियोगस्य चर्चा त्वया न कर्तव्या । 10
त्वमेव किं न जानासि यथा तस्याहर्निशं गृहरक्षां करोमि । यतो-
ऽयं चिरान्निवृत्तो ममोपयोगं न जानाति । तेनाधुनापि ममाहारदाने
मन्दादरः । यतो विना विधुरदर्शनं स्वामिन उपजीविषु मन्दादरा
भवन्ति ।’ गर्दभो ब्रूते—‘शृणु रे बर्बर,

याचते कार्यकाले यः स किंभृत्यः स किंसुहृत् ।’

15

कुक्कुरो ब्रूते—

‘भृत्यान्संभाषयेद्यस्तु कार्यकाले स किंप्रभुः ॥ ३२ ॥

यतः—

आश्रितानां भृतौ स्वामिसेवायां धर्मसेवने ।

पुत्रस्योत्पादने चैव न सन्ति प्रतिहस्तकाः’ ॥ ३३ ॥

20

ततो गर्दभः सकोपमाह—‘अरे दुष्टमते, पापीयांस्त्वं यद्विपत्तौ
स्वामिकार्यं उपेक्षां करोषि । भवतु तावत् । यथा स्वामी जागरिष्यति
तन्मया कर्तव्यम् । यतः—

पृष्ठतः सेवयेदर्कं जठरेण हुताशनम् ।

स्वामिनं सर्वभावेन परलोकममायया’ ॥ ३४ ॥

25

इत्युक्त्वातीव चीत्कारशब्दं कृतवान् । ततः स रजकस्तेन चीत्का-

रेण प्रबुद्धो निद्राभङ्गकोपादुत्थाय गर्दभं लघुडेन ताडयामास । तेनाग्रे
पञ्चत्वमगमत् । अतोऽहं ब्रवीमि—‘पराधिकारचर्चाम्’ इत्यादि ॥
पश्य । पशूनामन्वेषणमेवास्मन्नियोगः । स्वनियोगचर्चा क्रियताम् ।
(विमृश्य ।) ‘किंत्वद्य तया चर्चया न प्रयोजनम् । यतः आवयोर्भ-
क्षितशेषाहारः प्रचुरोऽस्ति ।’ दमनकः सरोषमाह—‘कथमाहारार्थं
भवान्केवलं राजानं सेवते । एतदयुक्तमुक्तं त्वया । यतः—

सुहृदामुपकारकारणा-

द्विषतामप्युपकारकारणात् ।

नृपसंश्रय इष्यते बुधै-

10

जैटरं को न विभर्ति केवलम् ॥ ३५ ॥

जीविते यस्य जीवन्ति विप्रा मित्राणि बान्धवाः ।

सफलं जीवितं तस्य आन्मार्थं को न जीवति ॥ ३६ ॥

अपि च ।

यस्मिञ्जीवति जीवन्ति बहवः स तु जीवतु ।

15

काकोऽपि किं न कुरुते चञ्च्वा खोदरपूरणम् ॥ ३७ ॥

पश्य—

पञ्चभिर्याति दासत्वं पुराणैः कोऽपि मानवः ।

कोऽपि लक्षैः कृती कोऽपि लक्षैरपि न लभ्यते ॥ ३८ ॥

अन्यच्च ।

20

मनुष्यजातौ तुल्यायां भृत्यत्वमतिगर्हितम् ।

प्रथमो यो न तत्रापि स किं जीवत्सु गण्यते ॥ ३९ ॥

तथा चोक्तम्—

वाजिवारणलोहानां काष्ठपाषाणवाससाम् ।

नारीपुरुषतोयानामन्तरं महदन्तरम् ॥ ४० ॥

25 तथाहि । स्वल्पमप्यतिरिच्यते ।

स्वरूपस्त्रायुवसावशेषमलिनं निर्मासमप्यस्थिकं

श्वा लब्ध्वा परितोषमेति न भवेत्तस्य क्षुधः शान्तये ।

सिंहो जम्बुकमङ्कमागतमपि त्यक्त्वा निहन्ति द्विषं

सर्वः कृच्छ्रगतोऽपि वाञ्छति जनः सत्त्वानुरूपं फलम् ॥ ४१ ॥

अपरं च सेव्यसेवकयोरन्तरं पश्य—

लाङ्गूलचालनमधश्चरणावपातं

5

भूमौ निपत्य वदनोदरदर्शनं च ।

श्वा पिण्डदस्य कुरुते गजपुंगवस्तु

धीरं विलोकयति चाटुशतैश्च भुङ्क्ते ॥ ४२ ॥

किं च ।

यज्जीव्यते क्षणमपि प्रथितं मनुष्यै-

10

र्विज्ञानविक्रमयशोभिरभज्यमानम् ।

तन्नाम जीवितमिह प्रवदन्ति तज्ज्ञाः

काकोऽपि जीवति चिराय बलिं च भुङ्क्ते ॥ ४३ ॥

अपरं च ।

यो नात्मजे न च गुरौ न च भृत्यवर्गे

15

दीने दयां न कुरुते न च बन्धुवर्गे ।

किं तस्य जीवितफलेन मनुष्यलोके

काकोऽपि जीवति चिराय बलिं च भुङ्क्ते ॥ ४४ ॥

अपरमपि ।

अहितहितविचारशून्यबुद्धेः

20

श्रुतिसमयैर्बहुभिस्तिरस्कृतस्य ।

उदरभरणमात्रकेवलेच्छोः

पुरुषपशोश्च पशोश्च को विशेषः' ॥ ४५ ॥

करटको ब्रूते—‘आवां तावदप्रधानौ । तदप्यावयोः किमनया वि-

चारणया ।’ दमनको ब्रूते—‘कियता कालेनामात्याः प्रधानताम-

प्रधानतां वा लभन्ते । यतः—

25

न कस्यचित्कश्चिदिह स्वभावा-

द्भवत्युदारोऽभिमतः खलो वा ।

लोके गुरुत्वं विपरीततां वा

स्वचेष्टितान्येव नरं नयन्ति ॥ ४६ ॥

५ किं च ।

आरोप्यते शिला शैले यत्नेन महता यथा ।

निष्पात्यते क्षणेनाधस्तथात्मा गुणदोषयोः ॥ ४७ ॥

यात्यधोऽधो व्रजत्युच्चैर्नरः स्वैरेव कर्मभिः ।

कूपस्य खनिता यद्वत्प्राकारस्येव कारकः ॥ ४८ ॥

१० तद्भद्रम् । स्वयत्नायत्तो ह्यात्मा सर्वस्य ।' करटको ब्रूते—'अथ भ-
वान्किं ब्रवीति ।' स आह—'अयं तावत्त्वामी पिङ्गलकः कुतोऽपि
कारणात्सचकितः परिवृत्योपविष्टः ।' करटको ब्रूते—'किं तत्त्वं
जानासि ।' दमनको ब्रूते—'किमत्राविदितमस्ति । उक्तं च—

उदीरितोऽर्थः पशुनापि गृह्यते

१५

हयाश्च नागाश्च वहन्ति देशिताः ।

अनुक्तमप्यूहति पण्डितो जनः

परेङ्गितज्ञानफला हि बुद्धयः ॥ ४९ ॥

आकारैरिङ्गितैर्गत्या चेष्टया भाषणेन च ।

नेत्रवक्त्रविकारेण लक्ष्यतेऽन्तर्गतं मनः ॥ ५० ॥

२० अत्र भयप्रस्तावे प्रज्ञाबलेनाहमेनं स्वामिनमात्मीयं करिष्यामि । यतः—

प्रस्तावसदृशं वाक्यं सद्भावसदृशं प्रियम् ।

आत्मशक्तिसमं कोपं यो जानाति स पण्डितः ॥ ५१ ॥

करटको ब्रूते—'सखे, त्वं सेवानभिज्ञः । पश्य—

अनाहूतो विशेषस्तु अपृष्टो बहु भाषते ।

२५

आत्मानं मन्यते प्रीतं भूपालस्य स दुर्मतिः ॥ ५२ ॥

दमनको ब्रूते—'भद्र, कथमहं सेवानभिज्ञः । पश्य—

किमप्यस्ति स्वभावेन सुन्दरं वाप्यसुन्दरम् ।

यदेव रोचते यस्यै भवेत्तत्तस्य सुन्दरम् ॥ ५३ ॥

यतः—

. यस्य यस्य हि यो भावस्तेन तेन हि तं नरम् ।

अनुप्रविश्य मेधावी क्षिप्रमात्मवशं नयेत् ॥ ५४ ॥

5

अन्यच्च ।

कोऽत्रेत्यहमिति ब्रूयात्सम्यगादेशयेति च ।

आज्ञामवितथां कुर्याद्यथाशक्ति महीपतेः ॥ ५५ ॥

अपरं च ।

अल्पेच्छुर्धृतिमान्प्राज्ञश्छायेवानुगतः सदा ।

10

आदिष्टो न विकल्पेत स राजवसतौ वसेत् ॥ ५६ ॥

करटको ब्रूते—‘कदाचित्त्वामनवसरप्रवेशादवमन्यते स्वामी’ । स चाह—‘अस्त्वेवम् । तथाप्यनुजीविना स्वामिसान्निध्यमवश्यं करणीयम् । यतः—

दोषभीतेरनारम्भस्तत्कापुरुषलक्षणम् ।

15

कैरजीर्णभयाद्भ्रातर्भोजनं परिहीयते ॥ ५७ ॥

पश्य—

आसन्नमेव नृपतिर्भजते मनुष्यं

विद्याविहीनमकुलीनमसंगतं वा ।

प्रायेण भूमिपतयः प्रमदा लताश्च

20

यः पार्श्वतो वसति तं परिवेष्टयन्ति ॥ ५८ ॥

करटको ब्रूते—‘अथ तत्र गत्वा किं वक्ष्यति भवान् ।’ स आह—‘शृणु । किमनुरक्तो विरक्तो वा मयि स्वामीति ज्ञास्यामि ।’ करटको ब्रूते—‘किं तज्ज्ञानलक्षणम् ।’ दमनको ब्रूते—‘शृणु ।

दूरादवेक्षणं हासः संप्रश्लेषादरो भृशम् ।

25

परोक्षेऽपि गुणश्लाघा स्मरणं प्रियवस्तुषु ॥ ५९ ॥

असेवके चानुरक्तिर्दानं सप्रियभाषणम् ।

अनुरक्तस्य चिह्नानि दोषेऽपि गुणसंग्रहः ॥ ६० ॥

अन्यच्च ।

कालयापनमाशानां वर्धनं फलखण्डनम् ।

५ विरक्तेश्वरचिह्नानि जानीयान्मतिमान्नरः ॥ ६१ ॥

एतज्ज्ञात्वा यथा चायं ममायत्तो भविष्यति तथा करिष्यामि ।

यतः—

अपायसंदर्शनजां विपत्ति-

मुपायसंदर्शनजां च सिद्धिम् ।

१० मेधाविनो नीतिविधिप्रयुक्तां

पुरः स्फुरन्तीमिव दर्शयन्ति' ॥ ६२ ॥

करटको ब्रूते—‘तथाप्यप्राप्ते प्रस्तावे न वक्तुमर्हसि । यतः—

अप्राप्तकालवचनं बृहस्पतिरपि ब्रुवन् ।

प्राप्नुयाद्बुद्ध्यावज्ञानमपमानं च शाश्वतम्' ॥ ६३ ॥

१५ दमनको ब्रूते—‘मित्र, मा भैषीः । नाहमप्राप्तावसरं वचनं वदिष्यामि । यतः—

आपद्युन्मार्गगमने कार्यकालात्ययेषु च ।

अपृष्टेनापि वक्तव्यं श्रुत्येन हितमिच्छता ॥ ६४ ॥

यदि च प्राप्तावसरेणापि मया मन्त्रो न वक्तव्यस्तदा मन्त्रित्वमेव

२० ममानुपपन्नम् । यतः—

कल्पयति येन वृत्तिं येन च लोके प्रशस्यते सद्भिः ।

स गुणस्तेन च गुणिना रक्ष्यः संवर्धनीयश्च ॥ ६५ ॥

तद्भद्र, अनुजानीहि माम् । गच्छामि ।’ करटको ब्रूते—‘शुभमस्तु ।

शिवास्ते सन्तु पन्थानः । यथाभिलषितमनुष्ठीयताम्’ इति । ततो

२५ दमनको विस्मित इव पिङ्गलकसमीपं गतः ।

अथ दूरादेव सादरं राज्ञा प्रवेशितः साष्टाङ्गप्रणिपातं प्रणिपत्यो-

पविष्टः । राजाह—‘चिराद्दृष्टोऽसि’ । दमनको ब्रूते—‘यद्यपि मया सेवकेन श्रीमद्देवपादानां न किञ्चित्प्रयोजनमस्ति तथापि प्राप्त-
कालमनुजीविना सांनिध्यमवश्यं कर्तव्यमित्यागतोऽस्मि । किं च ।

दन्तस्य निर्घर्षणकेन राज-

न्कर्णस्य कण्डूयनकेन वापि ।

5

तृणेन कार्यं भवतीश्वराणां

किंमङ्ग वाक्पाणिमता नरेण ॥ ६६ ॥

यद्यपि चिरेणावधीरितस्य देवपादैर्मे बुद्धिनाशः शङ्क्यते, तदपि न
शङ्कनीयम् । यतः—

कदर्थितस्यापि च धैर्यवृत्ते-

10

बुद्धेर्विनाशो न हि शङ्कनीयः ।

अघःकृतस्यापि तनूनपातो

नाघः शिखा याति कदाचिदेव ॥ ६७ ॥

देव, तत्सर्वथा विशेषज्ञेन स्वामिना भवितव्यम् । यतः—

मणिलुठति पादेषु काचः शिरसि धार्यते ।

15

यथैवास्ते तथैवास्तां काचः काचो मणिर्मणिः ॥ ६८ ॥

अन्यच्च ।

निर्विशेषो यदा राजा समं सर्वेषु वर्तते ।

तदोद्यमसमर्थानामुत्साहः परिहीयते ॥ ६९ ॥

किं च ।

20

त्रिविधाः पुरुषा राजन्नुत्तमाधममध्यमाः ।

नियोजयेत्तथैवैतांस्त्रिविधेष्वेव कर्मसु ॥ ७० ॥

यतः—

स्थान एव नियोज्यन्ते भृत्याश्चाभरणानि च ।

नहि चूडामणिः पादे नूपुरं शिरसा कृतम् ॥ ७१ ॥

25

अपि च ।

कनकभूषणसंग्रहणोचितो

यदि मणिस्त्रपुणि प्रणिधीयते ।

न स विरौति न चापि न शोभते

भवति योजयितुर्वचनीयता ॥ ७२ ॥

अन्यच्च ।

मुकुटे रोपितः काचश्चरणाभरणे मणिः ।

नहि दोषो मणेरस्ति किंतु साधोरविज्ञतां ॥ ७३ ॥

पश्य ।

बुद्धिमाननुरक्तोऽयमयं शूर इतो भयम् ।

इति भृत्यविचारज्ञो भृत्यैरापूर्यते नृपः ॥ ७४ ॥

तथा हि ।

अश्वः शस्त्रं शस्त्रं वीणा वाणी नरश्च नारी च ।

पुरुषविशेषं प्राप्य हि भवन्ति योग्या अयोग्याश्च ॥ ७५ ॥

अन्यच्च ।

किं भक्तेनासमर्थेन किं शक्तेनापकारिणा ।

भक्तं शक्तं च मा राजन्नावज्ञातुं त्वमर्हसि ॥ ७६ ॥

यतः—

अवज्ञानाद्राज्ञो भवति मतिहीनः परिजन-

स्ततस्तत्प्रामाण्याद्भवति न समीपे बुधजनः ।

बुधैस्त्यक्ते राज्ये नहि भवति नीतिर्गुणवती

विपन्नायां नीतौ सकलमवशं सीदति जगत् ॥ ७७ ॥

अपरं च ।

जनं जनपदा नित्यमर्चयन्ति नृपार्चितम् ।

नृपेणावमतो यस्तु स सर्वैरवमन्यते ॥ ७८ ॥

किं च ।

बालादपि ग्रहीतव्यं युक्तमुक्तं मनीषिभिः ।

रवेरविषये किं न प्रदीपस्य प्रकाशनम्' ॥ ७९ ॥

पिङ्गलकोऽवदत्—‘भद्र दमनक, किमेतत् । त्वमस्मदीयप्रधानामा-
त्यपुत्र इयन्तं कालं यावत्कुतोऽपि खलवाक्यान्नागतोऽसि । इ-
दानीं यथाभिमतं ब्रूहि ।’ दमनको ब्रूते—‘देव, पृच्छामि किञ्चित् ।
उच्यताम् । उदकार्थी स्वामी पानीयमपीत्वा किमिति विस्मित इव⁵
तिष्ठति ।’ पिङ्गलकोऽवदत्—‘भद्रमुक्तं त्वया । किंत्वेतद्रहस्यं वक्तुं
काचिद्विश्वासभूमिर्नास्ति । तथापि निभृतं कृत्वा कथयामि । शृणु ।
संप्रति वनमिदमपूर्वसत्त्वाधिष्ठितमतोऽस्माकं त्याज्यम् । अनेन
हेतुना विस्मितोऽसि । तथा च श्रुतो मयापि महानपूर्वशब्दः ।
शब्दानुरूपेणास्य प्राणिनो महता बलेन भवितव्यम् ।’ दमनको¹⁰
ब्रूते—‘देव, अस्ति तावदयं महान्भयहेतुः । स शब्दोऽस्माभिर-
प्याकर्णितः । किंतु स किमन्त्री यः प्रथमं भूमित्यागं पश्चाद्युद्धं
चोपदिशति ।’ अस्मिन्कार्यसंदेहे भृत्यानामुपयोग एव ज्ञातव्यः ।
यतः—

बन्धुग्रीभृत्यवर्गस्य बुद्धेः सत्त्वस्य चात्मनः ।

15

आपन्निकषपाषाणे नरो जानाति सारताम्’ ॥ ८० ॥

सिंहो ब्रूते—‘भद्र, महती शङ्का मां बाधते ।’ दमनकः पुनराह
(स्वगतम्)—‘अन्यथा राज्यमुखं परित्यज्य स्थानान्तरं गन्तुं कथं
मां संभाषसे ।’ (प्रकाशं ब्रूते)—‘देव, यावदहं जीवामि तावद्वयं न
कर्तव्यम् । किंतु करटकदयोऽप्याश्वास्यन्तां यस्मादापत्प्रतीकारकाले²⁰
दुर्लभः पुरुषसमवायः ।’

ततस्तौ दमनककरटकौ राज्ञा सर्वस्वेनापि पूजितौ भयप्रतीकारं
प्रतिज्ञाय चलितौ । करटको गच्छन्दमनकमाह—‘सखे, किं श-
क्यप्रतीकारो भयहेतुरशक्यप्रतीकारो वेति न ज्ञात्वा भयोपशमं प्र-
तिज्ञाय कथमयं महाप्रसादो गृहीतः । यतोऽनुपकुर्वाणो न कस्या-²⁵
प्युपायनं गृहीयाद्विशेषतो राज्ञः । पश्य—

यस्य प्रसादे पद्मास्ते विजयश्च पराक्रमे ।

६ हितो०

मृत्युश्च वसति क्रोधे सर्वतेजोमयो हि सः ॥ ८१ ॥

तथा हि ।

बालोऽपि नावमन्तव्यो मनुष्य इति भूमिपः ।

महती देवता ह्येषा नररूपेण तिष्ठति' ॥ ८२ ॥

५ दमनको विहस्याह—‘मित्र, तूष्णीमास्यताम् । ज्ञातं मया भयका-
णम् । बलीवर्दनर्दितं तत् । वृषभाश्चास्माकमपि भक्ष्याः । किं पुनः
सिंहस्य ।’ करटकः ब्रूते—‘यद्येवं तदा किं पुनः स्वामित्रासस्तत्रैव
किमिति नापनीतः ।’ दमनको ब्रूते—‘यदि स्वामित्रामस्तत्रैवमुच्यते
तदा कथमयं महाप्रसादलाभः स्यात् । अपरं च ।

10 निरपेक्षो न कर्तव्यो भृत्यैः स्वामी कदाचन ।

निरपेक्षं प्रभुं कृत्वा भृत्यः स्यादधिकर्णवत्' ॥ ८३ ॥

करटकः पृच्छति—‘कथमेतत् । दमनकः कथयति—

कथा ३ ।

अस्त्युत्तरापथेऽर्बुदशिखरनाम्नि पर्वते दुर्दान्तो नाम महाविक्रमः
15 सिंहः । तस्य पर्वतकन्दरमधिशयानस्य केसराग्रं कश्चिन्मूषिकः
प्रत्यहं छिनत्ति । ततः केसराग्रं गतं दृष्ट्वा कुपितो विवरान्तर्गतं
मूषिकमलभमानोऽचिन्तयत्—

‘क्षुद्रशत्रुर्भवेद्यस्तु विक्रमात्रैव लभ्यते ।

तमाहन्तुं पुरस्कार्यः सदृशस्तस्य सैनिकः’ ॥ ८४ ॥

20 इत्यालोच्य तेन ग्रामं गत्वा विश्वासं कृत्वा दधिकर्णनामा विडालो
यत्नेनानीय मांसाहारं दत्त्वा स्वकन्दरे स्थापितः । अनन्तरं तद्गया-
न्मूषिकोऽपि विलात्र निःसरति । तेनासौ सिंहोऽक्षतकेसरः सुखं
स्वपिति । मूषिकशब्दं यदा यदा शृणोति तदा तदा मांसाहारदानेन
तं विडालं संवर्धयति ।

25 अथैकदा स मूषिकः क्षुधार्पाडितो बहिः संचरन्विडालेन प्राप्तो
व्यापादितश्च । अनन्तरं स सिंहोऽनेककालं यावन्मूषिकं न पश्यति

तत्कृतरावमपि न शृणोति तदा तस्यानुपयोगाद्विडालस्याप्याहारदाने मन्दादरो बभूव । ततोऽसावाहारविरहादुर्वलो दधिकर्णोऽवसन्नो बभूव । अतोऽहं ब्रवीमि—‘निरपेक्षो न कर्तव्यः’ इत्यादि । ततो दमनककरटकौ संजीवकसमीपं गतौ । तत्र करटकस्तरुतले साटोपमुपविष्टः ।

5

दमनकः संजीवकसमीपं गत्वाब्रवीत्—‘अरे वृषभ, एषोऽहं राज्ञा पिङ्गलकेनारण्यरक्षार्थं नियुक्तः । सेनापतिः करटकः समाज्ञापयति—‘सत्वरमागच्छ । न चेदस्मादरण्याद्दूर्मपसर । अन्यथा ते त्रिरुद्धं फलं भविष्यति । न जाने क्रुद्धः स्वामी किं विधास्यति ।’ तच्छ्रुत्वा संजीवकश्चायात् ।

10

आज्ञाभङ्गो नरेन्द्राणां ब्राह्मणानामनादरः ।

पृथक्शय्या च नारीणामशस्त्रविहितो वधः ॥ ८५ ॥

ततो देशव्यवहारानभिज्ञः संजीवकः सभयमुपसृत्य साष्टाङ्गपातं करटकं प्रणतवान् । तथा चोक्तम्—

मतिरेव बलाद्वरीयसी

15

यदभावे करिणामियं दशा ।

इति घोषयतीव डिण्डिमः

करिणो हस्तिपकाहतः कणन् ॥ ८६ ॥

अथ संजीवकः साशङ्कमाह—‘सेनापते, किं मया कर्तव्यम् ।

तदभिधीयताम् ।’ करटको ब्रूते—‘वृषभ, अत्र कानने तिष्ठसि । अस्मद्देवपादारविन्दं प्रणम ।’ संजीवको ब्रूते—‘तदभयवाचं मे यच्छ । गच्छामि ।’ करटको ब्रूते—‘शृणु रे वलीवर्द, अलमनया शङ्कया । यतः—

प्रतिवाचमदत्त केशवः

शपमानाय न चेदिभूभुजे ।

25

अनुहुंकुरुते घनध्वनिं

न हि गोमायुरुतानि केसरी ॥ ८७ ॥

अन्यच्च ।

तृणानि नोन्मूलयति प्रभञ्जनो

5

मृदूनि नीचैः प्रणतानि सर्वतः ।

समुच्छ्रितानेव तरुन्प्रवाधते

महान्महत्येव करोति विक्रमम् ॥ ८८ ॥

ततस्तौ संजीवकं कियदूरे संस्थाप्य पिङ्गलकसंमीपं गतौ ।

ततो राज्ञा सादरमवलोकितौ प्रणम्योपविष्टौ । राजाह—‘त्वया
10 स दृष्टः ।’ दमनको ब्रूते—‘देव, दृष्टः । किंतु यद्देवेन ज्ञातं
तत्तथा । महानेवासौ देवं द्रष्टुमिच्छति । किंतु महाबलो-
ऽसौ । ततः सज्जीभूयोपविश्य दृश्यताम् । शब्दमात्रादेव न भेतव्यम् ।

तथा चोक्तम्—

शब्दमात्राच्च भेतव्यमज्ञात्वा शब्दकारणम् ।

15

शब्देदहेतुं परिज्ञाय कुट्टनी गौरवं गता ॥ ८९ ॥

राजाह—‘कथमेतत् ।’ दमनकः कथयति

कथा ४ ।

अस्मि श्रीपर्वतमध्ये ब्रह्मपुगम्यं नगरम् । तच्छिखरप्रदेशे
घण्टाकर्णो नाम राक्षसः प्रतिवसतीति जनप्रवादः श्रूयते । एकदा
20 घण्टामादाय पलायमानः कश्चिच्चौरा व्याघ्रेण व्यापादितः । तत्पाणि-
पतिता घण्टा वानरैः प्राप्ता । वानरास्तां घण्टामनुक्षणं वादयन्ति ।
ततो नगरजनैः स मनुष्यः स्वादितो दृष्टः । प्रतिक्षणं घण्टारवश्च
श्रूयते । अनन्तरं घण्टाकर्णः कुपितो मनुष्यान्स्वादति घण्टां च वाद-
यतीत्युक्त्वा सर्वे जना नगरात्पलायिताः । ततः करालया नाम कुट्ट-
25 न्या विमृश्यानवसरोऽयं घण्टावादः । तत्किं मर्कटा घण्टां वादयन्तीति
स्वयं विज्ञाय राजा विज्ञापितः—‘देव, यदि कियद्दनोपक्षयः क्रि-
यते, तदाहमेनं घण्टाकर्णं साधयामि ।’ ततो राज्ञा तस्यै धनं दत्तम् ।

कुट्टन्या च मण्डलं कृत्वा तत्र गणेशादिपूजागौरवं दर्शयित्वा स्वयं वानरप्रियफलान्यादाय वनं प्रविश्य फलान्याकीर्णानि । ततो घण्टां परित्यज्य वानराः फलासक्ता बभूवुः । कुट्टनी च घण्टां गृहीत्वा नगरमागता सर्वजनपूज्याभवत् । अतोऽहं ब्रवीमि—‘शब्दमात्रान्न भेतव्यम्’ इत्यादि ॥ ततः संजीवक आनीय दर्शनं कारितः । पश्चा-७ तत्रैव परमप्रीत्या निवसति ।

अथ कदाचित्तस्य सिंहस्य भ्राता स्तब्धकर्णेनामा सिंहः सुमागतः । तस्यातिथ्यं कृत्वा समुपविश्य पिङ्गलकस्तदाहाराय पशुं हन्तुं चलि-
तः । अत्रान्तरे संजीवको वदति—‘देव, अद्य हतमृगाणां मांसानि
क ।’ राजाह—‘दमनककरटकौ जानीतः ।’ संजीवको ब्रूते—¹⁰
‘ज्ञायतां किमस्ति नास्ति वा ।’ सिंहो विमृश्याह—‘नास्त्येव तत् ।’
संजीवको ब्रूते—‘कथमेतावन्मांसं ताभ्यां खादितम् ।’ राजाह—
‘खादितं व्ययितमवधीरितं च । प्रत्यहमेव क्रमः ।’ संजीवको ब्रूते—
‘कथं श्रीमद्देवपादानामगोचरेणैवं क्रियते ।’ राजाह—‘मदी-
यागोचरेणैव क्रियते ।’ अथ संजीवको ब्रूते—‘नैतदुचितम् ।¹⁵
तथा चोक्तम्—

नानिवेद्य प्रकुर्वीत भर्तुः किञ्चिदपि स्वयम् ।

कार्यमापत्प्रतीकारादन्यत्र जगतीपते ॥ ९० ॥

अन्यच्च ।

कमण्डलुमोऽमात्यस्तनुत्यागो बहुग्रहः ।

20

नृपते किंक्षणो मूर्खो दरिद्रः किंवराटकः ॥ ९१ ॥

स ह्यमात्यः सदा श्रेयान्काकिनीं यः प्रवर्धयेत् ।

कोशः कोशवतः प्राणाः प्राणाः प्राणा न भूपतेः ॥ ९२ ॥

किं चान्यैर्न कुलाचारैः सेव्यतामेति पूरुषः ।

धनहीनः स्वपत्न्यापि त्यज्यते किं पुनः पैरैः ॥ ९३ ॥

25

एतच्च राज्ञः प्रधानं दूषणम्—

अतिव्ययोऽनवेक्षा च तथार्जनमधर्मतः ।

मोषणं दूरसंस्थानं कोशव्यसनमुच्यते ॥ ९४ ॥

यतः—

क्षिप्रमायमनालोच्य व्ययमानः स्ववाञ्छया ।

परिक्षीयत एवासौ धनी वैश्रवणोपमः ॥ ९५ ॥

स्तब्धकर्णो ब्रूते—‘शृणु भ्रातः, चिराश्रिताद्येतौ दमनककरट्को
संधिविग्रहकार्याधिकारिणौ च कदाचिदर्थाधिकारे न नियोक्तव्यौ ।
अपरं च नियोगप्रस्तावे यन्मया श्रुतं तत्कथ्यते ।

ब्राह्मणः क्षत्रियो बन्धुर्नाधिकारे प्रशस्यते ।

ब्राह्मणः सिद्धमप्यर्थं कृच्छ्रेणापि न यच्छति ॥ ९६ ॥

10 नियुक्तः क्षत्रियो द्रव्ये खङ्गं दर्शयते ध्रुवम् ।

सर्वस्वं ग्रसते बन्धुराक्रम्य ज्ञातिभावतः ॥ ९७ ॥

अपराधेऽपि निःशङ्को नियोगी चिरसेवकः ।

स स्वामिनमवज्ञाय चरेच्च निरवग्रहः ॥ ९८ ॥

उपकर्ताधिकारस्थः स्वापराधं न मन्यते ।

15 उपकारं ध्वजीकृत्य सर्वमेवावलुम्पति ॥ ९९ ॥

उपांशुक्रीडितोऽमात्यः स्वयं राजायते यतः ।

अवज्ञा क्रियते तेन सदा परिचयाद्भुवम् ॥ १०० ॥

अन्तर्दुष्टः क्षमायुक्तः सर्वानर्थकरः किल ।

शकुनिः शकटारश्च दृष्टान्तावत्र भूपते ॥ १०१ ॥

20 सदा मात्यो न साध्यः स्यात्समृद्धः सर्व एव हि ।

सिद्धानामयमादेश ऋद्धिश्चित्तविकारिणी ॥ १०२ ॥

प्राप्तार्थग्रहणं द्रव्यपरीवर्तोऽनुरोधनम् ।

उपेक्षा बुद्धिहीनत्वं भोगोऽमात्यस्य दूषणम् ॥ १०३ ॥

नियोग्यर्थग्रहोपायो राज्ञां नित्यपरीक्षणम् ।

25 प्रतिपत्तिप्रदानं च तथा कर्मविपर्ययः ॥ १०४ ॥

निपीडिता वमन्त्युच्चैरन्तःसारं महीपतेः ।

दुष्टव्रणा इव प्रायो भवन्ति हि नियोगिनः ॥ १०५ ॥

मुहुर्नियोगिनो बाध्या वगुधारा महीपते ।

सकृत्किं पीडितं स्नानवस्त्रं मुञ्चेद्भुतं पयः ॥ १०६ ॥

एतत्सर्वं 'यथावसरं ज्ञात्वा व्यवहर्तव्यम् ।' सिंहो ब्रूते—'अस्ति तावदेवम् । कित्वेतौ सर्वथा न मम वचनकारिणौ ।' स्तब्धकर्णो ५
ब्रूते—'एतत्सर्वमनुचितं सर्वथा । यतः—

आज्ञाभङ्गकरान्राज्ञा न क्षमेस्त्वगुतानपि ।

विशेषः को नु राज्ञश्च राज्ञश्चित्रगतस्य च ॥ १०७ ॥

स्तब्धस्य नश्यति यशो विपमस्य मैत्री

10

नष्टेन्द्रियस्य कुलमर्थपरस्य धर्मः ।

विद्याफलं व्यसनिनः कृपणस्य सौख्यं

राज्यं प्रमत्तसचिवस्य नराधिपस्य ॥ १०८ ॥

अपरं च ।

तत्करेभ्यो नियुक्तेभ्यः शत्रुभ्यो नृपवल्लभात् ।

नृपतिर्निजलोभाच्च प्रजा रक्षेत्पितेव हि ॥ १०९ ॥

15

प्रातः, सर्वथास्मद्वचनं क्रियताम् । व्यवहारोऽप्यस्माभिः कृत एव ।

अयं संजीवकः सस्यभक्षकोऽर्थाधिकारे नियुज्यताम् ।' एतद्वचना-

त्तथानुष्ठिते सति तदारभ्य पिङ्गलकसंजीवकयोः सर्वबन्धुपरित्यागेन

महता स्नेहेन कालोऽतिवर्तते । ततोऽनुजीविनामप्याहारदाने शैथि-

ल्यदर्शनाद्दमनकरटकावन्योन्यं चिन्तयतः । तदाह दमनकः कर-

टकम्—'मित्र, किं कर्तव्यम् । आत्मकृतोऽयं दोषः । स्वयं

कृतेऽपि दोषे परिदेवनमप्यनुचितम् । तथा चोक्तम्—

स्वर्णरेखामहं स्पृष्ट्वा बद्धात्मानं च दूतिका ।

आदित्सुश्च मणिं साधुः स्वदोषाहुःखिता इमे' ॥ ११० ॥

करटको ब्रूते—'कथमेतत् ।' दमनकः कथयति—

25

कथा ५ ।

अस्ति काञ्चनपुरनाम्नि नगरे वीरविक्रमो राजा । तस्य धर्माधिका-
 रिणा कश्चिन्नापितो वध्यभूमिं नीयमानः कंदर्पकेतुनाम्ना परिव्राजकेन
 साधुद्वितीयकेन 'नायं हन्तव्यः' इत्युक्त्वा वस्त्राञ्चले धृतः । राजपुरुषा
 5 ऊचुः—'किमिति नायं वध्यः' । स आह 'श्रूयताम् ।' 'स्वर्ण-
 रेखामहं स्पृष्ट्वा' इत्यादि पठति । त आहुः—'कथमेतत् ।' परिव्राजकः
 कथयति—'अहं सिंहलद्वीपे भूपतेर्जामृतकेतोः पुत्रः कंदर्पकेतुर्नाम ।
 एकदा केलिकानननावस्थितेन मया पोतवणिञ्छुखाच्छ्रुतं यदत्र समुद्र-
 मध्ये चतुर्दश्यामाविर्भूतकल्पतरुतले रत्नावलीकिरणकर्बुरपर्यङ्के स्थिता
 10 सर्वालंकारभूषिता लक्ष्मीरिव वीणां वादयन्ती कन्या काचिद्दृश्यत
 इति । ततोऽहं पोतवणिजमादाय पोतमारुह्य तत्र गतः । अनन्तरं
 तत्र गत्वा पर्यङ्केऽर्धमग्ना तथैव सावलोकिता । ततस्तस्यावप्यगुणा-
 कृष्टेन मयापि तत्पश्चाज्ज्ञम्पो दत्तः । तदनन्तरं कनकपत्तनं प्राप्य
 सुवर्णप्रासादे तथैव पर्यङ्के स्थिता विद्याधरीभिरुपास्यमाना मयालो-
 15 किता । तयाप्यहं दूरादेव दृष्ट्वा सखीं प्रस्थाप्य सादरं संभाषितः ।
 तत्सख्या च मया पृष्ट्या समाख्यातम्—'एषा कंदर्पकेलिनाम्नो वि-
 द्याधरचक्रवर्तिनः पुत्री रत्नमञ्जरी नाम प्रतिज्ञापिता विद्यते । यः कन-
 कपत्तनं स्वचक्षुषागत्य पश्यति स एव पितुरगोचरोऽपि मां परिणे-
 प्यतीति मनसः संकल्पः । तदेनां गान्धर्वविवाहेन परिणयतु भवान् ।'
 20 अथ तत्र वृत्ते गान्धर्वविवाहे तया सह रममाणस्तत्राहं तिष्ठामि । तत
 एकदा रहसि तयोक्तम्—'स्वामिन्, स्वेच्छया सर्वमिदमुपभोक्तव्यम् ।
 एषा चित्रगता स्वर्णरेखा नाम विद्याधरी न कदाचित्स्पृष्टव्या' ।
 पश्चादुपजातकौतुकेन मया स्वर्णरेखा स्वहस्तेन स्पृष्टा । तया चित्रगत-
 याप्यहं चरणपद्मेन ताडित आगत्य स्वराष्ट्रे पतितः । अथ दुःस्वार्तो-
 25 ऽहं परिव्रजितः पृथिवीं परिभ्राम्यन्निमां नगरीमनुप्राप्तः । अत्र चाति-
 क्रान्ते दिवसे गोपगृहे सुप्तः सन्नपश्यम् । प्रदोषसमये मुहृदा पालनं

कृत्वा स्वगेहमागतो गोपः स्ववधूं दूत्या सह किमपि मन्त्रयन्तीमप-
श्यत् । ततस्तां गोपीं ताडयित्वा स्तम्भे बद्ध्वा सुप्तः । ततोऽर्धरात्र
एतस्य नापितस्य वधूर्दूती पुनस्तां गोपीमुपेत्यावदत्—‘तव विरहा-
नलदग्धोऽसौ सरशरजर्जरितो मुमूर्षुरिव वर्तते । तथा चोक्तम्—

रजनीचरनाथेन खण्डिते तिमिरे निशि ।

5

यूनां मनांसि विद्याध दृष्ट्वा दृष्ट्वा मनोभवः ॥ १११ ॥

तस्य तादृशीमवस्थामवलोक्य परिक्लिष्टमनास्त्वामनुवर्तितुमागता ।
तदहमत्रात्मानं बद्ध्वा तिष्ठामि । त्वं तत्र गत्वा तं संतोष्य सत्वरमा-
गमिष्यसि । तथानुष्ठिते सति स गोपः प्रबुद्धोऽवदत् । इदानीं त्वां
पापिष्ठां जारान्तिकं नयामि । ततो यदासौ न किञ्चिदपि ब्रूते तदा 10
कुद्धो गोपः ‘दर्पान्मम वचसि प्रत्युत्तरमपि न ददासि’ इत्युक्त्वा
कोपेन तेन कृतिकामादायास्या नासिका छिन्ना । तथा कृत्वा पुनः
सुप्तो गोपो निद्रामुपगतः । अथागत्य गोपी दूतीमपृच्छत्—‘का
वार्ता ।’ दूत्योक्तम्—‘पश्य माम् । मुखमेव वार्ता कथयति ।’ अनन्तरं
सा गोपी तथा कृत्वात्मानं बद्ध्वा स्थिता । इयं च दूती तां छिन्नना- 15
सिकां गृहीत्वा स्वगृहं प्रविश्य स्थिता । ततः प्रातरेवानेन नापितेन
स्ववधूः क्षुरभाण्डं याचिता सती क्षुरमेकं प्रादात् । ततोऽसमग्रभाण्डे
प्राप्ते समुपजातकोपोऽयं नापितस्तं क्षुरं दूरादेव गृहे क्षिप्तवान् ।
अथ कृतार्तरावेयं विनापराधेन मे नासिकानेन छिन्नेत्युक्त्वा धर्मा-
धिकारिसमीपमेनमानीतवती । सा च गोपी तेन गोपेन पुनः पृष्टो- 20
वाच—‘अरे पाप, को मां महासतीं विरूपयितुं समर्थः । मम
व्यवहारमकल्मषमष्टौ लोकपाला एव जानन्ति । यतः—

आदित्यचन्द्रावनिलोऽनलश्च

द्यौर्भूमिरापो हृदयं यमश्च ।

अहश्च रात्रिश्च उभे च संध्ये

धर्मश्च जानाति नरस्य वृत्तम् ॥ ११२ ॥

यद्यहं परमसती स्याम्, त्वां विहायान्यं न जाने, पुरुषान्तरं स्वप्नेऽपि
 नहि भजे, तेन धर्मेण छिन्नापि मम नासिकाऽच्छिन्नास्तु । मया त्वं
 भस्म कर्तुं शक्यसे । किंतु स्वामी त्वम् । लोकभयादुपेक्षे । पश्य मन्मुखम् । ततो यावदसौ गोपो दीपं प्रज्वालय तन्मुखमवलोक्यते ताव-
 ५ दुन्नसं मुखमवलोक्य तच्चरणयोः पतितः—‘धन्योऽहं यस्येदृशी
 भार्या परमसाध्वी’ इति । योऽयमास्ते साधुरेतद्वृत्तान्तमपि कथयामि ।
 अयं स्वगृहान्निर्गतो द्वादशवर्षैर्मलयोपकण्ठादिमां नगरीमनुप्राप्तः ।
 अत्र वेश्यागृहे सुप्तः । तस्याः कुट्टन्या गृहद्वारि स्थापितकाष्ठ-
 दितवेतालस्य मूर्धनि रत्नमेकमुत्कृष्टमास्ते । तत्र लुब्धेनानेन साधु-
 १० ना रात्रावुत्थाय रत्नं ग्रहीतुं यत्नः कृतः । तदा तेन वेतालेन सूत्र-
 संचारितबाहुभ्यां पीडितः सन्नार्तनादमयं चकार । पश्चादुत्थाय
 कुट्टन्योक्तम्—‘पुत्र, मलयोपकण्ठादागतोऽसि । तत्सर्वरत्नानि प्रय-
 च्छासै । नो चेदनेन न त्यक्तव्योऽसि । इत्थमेवायं चेदकः । ततो-
 ऽनेन सर्वरत्नानि समर्पितानि यथायमपहृतसर्वस्वोऽस्मासु समागत्य
 १५ मिलितः’ । एतत्सर्वं श्रुत्वा राजपुरुषैर्न्याये धर्माधिकारी प्रवर्ति-
 तः । अनन्तरं तेन सा दूती गोपी च ग्रामाद्बहिर्निःसारिते । नापि-
 तश्च गृहं गतः । अतोऽहं ब्रवीमि—‘स्वर्गरेखामहं स्पृष्ट्वा’ इत्यादि ॥
 अथ स्वयं कृतोऽयं दोषः । अत्र विलपनं नोचितम् । (क्षणं विमृश्य ।)
 मित्र, यथाऽनयोः सौहार्दं मया कारितं तथा मित्रभेदोऽपि मया
 २० कार्यः । यतः—

अतथ्यान्यपि तथ्यानि दर्शयन्त्यतिपेशलाः ।

समे निम्नोन्नतानीव चित्रकर्मविदो जनाः ॥ ११३ ॥

अपरं च ।

उत्पन्नेष्वपि कार्येषु मतिर्यस्य न हीयते ।

२५ स निस्तरति दुर्गाणि गोपी जारद्वयं यथा ॥ ११४ ॥

करटकः पृच्छति—‘कथमेतत् ।’ दमनकः कथयति—

कथा ६ ।

अस्ति द्वारवत्यां पुर्यां कस्यचिद्गोपस्य वधूर्बन्धकी । सा ग्रामस्य
दण्डनायकेन तत्पुत्रेण च समं रमते । तथा चोक्तम्—

नमिस्तृप्यति काष्ठानां नापगानां महोदधिः ।

नान्तकः सर्वभूतानां न पुंसां वामलोचना ॥ ११५ ॥ ८

अन्यच्च ।

न दानेन न मानेन नार्जवेन न सेवया ।

न शस्त्रेण न शस्त्रेण सर्वथा विषमाः स्त्रियः ॥ ११६ ॥

यतः—

गुणाश्रयं कीर्तियुतं च कान्तं 10

पतिं रतिज्ञं सधनं युवानम् ।

विहाय शीघ्रं वनिता व्रजन्ति

नरान्तरं शीलगुणादिहीनम् ॥ ११७ ॥

अपरं च ।

न तादृशीं प्रीतिमुपैति नारी 15

विचित्रशय्यां शयितापि कामम् ।

यथा हि दूर्वादिविकीर्णभूमौ

प्रयाति सौख्यं परकान्तसङ्गात् ॥ ११८ ॥

अथ कदाचित्सा दण्डनायकपुत्रेण सह रममाणा तिष्ठति । अथ
दण्डनायकोऽपि रन्तुं तत्रागतः । तमायान्तं दृष्ट्वा तत्पुत्रं कुशूले 20
निक्षिप्य दण्डनायकेन सह तथैव क्रीडति । अनन्तरं तस्या भर्ता
गोपो गोष्ठात्समागतः । तमालोक्य गोप्योक्तम्—‘दण्डनायक, त्वं
लगुडं गृहीत्वा कोपं दर्शयन्सत्वरं गच्छ ।’ तथा तेनानुष्ठिते गोपेन
गृहमागत्य भार्या पृष्टा—‘केन कार्येण दण्डनायकः समागत्यात्र
स्थितः ।’ सा ब्रूते—‘अयं केनापि कार्येण पुत्रस्योपरि क्रुद्धः । 25
स च पलायमानोऽप्यत्रागत्य प्रविष्टो मया कुशूले निक्षिप्य रक्षि-
तः । तत्पित्रा चान्विष्यात्र न दृष्टः । अत एवायं दण्डनायकः

कद्ध एव गच्छति ।' ततः सा तत्पुत्रं कुशलाद्वहिष्कृत्य दर्शित-
वती । तथा चोक्तम्—

आहारो द्विगुणः स्त्रीणां बुद्धिस्तासां चतुर्गुणा ।

षड्गुणो व्यवसायश्च कामश्चाष्टगुणः स्मृतः ॥ ११९ ॥

5 अतोऽहं ब्रवीमि—‘उत्पन्नेष्वपि कार्येषु’ इत्यादि ॥ कष्टको
ब्रूते—अस्तेवम् । किंत्वनयोर्महानन्योन्यनिर्गोपजातस्नेहः कथं
भेदयितुं शक्यः ।' दमनको ब्रूते—‘उपायः क्रियताम् ।' नथा
चोक्तम्—

उपायेन हि यच्छक्यं न तच्छक्यं पराक्रमैः ।

10 काक्या कनकसूत्रेण कृष्णसर्पो निपातितः ॥ १२० ॥

करटकः पृच्छति—‘कथमेतत् ।' दमनकः कथयति—

कथा ७ ।

कस्मिंश्चित्तरो वायसदंपती निवसतः । तयोश्चापत्यानि तत्का-
टरावस्थितेन कृष्णसर्पेण खादितानि । ततः पुनर्गर्भवती वायसी
15 वायसमाह—‘नाथ, त्यज्यतामयं तरुः । अत्रावन्निवकृष्णसर्पेणावयोः
संनतिः सततं भक्ष्यते । यतः—

दुष्टा भार्या शठं मित्रं भृञ्चाश्चोत्तरदायकाः ।

ससर्पे च गृहे वासो मृत्युरेव न संशयः ॥ १२१ ॥

वायसो ब्रूते—‘प्रिये, न भेनव्यम् । वारंवारं मयैतस्य महापराधः
20 सोढः । इदानीं पुनर्न क्षन्तव्यः ।' वायस्याह—‘कथमेतेन बलवता
सार्धं भवान्विग्रहीतुं समर्थः ।' वायसो ब्रूते—‘अलमनया शङ्कया ।
यतः—

बुद्धिर्यस्य बलं तस्य निर्वुद्धेस्तु कुतो बलम् ।

पश्य सिंहो मदोन्मत्तः शशकेन निपातितः ॥ १२२ ॥

25 वायसी विहस्याह—‘कथमेतत् ।' वायसः कथयति—

कथा ८ ।

अस्ति मन्दरनाम्नि पर्यते दुर्दान्तो नाम सिंहः । स च सर्वदा

पशूनां वधं कुर्वन्नास्ते । ततः सर्वैः पशुभिर्मिलित्वा स सिंहो वि-
ज्ञसः—‘मृगेन्द्र, किमर्थमेकदा बहुपशुघातः क्रियते । यदि
प्रसादो भवति तदा वयमेव भवदाहाराय प्रत्यहमेकैकं पशुमुपढौ-
कयामः ।’ ततः सिंहोक्तम्—‘यद्येतदभिमतं भवतां तर्हि भवतु
तत् ।’ ततः प्रभृत्येकैकं पशुमुपकल्पितं भक्षयन्नास्ते । अथ कदाचि- 5
दृद्धशशकस्य वारः समायातः । सोऽचिन्तयत्—

‘त्रासहेतोर्विनीतिस्तु क्रियते जीविताशया ।

पञ्चत्वं चेद्वमिष्यामि किं सिंहानुनयेन मे ॥ १२३ ॥

तन्मन्दमन्दं गच्छामि ।’ ततः सिंहोऽपि क्षुधापीडितः कोपात्तमु-
वाच—‘कुतस्त्वं विलम्ब्य समागतोऽसि ।’ शशकोऽब्रवीत्— 10
‘देव, नाहमपराधी । आगच्छन्पथि सिंहान्तरेण बलाद्गतः । तस्याग्रे
पुनरागमनाय, शपथं कृत्वा स्वामिनं निवेदयितुमत्रागतोऽस्मि ।’
सिंहः सकोपमाह—‘सत्वरं गत्वा दुरात्मानं दर्शय क स दुरात्मा
तिष्ठति ।’ ततः शशकस्तं गृहीत्वा गभीरकूपं दर्शयितुं गतः ।
तत्रागत्य ‘स्वयमेव पश्यतु स्वामी’ इत्युक्त्वा तस्मिन्कूपजले तस्य 15
सिंहस्यैव प्रतिबिम्बं दर्शितवान् । ततोऽसौ क्रोधाध्मातो दर्पात्तस्यो-
पर्यात्मानं निक्षिप्य पञ्चत्वं गतः । अतोऽहं ब्रवीमि—‘बुद्धिर्यस्य’
इत्यादि ॥ वायस्याह—‘श्रुतं मया सर्वम् । संप्रति यथा कर्तव्यं
तद्ब्रूहि ।’ वायसोऽवदत्—‘अत्रासन्ने सरसि राजपुत्रः प्रत्यह-
मागत्य स्नाति । स्नानसमये तदङ्गादवतारितं तीर्थशिलानिहितं 20
कनकसूत्रं चञ्चवा विधृत्यानीयास्मिन्कोटरे धारयिष्यसि ।’ अथ
कदाचित्स्नातुं जलं प्रविष्टे राजपुत्रे वायस्या तदनुष्ठितम् । अथ कन-
कसूत्रानुसरणप्रवृत्ते राजपुरुषैस्तत्र तरुकोटरे कृष्णसर्पो दृष्टो व्या-
पादितश्च । अतोऽहं ब्रवीमि—‘उपायेन हि यच्छक्यम्’ इत्यादि ॥
करटको ब्रूते—‘यद्येवं तर्हि गच्छ । शिवास्ते सन्तु पन्थानः ।’ 25
ततो दमनकः पिङ्गलकसमीपं गत्वा प्रणम्योवाच—‘देव, आत्ययिकं

किमपि महाभयकारि कार्यं मन्यमानः समागतोऽसि । यतः—

आपद्यन्मार्गगमने कार्यकालात्ययेषु च ।

कल्याणवचनं ब्रूयादप्रष्टोऽपि हितो नरः ॥ १२४ ॥

अन्यच्च ।

5 भोगस्य भाजनं राजा न राजा कार्यभाजनम् ।

राजकार्यपरिध्वंसी मन्त्री दोषेण लिप्यते ॥ १२५ ॥

तथा हि पश्य । अमात्यानामेष क्रमः ।

वरं प्राणपरित्यागः शिरसो वापि कर्तनम् ।

न तु स्वामिपदावाप्तिपातकेच्छोरुपेक्षणम् ॥ १२६ ॥

10 पिङ्गलकः सादरमाह—‘अथ भवान्किं वक्तुमिच्छति ।’ दमनको ब्रूते—‘देव, संजीवकस्तवोपर्यसदृशव्यवहारीव लक्ष्यते । तथा चास्मत्संनिधाने श्रीमद्देवपादानां शक्तित्रयनिन्दां कृत्वा राज्यमेवाभिलषति ।’ एतच्छ्रुत्वा पिङ्गलकः सभयं साश्चर्यं मत्वा तूष्णीं स्थितः । दमनकः पुनराह—‘देव, सर्वामात्यपरित्यागं कृत्वैक

15 एवायं यच्चया सर्वाधिकारी कृतः स एव दोषः । यतः—

अत्युच्छ्रिते मन्त्रिणि पार्थिवे च

विष्टभ्य पादावुपतिष्ठते श्रीः ।

सा स्त्रीस्वभावादसहा भरस्य

तयोर्द्वयोरेकतरं जहाति ॥ १२७ ॥

20 अपरं च ।

एकं भूमिपतिः करोति सचिवं राज्ये प्रमाणं यदा

तं मोहाच्छ्रूयते मदः स च मदालसेन निर्भिद्यते ।

निर्भिन्नस्य पदं करोति हृदये तस्य स्वतन्त्रस्पृहा

स्वातन्त्र्यस्पृहया ततः स नृपतेः प्राणान्तिकं द्रुहति ॥ १२८ ॥

25 अन्यच्च ।

विषदिग्धस्य भक्तस्य दन्तस्य चलितस्य च ।

अमात्यस्य च दुष्टस्य मूलादुद्धरणं सुखम् ॥ १२९ ॥

किं च ।

यः कुर्यात्सचिवायत्तां श्रियं तद्व्यसने सति ।

सोऽन्धवज्जगतीपालः सीदेत्संचारकैर्विना ॥ १३० ॥

5

सर्वकार्येषु स्वेच्छातः प्रवर्तते । तदत्र प्रमाणं स्वामी । एतच्च जानाति ।

न सोऽस्ति पुरुषो लोके यो न कामयते श्रियम् ।

प्रस्य युवतीं रम्यां सादरं नेक्षतेऽत्र कः' ॥ १३१ ॥

सिंहो विमृश्याह—'भद्र, यद्यप्येवं तथापि संजीवकेन सह मम 10 महान्स्नेहः । पश्य ।

कुर्वन्नपि व्यलीकानि यः प्रियः प्रिय एव सः ।

अशेषदोषदुष्टोऽपि कायः कस्य न बल्लभः ॥ १३२ ॥

अन्यच्च ।

अप्रियाप्यपि कुर्वाणो यः प्रियः प्रिय एव सः ।

15

दग्धमन्दिरसारेऽपि कस्य ब्रह्मावनादरः' ॥ १३३ ॥

दमनकः पुनरेवाह—'देव, स एवातिदोषः । यतः—

यस्मिन्नेवाधिकं चक्षुरारोहयति पार्थिवः ।

सुतेऽमात्येऽप्युदासीने स लक्ष्म्याश्रीयते जनः ॥ १३४ ॥

शृणु देव,

20

अप्रियस्यापि पथ्यस्य परिणामः सुखावहः ।

वक्ता श्रोता च यत्रास्ति रमन्ते तत्र संपदः ॥ १३५ ॥

त्वया च मूलभृत्यानपास्यायमागन्तुकः पुरस्कृतः । एतच्चानुचितं कृतम् । यतः—

मूलभृत्यान्परित्यज्य नागन्तून्प्रति मानयेत् ।

25

नातः परतरो दोषो राज्यभेदकरो यतः' ॥ १३६ ॥

सिंहो ब्रूते—‘महदाश्चर्यम् । मया यदभयवाचं दत्त्वानीतः संव-
 र्धितश्च । तत्कथं मह्यं द्रुहति । दमनको ब्रूते—‘देव,
 दुर्जनो नार्जवं याति सेव्यमानोऽपि नित्यशः ।
 स्वेदनाभ्यञ्जनोपायैः श्वपुच्छमिव नामितम् ॥ १३७ ॥

५ अपरं च ।

स्वेदितो मर्दितश्चैव रज्जुभिः परिवेष्टितः ।
 मुक्तो द्वादशभिर्वर्षैः श्वपुच्छः प्रकृतिं गतः ॥ १३८ ॥

अन्यच्च ।

वर्धनं वाथ सन्मानं खलानां प्रीतये कुतः ।
 १० फलन्त्यमृतसेकेऽपि न पथ्यानि विषद्रुमाः ॥ १३९ ॥

अतोऽहं ब्रवीमि—

‘अपृष्टोऽपि हितं ब्रूयाद्यस्य नेच्छेत्पराभवम् ।
 एष एव सतां धर्मो विपरीतमतोऽन्यथा ॥ १४० ॥

तथा चोक्तम्—

१५ स स्निग्धोऽकुशलान्निवारयति यस्तः कर्म यन्निर्मलं
 सा स्त्री यानुविधायिनी स मतिमान्यः सद्भिरभ्यर्च्यते ।
 सा श्रीर्या न मदं करोति स सुखी यस्तृष्णया मुच्यते
 तन्मित्रं यदकृत्रिमं स पुरुषो यः खिद्यते नेन्द्रियैः ॥ १४१ ॥
 यदि संजीवकव्यसनार्दितो विज्ञापितोऽपि स्वामी न निवर्तते तदी-
 दृशि भृत्ये न दोषः । तथा च ।

२० नृपः कामासक्तो गणयति न कार्यं न च हितं
 यथेष्टं स्वच्छन्दः प्रविचरति मत्तो गज इव ।
 ततो मानध्मातः स पतति यदा शोकगहने
 तदा भृत्ये दोषान्क्षिपति न निजं वेत्त्यविनयम् ॥ १४२ ॥

२५ पिङ्गलकः (स्वगतम् ।)

‘न परस्यांपराधेन परेषां दण्डमाचरेत् ।

आत्मनावगतं कृत्वा बध्नीयात्पूजयेच्च वा ॥ १४३ ॥
तथा चोक्तम्—

गुणदोषावनिश्चित्य विधिर्न ग्रहनिग्रहे ।

स्वनाशाय यथा न्यस्तो दर्पात्सर्पमुखे करः' ॥ १४४ ॥

(प्रकाशं ब्रूते ।) 'तदा संजीवकः किं प्रत्यादिश्यताम् ।' दमनकः 5
ससंभ्रममाह—'देव, मा मैवम् । एतावता मन्त्रभेदो जायते । तथा
बुक्तम्—

मन्त्रबीजमिदं गुप्तं रक्षणीयं यथा तथा ।

मनागपि न भिद्येत तद्विघ्नं न प्ररोहति ॥ १४५ ॥

किं च ।

10

आदेयस्य प्रदेयस्य कर्तव्यस्य च कर्मणः ।

क्षिप्रमक्रियमाणस्य कालः पिबति तद्रसम् ॥ १४६ ॥

तदवश्यं समारब्धं महता प्रयत्नेन संपादनीयम् । किं च ।

मन्त्रो योध इवाधीरः सर्वाङ्गैः संवृतैरपि ।

चिरं न सहते स्थातुं परेभ्यो भेदशङ्कया ॥ १४७ ॥

15

यद्यसौ दृष्टदोषोऽपि दोषान्निवर्त्य संधातव्यस्तदतीवानुचितम् ।

यतः—

सकृदुष्टं तु यो मित्रं पुनः संधातुमिच्छति ।

स मृत्युमेव गृह्णाति गर्भमश्वतरी यथा' ॥ १४८ ॥

सिंहो ब्रूते—'ज्ञायतां तावत्किमस्माकमसौ कर्तुं समर्थः । दम-20
नक आह—'देव,

अङ्गाङ्गिभावमज्ञात्वा कथं सामर्थ्यनिर्णयः ।

पश्य टिट्ठिभमात्रेण समुद्रो व्याकुलीकृतः' ॥ १४९ ॥

सिंहः पृच्छति—'कथमेतत् ।' दमनकः कथयति—

कथा ९ ।

25

दक्षिणसमुद्रतीरे टिट्ठिभदंपती निवसतः । तत्र चासन्नप्रसवा टि-
ट्ठिभी भर्तारमाह—'नाथ, प्रसवयोग्यस्थानं निभृतमनुसंधीयताम् ।'

टिट्ठिभोऽवदत्—‘भार्ये, नन्विदमेव स्थानं प्रसूतियोग्यम्’ । सा
 ब्रूते—‘समुद्रवेलया व्याप्यते स्थानमेतत् ।’ टिट्ठिभोऽवदत्—
 ‘किमहं निर्बलः समुद्रेण निग्रहीतव्यः ।’ टिट्ठिभी विहस्याह—
 ‘स्वामिन्, त्वया समुद्रेण च महदन्तरम् । अथवा—

5 पराभवं परिच्छेत्तुं योग्यायोग्यं च वेत्ति यः ।

अस्तीह यस्य विज्ञानं कृच्छ्रेणापि न सीदति ॥ १५० ॥

अपि च ।’

अनुचितकार्यारम्भः स्वजनविरोधो बलीयमा स्पर्धा ।

प्रमदाजनविश्वासो मृत्योर्द्वाराणि चत्वारि’ ॥ १५१ ॥

10 ततः कृच्छ्रेण स्वामिवचनात्सा तत्रैव प्रसूता । एतत्सर्वं श्रुत्वा
 समुद्रेणापि तच्छक्तिज्ञानार्थं तदण्डान्यपहतानि । ततष्टिट्ठिभी
 शोकार्ता भर्तारमाह—‘नाथ, कष्टमापतितम् । तान्यण्डानि मे नष्टा-
 नि ।’ टिट्ठिभोऽवदत्—‘प्रिये, मा भैषीः ।’ इत्थुंक्त्वा पक्षिणां
 मेलकं कृत्वा पक्षिस्वामिनो गरुडस्य समीपं गतः । तत्र गत्वा सक-

15 लवृत्तान्तं टिट्ठिमेन भगवतो गरुडस्य पुरतो निवेदिनम्—‘देव,
 समुद्रेणाहं स्वगृहावस्थितो विनापराधेनैव निगृहीतः ।’ ततस्तद्वचन-
 माकर्ण्य गरुडता प्रभुर्भगवान्नारायणः सृष्टिस्थितिप्रलयहेतुर्विज्ञतः ।
 स समुद्रमण्डदानायादिदेश । ततो भगवदाज्ञां मौलौ निधाय
 समुद्रेण तान्यण्डानि टिट्ठिभाय समर्पितानि । अतोऽहं ब्रवीमि—

20 ‘अङ्गाङ्गिभावमज्ञात्वा’ इत्यादि ॥ राजाह—‘कथमसौ ज्ञातव्यो
 द्रोहबुद्धिरिति ।’ दमनको ब्रूते—‘यदासौ सदर्पः शृङ्गाग्रप्रहर-
 णाभिमुखश्चकितमिवागच्छति तदा ज्ञास्यति स्वामी ।’ एवमुक्त्वा
 संजीवकसमीपं गतः । तत्र गतश्च मन्दमन्दमुपसर्पन्विस्मितमिवा-
 त्मानमदर्शयत् । संजीवकेन सादरमुक्तम्—‘भद्र, कुशलं ते ।’

25 दमनको ब्रूते—‘अनुजीविनां कुतः कुशलम् । यतः—

संपत्तयः पराधीनाः सदा चित्तमनिर्वृतम् ।

स्वजीवितेऽप्यविश्वासस्तेषां ये राजसेवकाः ॥ १५२ ॥

अन्यच्च ।

कोऽर्थान्प्राप्य न गर्वितो विषयिणः कस्यापदोऽस्तं गताः

स्त्रीभिः कस्य न खण्डितं भुवि मनः को वास्ति राज्ञां प्रियः ।

कः कालस्य भुजान्तरं न च गतः कोऽर्थी गतो गौरवं

को वा दुर्जनवागुरासु पतितः क्षेमेण यातः पुमान् ॥ १५३ ॥ ५
संजीवकेनोक्तम्—‘सखे, बृहि किमेतत् ।’ दमनक आह—‘किं
ब्रवीमि मन्दभाग्यः । पश्य—

मज्जनपि पयोराशौ लब्ध्वा सर्पावलम्बनम् ।

न मुञ्चति न चादत्ते तथा मुग्धोऽस्मि संप्रति ॥ १५४ ॥

यतः—

10

एकत्र राजविश्वासो नश्यत्यन्यत्र बान्धवः ।

किं करोमि क्व गच्छामि पतितो दुःखसागरे’ ॥ १५५ ॥

इत्युक्त्वा दीर्घं निःश्वस्योपविष्टः । संजीवको ब्रूते—‘मित्र, त-
थापि सविस्तरं मनोगतमुच्यताम् ।’ दमनकः सुनिभृतमाह—‘य-
द्यपि राजविश्वासो न कथनीयस्तथापि भवानस्मदीयप्रत्ययादागतः । 15
मया परलोकार्थिनावश्यं तव हितमाख्येयम् । शृणु । अयं स्वामी
तवोपरि विकृतबुद्धी रहस्युक्तवान्—‘संजीवकमेव हत्वा स्वपरि-
वारं तर्पयामि ।’ एतच्छ्रुत्वा संजीवकः परं विषादमगमत् । दम-
नकः पुनराह—‘अलं विषादेन । प्राप्तकालकार्यमनुष्ठीयताम् ।’
संजीवकः क्षणं विमृश्याह स्वगतम्—‘सुष्ठु खल्विदमुच्यते । 20
किं वा दुर्जनचेष्टितं न वेत्येतद्व्यवहारान्निर्णेतुं न शक्यते । यतः—

दुर्जनगम्या नार्यः प्रायेणापात्रभृद्भवति राजा ।

कृपणानुसारि च धनं देवो गिरिजलधिवर्षी च ॥ १५६ ॥

कश्चिदाश्रयसौन्दर्याद्धत्ते शोभामसज्जनः ।

प्रमदालोचनन्यस्तं मलीमसमिवाञ्जनम् ॥ १५७ ॥

25

तत्र विचिन्त्योक्तम् । कष्टं किमिदमापतितम् । यतः—

आराध्यमानो नृपतिः प्रयत्ना-

न्न तोषमायाति किमत्र चित्रम् ।

अयं त्वपूर्वप्रतिभाविशेषो

यः सेव्यमानो रिपुतामुपैति ॥ १५८ ॥

५ तदयमशक्यार्थः प्रमेयः । यतः—

निमित्तमुद्दिश्य हि यः प्रकुप्यति

ध्रुवं स तस्यापगमे प्रसीदति ।

अकारणद्वेषि मनस्तु यस्य वै

कथं जनस्तं परितोषयिष्यति ॥ १५९ ॥

१० किं मयापकृतं राज्ञः । अथवा निर्निमित्तापकारिणश्च भवन्ति राजानः । दमनको ब्रूते—‘एवमेतत् । शृणु—

विज्ञैः स्निग्धैरुपकृतमपि द्वेष्यतामेति कश्चि-

त्साक्षादन्यैरुपकृतमपि प्रीतिमेवोपयाति ।

चित्रं चित्रं किमथ चरितं नैकभावाश्रयाणां

१५ सेवाधर्मः परमगहनो योगिनामप्यगम्यः ॥ १६० ॥

अन्यच्च ।

कृतशतमसत्सु नष्टं सुभाषितशतं च नष्टमबुधेषु ।

वचनशतमवचनकरे बुद्धिशतमचेतने नष्टम् ॥ १६१ ॥

किं च ।

२० चन्दनतरुषु भुजंगा जलेषु कमलानि तत्र च ग्राहाः ।

गुणघातिनश्च भोगे खला न च सुखान्यविघ्नानि ॥ १६२ ॥

अन्यच्च ।

मूलं भुजंगैः कुसुमानि भृङ्गैः

शाखाः प्लवङ्गैः शिखराणि भल्लैः ।

२५ नास्त्येव तच्चन्दनपादपस्य

‘यन्नाश्रितं दुष्टतरैश्च हिंसैः ॥ १६३ ॥

अयं तावत्स्वामी वाचि मधुरो विषहृदयो ज्ञातः । यतः—

दूरादुच्छ्रितपाणिरार्द्रनयनः प्रोत्सारितार्धासनो

गाढालिङ्गनतत्परः प्रियकथाप्रश्नेषु दत्तादरः ।

अन्तर्भूतविषो बहिर्मधुमयश्चातीव मायापटुः

कोनामायमपूर्वनाटकविधिर्यः शिक्षितो दुर्जनैः ॥ १६४ ॥ ८

तथा हि ।

पोतो दुस्तरवारिसशितरणे दीपोऽन्धकारागमे

निर्वाते व्यजनं मदान्धकरिणां दर्पोपशान्त्यै सृणिः ।

इत्थं तद्भुवि नास्ति यस्य विधिना नोपायचिन्ता कृता.

मन्ये दुर्जनचित्तवृत्तिहरणे धातापि भग्नोद्यमः' ॥ १६५ ॥ १०

संजीवकः पुनर्निःश्वस्य—‘कष्टं भोः । कथमहं सस्यभक्षकः सिंहेन

निपातयितव्यः । यतः—

ययोरेव समं वित्तं ययोरेव समं बलम् ।

तयोर्विवादो मन्तव्यो नोत्तमाधमयोः क्वचित् ॥ १६६ ॥

(पुनर्विचिन्त्य ।) केनायं राजा ममोपरि विकारितः । न जाने । १५

भेदमुपगताद्राज्ञः सदा भेतव्यम् । यतः—

मन्त्रिणा पृथिवीपालचित्तं विघटितं क्वचित् ।

बलयं स्फटिकस्येव को हि संधातुमीश्वरः ॥ १६७ ॥

अन्यच्च ।

वज्रं च राजतेजश्च द्वयमेवातिभीषणम् ।

२०

एकमेकत्र पतति पतत्यन्यत्समन्ततः ॥ १६८ ॥

ततः संग्रामे मृत्युरेव वरम् । इदानीं तदाज्ञानुवर्तनमयुक्तम् । यतः—

मृतः प्राप्नोति वा स्वर्गं शत्रुं हत्वा सुखानि वा ।

उभावपि हि शूराणां गुणावेतौ सुदुर्लभौ ॥ १६९ ॥

युद्धकालश्चायम् ।

२५

यत्रायुद्धं ध्रुवं मृत्युर्युद्धे जीवितसंशयः ।

तमेव कालं युद्धस्य प्रवदन्ति मनीषिणः ॥ १७० ॥

यतः—

अयुद्धे हि यदा पश्येन्न किञ्चिद्धितमात्मनः ।

युध्यमानस्तदा प्राज्ञो म्रियते रिपुणा सह ॥ १७१ ॥

5 जये च लभते लक्ष्मीं मृतेनापि सुराङ्गनाम् ।

क्षणविध्वंसिनः कायाः का चिन्ता मरणे गणे' ॥ १७२ ॥

एतच्चिन्तयित्वा संजीवक आह—‘भो मित्रं, कथमसौ मां जिघांसु-
र्ज्ञातव्यः ।’ दमनको ब्रूते—‘यदासौ पिङ्गलकः समुन्नतला-
ङ्गूल उन्नतचरणो विवृतास्यस्त्वां पश्यति तदा त्वमेव स्वविक्रमं

10 दर्शयिष्यसि । यतः—

बलवानपि निस्तेजाः कस्य नाभिभवास्पदम् ।

निःशङ्कं दीयते लोकैः पश्य भस्मचये पदम् ॥ १७३ ॥

किंतु सर्वमेतत्सुगुप्तमनुष्ठातव्यम् । नो चेन्न त्वं नाहम् ।’ इत्युक्त्वा
दमनकः करटकसमीपं गतः । करटकेनोक्तम्—‘किं निष्पन्नम् ।’

15 दमनकेनोक्तम्—‘निष्पन्नोऽसावन्योन्यभेदः ।’ करटको ब्रूते—

‘कोऽत्र संदेहः । यतः—

बन्धुः को नाम दुष्टानां कुप्यते को न याचितः ।

को न दृष्यति वित्तेन कुकृत्ये को न पण्डितः ॥ १७४ ॥

अन्यच्च ।

20 दुर्वृत्तः क्रियते धूर्तैः श्रीमानात्मविवृद्धये ।

किं नाम खलसंसर्गः कुरुते नाश्रयाशवत् ॥ १७५ ॥

ततो दमनकः पिङ्गलकसमीपं गत्वा ‘देव, समागतोऽसौ पापा-
शयः । ततः सज्जीभूय स्वीयताम्’ इत्युक्त्वा पूर्वोक्ताकारं कारया-
मास । संजीवकोऽप्यागत्य तथाविधं विकृताकारं सिंहं दृष्ट्वा स्वानु-

25 रूपं विक्रमं चकार । ततस्तयोर्युद्धे संजीवकः सिंहेन व्यापादितः ।

अथ संजीवकं सेवकं पिङ्गलको व्यापाद्य विश्रान्तः सशोक इव
तिष्ठति । ब्रूते च—‘किं मया दारुणं कर्म कृतम् । यतः—

परैः संभुज्यते राज्यं स्वयं पापस्य भाजनम् ।

धर्मातिक्रमतो राजा सिंहो हस्तिवधादिव ॥ १७६ ॥

अपरं च ।

भूम्येकदेशस्य गुणान्वितस्य

भृत्यस्य वा बुद्धिमतः प्रणाशः ।

5

भृत्यप्रणाशो मरणं नृपाणां

नष्टापि भूमिः सुलभा न भृत्याः' ॥ १७७ ॥

दमनको ब्रूते—‘स्वामिन्, कौऽयं नूतनो न्यायो यदरातिं हत्वा

संतापः क्रियते । तथा चोक्तम्—

पिता वा यदि वा भ्राता पुत्रो वा यदि वा सुहृत् ।

10

प्राणच्छेदंकरा राज्ञा हन्तव्या भूतिमिच्छता ॥ १७८ ॥

अपि च ।

धर्मार्थकामतत्त्वज्ञो नैकान्तकरुणो भवेत् ।

नहि हस्तस्थमप्यन्नं क्षमावान्भक्षितुं क्षमः ॥ १७९ ॥

किं च ।

15

क्षमा शत्रौ च मित्रे च यतीनामेव भूषणम् ।

अपराधिषु सत्त्वेषु नृपाणां सैव दूषणम् ॥ १८० ॥

अपरं च ।

राज्यलोभादहंकारादिच्छतः स्वामिनः पदम् ।

प्रायश्चित्तं तु तस्यैकं जीवोत्सर्गो न चापरम् ॥ १८१ ॥

20

अन्यच्च ।

राजा नृणीं ब्राह्मणः सर्वभक्षः

स्त्री चावशा दुष्प्रकृतिः सहायः ।

प्रेष्यः प्रतीपोऽधिकृतः प्रमादी

त्याज्या इमे यश्च कृतं न वेत्ति ॥ १८२ ॥

25

विशेषतश्च ।

सत्यानृता सपरुषा प्रियवादिनी च

हिंसा दयालुरपि चार्थपरा वदान्या ।

नित्यव्यया प्रचुररत्नधनागमा च

वाराङ्गनेव नृपनीतिरनेकरूपा' ॥ १८३ ॥

इति दमनकेन संतोषितः पिङ्गलकः स्वां प्रकृतिमापन्नः सिंहासने
समुपविष्टः । दमनकः प्रहृष्टमनाः 'विजयतां महाराजः । शुभ-
मस्तु सर्वजगताम्' इत्युक्त्वा यथासुखमवस्थितः ॥

विष्णुशर्मोवाच—'सुहृद्भेदः श्रुतस्तावद्भवद्भिः ।' राजपुत्रा

ऊचुः—'भवत्प्रसादाच्छ्रुतः । सुखिनो भूता वयम् । विष्णुशर्मा-

10 ऽब्रवीत्—'अपरमर्षादमस्तु—

सुहृद्भेदस्तावद्भवतु भवतां शत्रुनिलये

खलः कालाकृष्टः प्रलयमुपसर्पत्त्वहरहः ।

जनो नित्यं भूयात्सकलसुखसंपत्तिवसतिः

कथारामे रम्ये सततमिह बालोऽपि रमताम्' ॥ १८४ ॥

15 इति हितोपदेशे सुहृद्भेदो नाम द्वितीयः कथासंग्रहः समाप्तः ।



विग्रहः ।

पुनः कथारम्भकाले राजपुत्रा ऊचुः—‘आर्य, राजपुत्रा वयम् । तद्विग्रहं श्रोतुं नः कुतूहलमस्ति ।’ विष्णुशर्मणोक्तम्—
‘यदेवं भवञ्चो रोचते कथयामि । विग्रहः श्रूयतां यस्यायमाद्यः
श्लोकः—

5

हंसैः सह मयूराणां विग्रहे तुल्यविक्रमे ।

विश्वास्य वञ्चिता हंसाः काकैः स्थित्वारिमन्दिरे’ ॥ १ ॥

राजपुत्रा ऊचुः—‘कथमेतत् ।’ विष्णुशर्मा कथयति—

‘अस्ति कर्पूरद्वीपे पद्मकेलिनामधेयं सरः । तत्र हिरण्यगर्भो
नाम राजहंसः प्रतिवसति । स च सर्वैर्जलचरपक्षिभिर्मिलित्वा 10
पक्षिराज्येऽभिपिक्तः । यतः—

यदि न स्यान्नरपतिः सम्यङ्नेता ततः प्रजा ।

अकर्णधारा जलधौ विप्लवेतेह नौरिव ॥ २ ॥

अपरं च ।

प्रजां संरक्षति नृपः सा वर्धयति पार्थिवम् ।

15

वर्धनाद्रक्षणं श्रेयस्तदभावे सदप्यसत् ॥ ३ ॥

एकदासौ राजहंसः सुविस्तीर्णकमलपर्यङ्के सुखासीनः परिवार-
परिवृतस्तिष्ठति । ततः कुतश्चिद्देशादागत्य दीर्घमुखो नाम बकः
प्रणम्योपविष्टः । राजोवाच—‘दीर्घमुख, देशान्तरादागतोऽसि ।
वार्ता कथय ।’ स ब्रूते—‘देव, अस्ति महती वार्ता । तां वक्तुं 20
सत्वरमागतोऽहम् । श्रूयताम् । अस्ति जम्बुद्वीपे विन्ध्यो नाम
गिरिः । तत्र चित्रवर्णो नाम मयूरः पक्षिराजो निवसति । तस्यानु-
चैश्चरद्भिः पक्षिभिरहं दग्धारण्यमध्ये चरन्नवलोकितः पृष्टश्च—
‘कस्त्वम् । कुतः समागतोऽसि ।’ तदा मयोक्तम्—‘कर्पूरद्वीपस्य
राजचक्रवर्तिनो हिरण्यगर्भस्य राजहंसस्यानुचरोऽहम् । कौतुका- 25
देशान्तरं द्रष्टुमागतोऽस्मि ।’ एतच्छ्रुत्वा पक्षिभिरुक्तम्—‘अन-
हितो०

योर्देशयोः को देशो भद्रतरो राजा च ।' मयोक्तम्—'आः, कि-
मेवमुच्यते । महदन्तरम् । यतः कर्पूरद्वीपः स्वर्ग एव, राजहंसश्च
द्वितीयः स्वर्गपतिः । अत्र मरुस्थले पतिता यूयं किं कुरुथ । अस्म-
द्देशे गम्यताम् ।' ततोऽस्मद्वचनमाकर्ण्य सर्वे सकोपा बभूवुः ।

5 तथा चोक्तम्—

पयःपानं भुजंगानां केवलं विषवर्धनम् ।

उपदेशो हि मूर्खाणां प्रकोपाय न शान्तये ॥ ४ ॥

अन्यच्च ।

विद्वानेवोपदेष्टव्यो नाविद्वांस्तु कदाचन ।

10 वानरानुपदिश्याथ स्थानभ्रष्टा ययुः खगाः' ॥ ५ ॥

राजोवाच—'कथमेतत् ।' दीर्घमुखः कथयति—

कथा १ ।

अस्ति नर्मदातीरे विशालः शाल्मलीतरुः । तत्र निर्मितनीड-
क्रोडे पक्षिणो निवसन्ति सुखेन । अथैकदा वर्षासु नीलपटलैरावृते
15 नभस्तले धारासारैर्महती वृष्टिर्बभूव । ततो वानरांश्च तरुतलेऽव-
स्थिताञ्ज्जीताकुलान्कम्पमानानवलोक्य कृपया पक्षिभिरुक्तम्—
'भो भो वानराः, शृणुत ।

अस्माभिर्निर्मिता नीडाश्चञ्चुमात्राहतैस्तृणैः ।

हस्तपादादिसंयुक्ता यूयं किमिति सीदथ' ॥ ६ ॥

20 तच्छ्रुत्वा वानरैर्जातामर्षैरालोचितम्—'अहो निर्वातनीडगर्भावस्थि-
ताः सुखिनः पक्षिणोऽस्मान्निन्दन्ति । भवतु तावद्वृष्टेरुपशमः ।
अनन्तरं शान्ते पानीयवर्षे तैर्वानरैर्वृक्षमारुह्य सर्वे नीडा भ्रामस्ते-
षामण्डानि चाधः पातितानि । अतोऽहं ब्रवीमि—'विद्वानेवोपदे-
ष्टव्यः' इत्यादि ॥ राजोवाच—'ततस्तैः किं कृतम् ।' बकः

25 कथयति—'ततस्तैः पक्षिभिः कोपादुक्तम्—'केनासौ राजहंसो
राजा कृतः ।' ततो मयोपजातकोपेनोक्तम्—'युष्मदीयमयूरः

केन राजा कृतः ।' एतच्छ्रुत्वा ते सर्वे मां हन्तुमुद्यताः । ततो मयापि स्वविक्रमो दर्शितः । यतः—

अन्यदा भूषणं पुंसां क्षमा लज्जेव योषिताम् ।

पराक्रमः परिभवे वैयात्यं सुरतेष्विव' ॥ ७ ॥

राजा विहस्याह—

5

'आत्मनश्च परेषां च यः समीक्ष्य बलाबलम् ।

अन्तरं नैव जाग्राति स तिरस्क्रियतेऽरिभिः ॥ ८ ॥

अन्यच्च ।

सुचिरं हि चरन्नित्यं क्षेत्रे सस्यमबुद्धिमान् ।

द्वीपिचर्मपरिच्छन्नो वाग्दोषाद्गर्दभो हतः' ॥ ९ ॥

10

वकः पृच्छति—'कथमेतत् ।' राजा कथयति—

कथा २ ।

अस्ति हस्तिनापुरे विलासो नाम रजकः । तस्य गर्दभोऽतिवाहना-
दुर्बलो मुमुर्षुरिवाभवत् । ततस्तेन रजकेनासौ व्याघ्रचर्मणा प्रच्छाद्या-
रण्यसमीपे सस्यक्षेत्रे नियुक्तः । ततो दूरात्तमवलोक्य व्याघ्रबुद्ध्या 15
क्षेत्रपतयः सत्वरं पलायन्ते । अथैकदा केनापि सस्यरक्षकेण धूसरकम्बल-
कृततनुत्राणेन धनुःकाण्डं सज्जीकृत्यानतकायेनैकान्ते स्थितम् । तं च
दूराद्दृष्ट्वा गर्दभः पुष्टाङ्गो यथेष्टसस्यभक्षणजातबलो गर्दभोऽयमिति
मत्वोच्चैः शब्दं कुर्वाणस्तदभिमुखं धावितः । सस्यरक्षकेण चीत्कारशब्दा-
न्निश्चित्य गर्दभोऽयमिति लीलयैव व्यापादितः । अतोऽहं ब्रवीमि— 20
'सुचिरं हि चरन्नित्यम्' इत्यादि ॥ दीर्घमुखो ब्रूते—'ततः पक्षि-
मिरुक्तम्—'अरे पाप दुष्ट वक, अस्माकं भूमौ चरन्नस्माकं स्वामि-
नमधिक्षिपसि । तन्न क्षन्तव्यमिदानीम्' इत्युक्त्वा सर्वे मां चञ्चुभि-
र्हत्वा सकोपा ऊचुः—'पश्य रे मूर्ख, स हंसस्तव राजा सर्वथा मृदुः ।
तस्य राज्याधिकारो नास्ति । यत एकान्तमृदुः करतलस्थमप्यर्थ 25

रक्षितुमक्षमः । स कथं पृथिवीं शास्ति राज्यं वा तस्य किम् । किंतु
त्रं च कूपमण्डूकः । तेन तदाश्रयमुपदिशसि । शृणु—

सेवितव्यो महावृक्षः फलच्छायासमन्वितः ।

यदि दैवात्फलं नास्ति च्छाया केन निवार्यते ॥ १० ॥

५ अन्यच्च ।

हीनसेवा न कर्तव्या कर्तव्यो महदाश्रयः ।

पयोऽपि शौण्डिकीहस्ते वारुणीत्यभिधीयते ॥ ११ ॥

अन्यच्च ।

महानप्यल्पतां याति निर्गुणे गुणविस्तरः ।

१० आधाराधेयभावेन गजेन्द्र इव दर्पणे ॥ १२ ॥

विशेषतश्च ।

व्यपदेशेऽपि सिद्धिः स्यादतिशक्ते नराधिपे ।

शशिनो व्यपदेशेन शशकाः सुखमासते ॥ १३ ॥

मयोक्तम्—‘कथमेतत् ।’ पक्षिणः कथयन्ति—

१५

कथा ३ ।

कदाचिदपि वर्षासु वृष्टेरभावात्तृषार्ता गजयूथो यूथपतिमाह—

‘नाथ, कोऽभ्युपयोऽस्माकं जीवनाय । नास्ति क्षुद्रजन्तूनां निमज्ज-

नस्थानम् । वयं च निमज्जनस्थानाभावान्मृताहं इव । किं कुर्मः । क-

यामः ।’ ततो हस्तिराजो नातिदूरं गत्वा निर्मलं हृदं दर्शितवान् ।

२० ततो दिनेषु गच्छत्सु तर्क्षीरावस्थितगजपादाहतिभिश्चूर्णिताः क्षुद्र-

शशकाः । अनन्तरं शिलीमुखो नाम शशकश्चिन्तयामास—‘अनेन

गजयूथेन पिपासाकुलितेन प्रत्यहमत्रागन्तव्यम् । अतो विनश्य-

त्यस्मत्कुलम्’ । ततो विजयो नाम वृद्धशशकोऽवदत्—‘मा विषीदत ।

मयात्र प्रतीकारः कर्तव्यः ।’ ततोऽसौ प्रतिज्ञाय चलितः । गच्छता

२५ च तेनालोचितम्—‘कथं गजयूथसमीपे स्थित्वा वक्तव्यम् । यतः—

स्पृशन्नपि गजो हन्ति जिघ्रन्नपि भुजंगमः ।

पालयन्नपि भूपालः प्रहसन्नपि दुर्जनः ॥ १४ ॥

अतोऽहं पर्वतशिखरमास्थाय यूथनाथं संवादयामि ।' तथानुष्ठिते यूथ-
नाथ उवाच—'कस्त्वम् । कुतः समायातः ।' स ब्रूते—'शशको-
ऽहम् । भगवता चन्द्रेण भवदन्तिकं प्रेषितः ।' यूथपतिराह—'कार्य-
मुच्यताम् । विजयो ब्रूते—

5

उद्यतेष्वपि शस्त्रेषु दूतो वदति नान्यथा ।

सदैवावच्यभावेन यथार्थस्य हि वाचकः ॥ १५ ॥

तदहं तदाज्ञया ब्रवीमि । शृणु । यदेते चन्द्रसरोरक्षकाः शशकास्त्वया
निसारितास्तदनुचितं कृतम् । ते शशकाश्चिरमस्माकं रक्षिताः । अत
एव मे शशाङ्क इति प्रसिद्धिः ।' एवमुक्तवति दूते यूथपतिर्भयादिदमा-10
ह—'प्रणिधेहि । इदमज्ञानतः कृतम् । पुनर्न कर्तव्यम् ।' दूत उवाच—
'यद्येवं तदत्र सरसि कोपात्कम्पमानं भगवन्तं शशाङ्कं प्रणम्य प्रसाद्य
गच्छ ।' ततो रात्रौ यूथपतिं नीत्वा जले चञ्चलं चन्द्रबिम्बं दर्श-
यित्वा यूथपतिः प्रणामं कारितः । उक्तं च तेन—'देव, अज्ञा-
नादनेनापराधः कृतः । ततः क्षम्यताम् । नैवं वारान्तरं विधास्यते ।' 15
इत्युक्त्वा प्रस्थापितः । अतोऽहं ब्रवीमि—'व्यपदेशोऽपि सिद्धिः
स्यात्' इति ॥ ततो मयोक्तम्—'स एवास्मत्प्रभू राजहंसो महा-
प्रतापोऽतिसमर्थः । त्रैलोक्यस्यापि प्रभुत्वं तत्र युज्यते किं पुना
राज्यम्' इति । तदाहं तैः पक्षिभिः 'दुष्ट, कथमस्मद्भूमौ चरसि'
इत्यभिधाय राज्ञश्चित्रवर्णस्य समीपं नीतः । ततो राज्ञः पुरो मां 20
प्रदर्श्य तैः प्रणम्योक्तम्—'देव, अवधीयतामेष दुष्टो वको यदस्म-
द्देशे चरन्नपि देवपादानधिक्षिपति ।' राजाह—'कोऽयम् । कुतः
समायातः ।' त ऊचुः—'हिरण्यगर्भनाम्नो राजहंसस्यानुचरः कर्पू-
रद्वीपादागतः ।' अथाहं गृध्रेण मन्त्रिणा पृष्टः—'कस्तत्र मुख्यो
मन्त्री' इति । मयोक्तम्—'सर्वशास्त्रार्थपारगः सर्वज्ञो नाम चक्र-25
वाकः ।' गृध्रो ब्रूते—'युज्यते । स्वदेशजोऽसौ । यतः ।

स्वदेशजं कुलाचारं विशुद्धमथवा शुचिम् ।

मन्त्रज्ञमव्यसनिनं व्यभिचारविवर्जितम् ॥ १६ ॥

अधीतव्यवहारार्थं मौलं ख्यातं विपश्चितम् ।

अर्थस्योत्पादकं चैव विदध्यान्मन्त्रिणं नृपः ॥ १७ ॥

- 5 अत्रान्तरे शुकनोक्तम्—‘देव, कर्पूरद्वीपादयो लघुद्वीपा जम्बुद्वी-
पान्तर्गता एव । तत्रापि देवपादानामेवाधिपत्यम् ।’ ततो राज्ञाप्यु-
क्तम्—‘एवमेव । यतः—

राजा मत्तः शिशुश्चैव प्रमादी धनगर्वितः ।

अप्राप्यमपि वाञ्छन्ति किं पुनर्लभ्यतेऽपि यत् ॥ १८ ॥

- 10 ततो मयोक्तम्—‘यदि वचनमात्रेणैवाधिपत्यं सिध्यति तदा ज-
म्बुद्वीपेऽप्यसत्प्रभोर्हिरण्यगर्भस्य स्वाम्यमस्ति ।’ शुको ब्रूते—
‘कथमत्र निर्णयः ।’ मयोक्तम्—‘सद्भाम एव ।’ राज्ञा विहस्यो-
क्तम्—‘स्वस्वामिनं गत्वा सजीकुरु ।’ तदा मयोक्तम्—‘स्वदू-
तोऽपि प्रस्थाप्यताम् ।’ राजोवाच—‘कः प्रयास्यति दौत्येन ।

- 15 यत एवम्भूतो दूतः कार्यः ।

भक्तो गुणी शुचिर्दक्षः प्रगल्भोऽव्यसनी क्षमी ।

ब्राह्मणः परमर्मज्ञो दूतः स्यात्प्रतिभाववान् ॥ १९ ॥

गृध्रो वदति—‘सन्त्येव दूता बहवः । किंतु ब्राह्मण एव कर्तव्यः ।
यतः ।

- 20 प्रसादं कुरुते पत्युः संपत्तिं नाभिवाञ्छति ।

कालिमा कालकूटस्य नापैतीश्वरसंगमात् ॥ २० ॥

राजाह—‘ततः शुक एव व्रजतु । शुक, त्वमेवानेन सह गत्वास्स-
दभिलषितं ब्रूहि ।’ शuko ब्रूते—‘यथाज्ञापयति देवः । किंत्वयं
दुर्जनो बकः । तदनेन सह न गच्छामि । तथा चोक्तम्—

- 25 खलः करोति दुर्वृत्तं नूनं फलति साधुषु ।

दशाननोऽहरत्सीतां बन्धनं स्यान्महोदधेः ॥ २१ ॥

अपरं च

न स्थातव्यं न गन्तव्यं दुर्जनेन समं क्वचित् ।

काकसङ्गाद्धतो हंसस्तिष्ठन्गच्छंश्च वर्तकः' ॥ २२ ॥

राजोवाच—‘कथमेतत् ।’ शुकः कथयति—

कथा ४ ।

5

अस्त्युज्जयिनीवर्त्मप्रान्तरे प्लक्षतरुः । तत्र हंसकाकौ निवसतः ।
कदाचिद्वीष्मसमये परिभ्रान्तः कश्चित्पथिकस्तत्र तरुतले धनुः-
काण्डं संनिधाय सुप्तः । तत्र क्षणान्तरे तन्मुखाद्वृक्षच्छायापगता ।
ततः सूर्यतेजसा तन्मुखं व्याप्तमवलोक्य तद्वृक्षस्थितेन हंसेन कृपया
पक्षौ प्रसार्य पृनस्तन्मुखे छाया कृता । ततो निर्भरनिद्रासुखिना 10
तेन मुखव्यादानं कृतम् । अथ परमुखमसहिष्णुः स्वभावदौर्जन्येन
स काकस्तस्य मुखे पुरीषोत्सर्गं कृत्वा पलायितः । ततो यावदसौ
पान्थ उत्थायोर्ध्वं निरीक्षते तावत्तेनावलोकितो हंसः काण्डेन हतो
व्यापादितः ॥

वर्तककथामपि कथयामि—

15

कथा ५ ।

एकदा भगवतो गरुडस्य यात्राप्रसङ्गेन सर्वे पक्षिणः समुद्रतीरं
गताः । ततः काकेन सह वर्तकश्चलितः । अथ गोपालस्य गच्छतो
दधिभाण्डाद्वारंवारं तेन काकेन दधि खाद्यते । ततो यावदसौ दधि-
भाण्डं भूमौ निधायोर्ध्वमवलोकते तावत्तेन काकवर्तकौ दृष्टौ । त- 20
तस्तेन खेदितः काकः पलायितः । वर्तकः स्वभावनिरपराधो मन्दग-
तिस्तेन प्राप्तो व्यापादितः । अतोऽहं ब्रवीमि—‘न स्थातव्यं न
गन्तव्यम्’ इत्यादि ॥ ततो मयोक्तम्—‘भ्रातः शुक, किमेवं ब्रवी-
षि । मां प्रति यथा श्रीमद्देवस्तथा भवानपि ।’ शुकनोक्तम्—
‘अस्त्वेवम् । किंतु ।

25

दुर्जनैरुच्यमानानि संमतानि प्रियाण्यपि ।

अकालकुसुमानीव भयं संजनयन्ति हि ॥ २३ ॥

दुर्जनत्वं च भवतो वाक्यादेव ज्ञातं यदनयोर्भूपालयोर्विग्रहे भवद्व-
चनमेव निदानम् । पश्य—

5 प्रत्यक्षेऽपि कृते दोषे मूर्खः सान्त्वेन तुष्यति ।

रथकारो निजां भार्यां सजारां शिरसाकरोत् ॥ २४ ॥

राज्ञोक्तम्—‘कथमेतत् ।’ शुकः कथयति—

कथा ६ ।

अस्ति यौवनश्रीनगरे मन्दमतिर्नाम रथकारः । स च स्वभार्या
10 बन्धकीं जानाति । जारेण समं स्वचक्षुषा नैकस्थाने पश्यति ।
ततोऽसौ रथकारः ‘अहमन्यं ग्रामं गच्छामि’ इत्युक्त्वा चलितः ।
क्रियदूरं गत्वा पुनरागत्य पर्यङ्कतले स्वगृहे निभृतं स्थितः । अथ
रथकारो ग्रामान्तरं गत इत्युपजातविश्वासः स जारः संध्याकाल
एवागतः । पश्चात्तेन समं तस्मिन्पर्यङ्के क्रीडन्ती पर्यङ्कतलस्थितस्य
15 भर्तुः किञ्चिदङ्गस्पर्शात्स्वामिनं मायाविनमिति विज्ञाय विषण्णाभ-
वत् । ततो जारेणोक्तम्—‘किमिति त्वमद्य मया सह निर्भरं न
रमसे । विस्मितेव प्रतिभासि मे त्वम् ।’ तयोक्तम्—‘अनभिज्ञो-
ऽसि । मम प्राणेश्वरो येन ममाकौमारं सख्यं सोऽद्य ग्रामान्तरं
गतः । तेन विना सकलजनपूर्णोऽपि ग्रामो मां प्रत्यरण्यवद्भाति । किं
20 भावि तत्र परस्थाने किं खादितवान्कथं वा प्रसुप्त इत्यसद्भृदयं
विदीर्यते’ । जारो ब्रूते—‘तव किमेवं स्नेहभूमी रथकारः ।’ बन्ध-
क्यवदत्—‘रे बर्बर, किं वदसि । शृणु—

परुषाण्यपि या प्रोक्ता दृष्टा या क्रोधचक्षुषा ।

सुप्रसन्नमुखी भर्तुः सा नारी धर्मभागिनी ॥ २५ ॥

25 अपरं च ।

नगरस्थो वनस्थो वा पापो वा यदि वा शुचिः ।

यासां स्त्रीणां प्रियो भर्ता तासां लोका महोदयाः ॥ २६ ॥

अन्यच्च ।

भर्ता हि परमं नार्या भूषणं भूषणैर्विना ।

एषा विरहिता तेन शोभनापि न शोभना ॥ २७ ॥

त्वं जारः पापमतिः । मनोलौल्यात्पुष्पताम्बूलसदृशः कदाचित्सेव्यसे ५
कदाचित्र सेव्यसे च । स च स्वामी मां विक्रेतुं देवेभ्यो ब्राह्मणे-
भ्योऽपि दातुमीश्वरः । किं बहुना । तज्जिप्सीवति जीवामि तन्मरणे
चानुमरणं करिष्यामीति प्रतिज्ञा वर्तते । यतः—

तिस्रः कोट्योऽर्धकोटी च यानि लोमानि मानवे ।

तावत्कालं वसेत्स्वर्गे भर्तारं यानुगच्छति ॥ २८ ॥ 10

अन्यच्च ।

व्यालग्राही यथा व्यालं बलादुद्धरते बिलात् ।

तद्वद्भर्तारमादाय स्वर्गलोके महीयते ॥ २९ ॥

अपरं च ।

चितौ परिष्वज्य विचेतनं पतिं

15

प्रिया हि या मुञ्चति देहमात्मनः ।

कृत्वापि पापं शतसंख्यमप्यसौ

पतिं गृहीत्वा सुरलोकमाप्नुयात् ॥ ३० ॥

एतत्सर्वं श्रुत्वा स रथकारोऽवदत्—‘धन्योऽहं यस्येदृशी प्रिय-
वादिनी स्वामिवत्सला भार्या’ इति मनसि निधाय तां खट्वां स्त्रीपु- 20
रुषसहितां मूर्ध्नि कृत्वा सानन्दं ननर्त । अतोऽहं ब्रवीमि—‘प्रत्यक्षे-
ऽपि कृते दोषे’ इत्यादि ॥ ततोऽहं तेन राज्ञा यथाव्यवहारं संपूज्य
प्रस्थापितः । शुकोऽपि मम पश्चादागच्छन्नास्ते । एतत्सर्वं प-
रिज्ञाय यथाकर्तव्यमनुसंधीयताम् ।’ चक्रवाको विहस्याह—‘देव,
बकेन तावद्देशान्तरमपि गत्वा यथाशक्ति राजकार्यमनुष्ठितम् । किंतु 25
देव, स्वभाव एष मूर्खाणाम् । यतः—

शतं दद्यान्न विवदेदिति विज्ञस्य संमतम् ।

विना हेतुमपि द्वन्द्वमेतन्मूर्खस्य लक्षणम्' ॥ ३१ ॥

राजाह—'किमतीतोपालम्भनेन । प्रस्तुतमनुसंधीयताम् ।' चक्रवाको
ब्रूते—'देव, विजने ब्रवीमि । यतः—

5 वर्णाकारप्रतिध्वानैर्नेत्रवक्रविकारतः ।

अप्यूहन्ति मनो धीरास्तस्माद्रहसि मन्त्रयेत् ॥ ३२ ॥

राजा मन्त्री च तत्र स्थितौ । अन्येऽन्यत्र गताः । चक्रवाको ब्रूते—
'देव, अहमेवं जानामि कस्याप्यस्मन्नियोगिनः प्रेरणया बकेनेद-
मनुष्ठितम् । यतः—

10 वैद्यानामातुरः श्रेयान्व्यसनी यो नियोगिनाम् ।

विदुषां जीवनं मूर्खः सद्गुणो जीवनं सताम्' ॥ ३३ ॥

राजाब्रवीत्—'भवतु । कारणमत्र पश्चान्निरूपणीयम् । संप्रति य-
त्कर्तव्यं तन्निरूप्यताम् ।' चक्रवाको ब्रूते—'देव, 'प्रणिधिस्ताव-
त्प्रहीयताम् । ततस्तदनुष्ठानं बलाबलं च जानीमः । तथा हि—

15 भवेत्स्वपरराष्ट्राणां कार्याकार्यावलोकने ।

चारचक्षुर्महीभर्तुर्यस्य नास्त्यन्ध एव सः ॥ ३४ ॥

स च द्वितीयं विश्वासपात्रं गृहीत्वा यातु । तेनासौ स्वयं तत्राव-
स्थाय द्वितीयं तत्रत्यमन्त्रकार्यं मुनिभृतं निश्चित्य निगद्य प्रस्थापयति ।
तथा चोक्तम्—

20 तीर्थाश्रमसुरस्थाने शास्त्रविज्ञानहेतुना ।

तपस्विग्यञ्जनोपेतैः स्वचरैः सह संवदेत् ॥ ३५ ॥

गूढचारश्च यो जले स्थले चरति । ततोऽसावेव बको नियुज्यताम् ।
एतादृश एव कश्चिद्बको द्वितीयत्वेन प्रयातु । तद्गृहलोकाश्च राजद्वारे
तिष्ठन्तु । किंतु देव, एतदपि सुगुप्तमनुष्ठातव्यम् । यतः—

25 षट्गुणो भिद्यते मन्त्रस्तथा प्राप्तश्च वार्तया ।

इत्यात्मना द्वितीयेन मन्त्रः कार्यो महीभृता ॥ ३६ ॥

पश्य—

मन्त्रभेदेऽपि ये दोषा भवन्ति पृथिवीपतेः ।

न शक्यास्ते समाधातुमिति नीतिविदां मतम् ॥ ३७ ॥

राजा विमृश्योवाच—‘प्राप्तस्तावन्मयोत्तमः प्रणिधिः ।’ मन्त्री
ब्रूते—‘तदा सङ्ग्रामविजयोऽपि प्राप्तः ।’ 5

अत्रान्तरे प्रतीहारः प्रविश्य प्रणम्योवाच—‘देव, जम्बुद्वीपा-
दागतो द्वारि युक्तस्तिष्ठति ।’ राजा चक्रवाकमालोकते । चक्रवा-
कंणोक्तम्—‘तावद्भूत्वावासे तिष्ठतु पश्चादानीय द्रष्टव्यः ।’ प्रती-
हारस्तमावासस्थानं नीत्वा गतः । राजाह—‘विग्रहस्तावत्समुप-
स्थितः ।’ चक्रो ब्रूते—‘देव, प्रागेव विग्रहो न विधिः । यतः । 10

स किंभृत्यः स किंमन्त्री य आदावेव भूपतिम् ।

युद्धोद्योगं स्वभृत्यागं निर्दिशत्यविचारितम् ॥ ३८ ॥

अपरं च ।

विजेतुं प्रयतेतारीन्न युद्धेन कदाचन ।

अनित्यो विजयो यस्मादृश्यते युध्यमानयोः ॥ ३९ ॥

15

अन्यच्च ।

साम्ना दानेन भेदेन समस्तैरथवा पृथक् ।

साधितुं प्रयतेतारीन्न युद्धेन कदाचन ॥ ४० ॥

अपरं च ।

सर्वे एव जनः शूरो ह्यनासादितविग्रहः ।

20

अदृष्टपरसामर्थ्यः सदर्पः को भवेन्न हि ॥ ४१ ॥

किं च ।

न तथोत्थाप्यते ग्रावा प्राणिभिर्दारुणा यथा ।

अल्पोपायान्महासिद्धिरेतन्मन्त्रफलं महत् ॥ ४२ ॥

किंतु विग्रहमुपस्थितं विलोक्य व्यवहियताम् । यतः—

25

यथा कालकृतोद्योगात्कृषिः फलवती भवेत् ।

तद्वन्नीतिरियं देव चिरात्फलति रक्षणात् ॥ ४३ ॥

अपरं च ।

महतो दूरभीरुत्वमासन्ने शूरता गुणः ।

विपत्तौ च महाल्लोके धीरतामनुगच्छति ॥ ४४ ॥

5 अन्यच्च ।

प्रत्यूहः सर्वसिद्धीनामुत्तापः प्रथमः किल ।

अतिशीतलमप्यम्भः किं भिनत्ति न भूभृतः ॥ ४५ ॥

विशेषतश्च महाबलोऽसौ चित्रवर्णो राजा । यतः—

बलिना सह योद्धव्यमिति नास्ति निदर्शनम् ।

10 तद्युद्धं हस्तिना सार्धं नराणां मृत्युमावहेत् ॥ ४६ ॥

अन्यच्च ।

स मूर्खः कालमप्राप्य योऽपकर्तरि वर्तते ।

कलिर्वलवता सार्धं कीटपक्षोद्यमो यथा ॥ ४७ ॥

किंच ।

15 कौर्म संकोचमास्थाय प्रहारमपि मर्षयेत् ।

प्राप्तकाले तु नीतिज्ञ उत्तिष्ठेत्कूरसर्पवत् ॥ ४८ ॥

महत्यल्पेऽप्युपायज्ञः सममेव भवेत्क्षमः ।

समुन्मूलयितुं वृक्षांस्तृणानीव नदीरयः ॥ ४९ ॥

अतस्तद्वृत्तोऽप्याश्वास्य तावद्विरयतां यावद्दुर्गः सज्जीक्रियते । यतः—

20 एकः शतं योधयति प्राकारस्थो धनुर्धरः ।

शतं शतसहस्राणि तस्माद्दुर्गं विशिष्यते ॥ ५० ॥

किं च ।

अदुर्गो विषयः कस्य नारेः परिभवास्पदम् ।

अदुर्गोऽनाश्रयो राजा पोतच्युतमनुष्यवत् ॥ ५१ ॥

25 दुर्गं कुर्यान्महाखातमुच्चप्राकारसंयुतम् ।

सयन्त्रं सजलं शैलसरिन्मरुवनाश्रयम् ॥ ५२ ॥

विस्तीर्णतातिवैषम्यं रसधान्येध्मसंग्रहः ।

प्रवेशश्चापसारश्च सप्तैता दुर्गसंपदः' ॥ ५३ ॥

राजाह—‘दुर्गानुसंधाने को नियुज्यताम् ।’ चक्रो ब्रूते—

‘यो यत्र कुशलः कार्ये तं तत्र विनियोजयेत् ।

कर्मस्वदृष्टकर्मा यः शास्त्रज्ञोऽपि विमुह्यति ॥ ५४ ॥

तदाह्वयतां सारसः ।’ तथानुष्ठिते सत्यागतं सारसमालोक्य राजो-
वाच—‘भोः सारस, त्वं सत्वरं दुर्गमनुसंधेहि ।’ सारसः प्रणम्यो-
वाच—‘देव, दुर्गं तावदिदमेव चिरात्सुनिरूपितमास्ते महत्सरः ।

किंत्वत्र मध्यवर्तिद्वीपे द्रव्यसंग्रहः क्रियताम् । यतः—

धान्यानां संग्रहो राजन्नुत्तमः सर्वसंग्रहात् ।

10

निक्षिप्तं हि मुखे रत्नं न कुर्यात्प्राणधारणम् ॥ ५५ ॥

किं च ।

रूपातः सर्वरसानां हि लवणो रस उत्तमः ।

गृहीतं च विना तेन व्यञ्जनं गोमयायते’ ॥ ५६ ॥

राजाह—‘सत्वरं गत्वा सर्वमनुतिष्ठ ।’ पुनः प्रविश्य प्रतीहारो 15

ब्रूते—‘देव, सिंहलद्वीपादागतो मेघवर्णो नाम वायसः सपरिवारो
द्वारि तिष्ठति । देवपादं द्रष्टुमिच्छति ।’ राजाह—‘काकाः पुनः

सर्वज्ञा बहुदृष्टारश्च । तद्वति संग्राह्य इत्यनुवर्तते ।’ चक्रो ब्रूते—

‘देव, अस्त्येवम् । किंतु काकः स्थलचरः । तेनास्मद्विपक्षे नियुक्तः

कथं संग्राह्यः । तथा चोक्तम्—

20

आत्मपक्षं परित्यज्य परपक्षेषु यो रतः ।

स परैर्हन्यते मूढो नीलवर्णशृगालवत्’ ॥ ५७ ॥

राजोवाच—‘कथमेतत् ।’ मन्त्री कथयति—

कथा ७ ।

अस्त्यरण्ये कश्चिच्छृगालः स्वेच्छया नगरोपान्ते आम्यव्रीली- 25
भाण्डे पतितः । पश्चात्तत उत्थातुमसमर्थः प्रातरात्मानं मृतवत्संदर्श्य

१. हितो०

स्थितः । अथ नीलीभाण्डस्वामिना मृत इति ज्ञात्वा तस्मात्समुत्थाप्य दूरे नीत्वापसारितस्तस्मात्पलायितः । ततोऽसौ वनं गत्वा स्वकीय-
मात्मानं नीलवर्णमवलोक्याचिन्तयत्—‘अहमिदानीमुत्तमवर्णः ।
तदाहं स्वकीयोत्कर्षं किं न साधयामि ।’ इत्यालोच्य शृगालाना-
5 हूय तेनोक्तम्—‘अहं भगवत्या वनदेवतया स्वहस्तेनारण्यराज्ये
सर्वैषधिरसेनाभिषिक्तः । तदद्यारभ्यारण्येऽस्मदाज्ञया व्यवहारः
कार्यः ।’ शृगालाश्च तं विशिष्टवर्णमवलोक्य साष्टाङ्गपातं प्रण-
म्योचुः—‘यथाज्ञापयति देवः ।’ इत्यनेनैव क्रमेण सर्वेष्वरण्य-
वासिष्वाधिपत्यं तस्य बभूव । ततस्तेन स्वज्ञातिभिरावृतेनाधिक्यं
10 साधितम् । ततस्तेन व्याघ्रसिंहादीनुत्तमपरिजनान्प्राप्य सदसि शृ-
गालानवलोक्य लज्जमानेनावज्ञया स्वज्ञातयः सर्वे दूरीकृताः । ततो
विषण्णाञ्छृगालानवलोक्य केनचिद्बृद्धशृगालेनैतत्प्रतिज्ञातम्—
‘मा विषीदत । यदनेनानभिज्ञेन नीतिविदो मर्मज्ञा वयं स्वसमी-
पात्परिभूतास्तद्यथायं नश्यति तथा विधेयम् । यतोऽमी व्याघ्रादयो
15 वर्णमात्रविप्रलब्धाः शृगालमज्ञात्वा राजानमिमं मन्यन्ते । तद्यथायं
परिचितो भवति तथा कुरुत । तत्र चैवमनुष्ठेयम् । यतः सर्वे सं-
ध्यासमये संनिधाने महारावमेकदैव करिष्यथ । ततस्तं शब्दमा-
कर्ण्य जातिस्वभावात्तेनापि शब्दः कर्तव्यः ।’ ततस्तथानुष्ठिते
सति तद्वृत्तम् । यतः—

20 यः स्वभावो हि यस्यास्ति स नित्यं दुरतिक्रमः ।

श्चा यदि क्रियते राजा तत्किं नाश्वास्युपानहम् ॥ ५८ ॥

ततः शब्दादभिज्ञाय स व्याघ्रेण हतः । तथा चोक्तम्—

छिद्रं मर्म च वीर्यं च सर्वं वेत्ति निजो रिपुः ।

दहत्यन्तर्गतश्चैव शुष्कं वृक्षमिवानलः ॥ ५९ ॥

25 अतोऽहं ब्रवीमि—‘आत्मपक्षं परित्यज्य’ इत्यादि । राजाह—

‘यद्येवं तथापि दृश्यतां तावदयं दूरादागतः । तत्संग्रहे विचारः

कार्यः ।' चक्रो ब्रूते—'देव, प्रणिधिः प्रहितो दुर्गश्च सज्जीकृतः ।
अतः शुकोऽप्यानीय प्रस्थाप्यताम् । यतः—

नन्दं जघान चाणक्यस्तीक्ष्णदूतप्रयोगतः ।

तद्दूरान्तरितं दूतं पश्येद्धीरसमन्वितः' ॥ ६० ॥

ततः सभां कृत्वाहृतः शुकः काकश्च । शुकः किञ्चिदुन्नतशिराऽ
दत्तासन उपविश्य ब्रूते—'भो हिरण्यगर्भ, महाराजाधिराजः
श्रीमच्चित्रवर्णस्त्वां समाज्ञापयति । यदि जीवितेन श्रिया वा प्रयोजन-
मस्ति तदा सत्वरमागत्यासच्चरणौ प्रणम । न चेदवस्थातुं स्थानान्तरं
चिन्तय ।' राजा सकोपमाह—'आः, कोऽप्यस्माकं पुरतो नास्ति
य एनं गलहस्तयति ।' उत्थाय मेघवर्णो ब्रूते—'देव, आज्ञा-10
पय । हन्मि दुष्टं शुकम् ।' सर्वज्ञो राजानं काकं च सान्त्वय-
न्ब्रूते—'शृणु तावत्—

नै सा सभा यत्र न सन्ति वृद्धा

वृद्धा न ते ये न वदन्ति धर्मम् ।

धर्मः स नो यत्र न सत्यमस्ति

15

सत्यं न तद्यच्छलमभ्युपैति ॥ ६१ ॥

यतो धर्मश्चैषः ।

दूतो म्लेच्छोऽप्यवध्यः स्याद्राजा दूतमुखो यतः ।

उद्यतेष्वपि शस्त्रेषु दूतो वदति नान्यथा ॥ ६२ ॥

किं च ।

20

स्वापकर्षं परोत्कर्षं दूतौक्तैर्मन्यते तु कः ।

सदैवावध्यभावेन दूतः सर्वं हि जल्पति' ॥ ६३ ॥

ततो राजा काकश्च स्वां प्रकृतिमापन्नौ । शुकोऽप्युत्थाय चलितः ।
पश्चाच्चक्रवाकेणानीय प्रबोध्य कनकालंकारादिकं दत्त्वा संप्रेषितो
ययौ । शुकोऽपि विन्ध्याचलराजानं प्रणतवान् । राजोवाच—25
'शुक, का धार्ता । कीदृशोऽसौ देशः ।' शुको ब्रूते—'देव,

संक्षेपादियं वार्ता । संप्रति युद्धोद्योगः क्रियताम् । देशश्चासौ
कर्पूरद्वीपः स्वर्गैकदेशो राजा च द्वितीयः स्वर्गपतिः । कथं वर्णयितुं
शक्यते ।' ततः सर्वाञ्जिष्टानाहूय राजा मन्त्रयितुमुपविष्टः । आह
च—'संप्रति कर्तव्यविग्रहे यथाकर्तव्यमुपदेशं ब्रूत । विग्रहः

५ पुनरवश्यं कर्तव्यः । तथा चोक्तम्—

असंतुष्टा द्विजा नष्टाः संतुष्टाश्च महीभुजः ।

सलज्जा गणिका नष्टा निर्लज्जाश्च कुलस्त्रियः' ॥ ६४ ॥

दूरदर्शी नाम गृध्रो ब्रूते—'देव, व्यसनितया विग्रहो न विधिः । यतः—

मित्रामात्यसुहृद्वर्गा यदा स्युर्दृढभक्तयः ।

१० शत्रूणां विपरीताश्च कर्तव्यो विग्रहस्तदा ॥ ६५ ॥

अन्यच्च ।

भूमिर्मित्रं हिरण्यं च विग्रहस्य फलं त्रयम् ।

यदैतन्निश्चितं भावि कर्तव्यो विग्रहस्तदा' ॥ ६६ ॥

राजाह—'मद्वलं तावदवलोकयतु मन्त्री । तदैतेषामुपयोगो ज्ञाय-
१५ ताम् । एवमाहूयतां मौहूर्तिकः । निर्णय च शुभलग्नं ददातु । मन्त्री-
ब्रूते—तथापि सहसा यात्राकरणमनुचितम् । यतः—

विशन्ति सहसा मूढा येऽविचार्य द्विपद्वलम् ।

खड्गधारापरिष्वङ्गं लभन्ते ते सुनिश्चितम्' ॥ ६७ ॥

राजाह—'मन्त्रिन्, ममोत्साहभङ्गं सर्वथा मा कृथाः । विजिगी-
२० पुर्यथा परभूमिमाक्रामति तथा कथय ।' गृध्रो ब्रूते—'तत्कथ-
यामि । किंतु तदनुष्ठितमेव फलप्रदम् । तथा चोक्तम्—

किं मन्त्रेणाननुष्ठानाच्छास्त्रवित्पृथिवीपतेः ।

न द्यौषधपरिज्ञानाद्व्याधेः शान्तिः कचिद्भवेत् ॥ ६८ ॥

राजादेशश्चानतिक्रमणीयः । यथाश्रुतं तन्निवेदयामि । शृणु—

२५ नद्यद्विवनदुर्गेषु यत्र यत्र भयं नृप ।

तत्र तत्र च सेनानीर्यायाद्बृहीकृतैर्वलैः ॥ ६९ ॥

बलाध्यक्षः पुरो यायात्प्रवीरपुरुषान्वितः ।
 मध्ये कलत्रं स्वामी च कोशः फल्गु च यङ्गलम् ॥ ७० ॥
 पार्श्वयोरुभयोरश्वा अश्वानां पार्श्वतो रथाः ।
 रथानां पार्श्वयोर्नागा नागानां च पदातयः ॥ ७१ ॥
 पश्चात्सेनापतिर्यायात्खिन्नानाश्वासयञ्छनैः । 5
 मन्त्रिभिः सुभटैर्युक्तः प्रतिगृह्य बलं नृपः ॥ ७२ ॥
 समेयाद्विषमं नागैर्जलाढ्यं समहीधरम् ।
 सममश्वैर्जलं नौभिः सर्वत्रैव पदातिभिः ॥ ७३ ॥
 हस्तिनां गमनं प्रोक्तं प्रशस्तं जलदागमे ।
 तदन्यत्र तुरंगाणां पत्तीनां सर्वदैव हि ॥ ७४ ॥ 10
 शैलेषु दुर्गमार्गेषु विधेयं नृपरक्षणम् ।
 स्वयोधै रक्षितस्यापि शयनं योगनिद्रया ॥ ७५ ॥
 नाशयैत्कर्षयेच्छत्रन्दुर्गकण्टकमर्दनैः ।
 परदेशप्रवेशे च कुर्यादाटविकान्पुरः ॥ ७६ ॥
 यत्र राजा तत्र कोशो विना कोशान्न राजता । 15
 स्वभृत्येभ्यस्ततो दद्यात्को हि दातुर्न युध्यते ॥ ७७ ॥

यतः—

न नरस्य नरो दासो दासस्त्वर्थस्य भूपते ।
 गौरवं लाघवं वापि धनाधननिबन्धनम् ॥ ७८ ॥
 अमेदेन च युध्येत रक्षेच्चैव परस्परम् । 20
 फल्गु सैन्यं च यत्किञ्चिन्मध्ये व्यूहस्य कारयेत् ॥ ७९ ॥
 पदातींश्च महीपालः पुरोऽनीकस्य योजयेत् ।
 उपरुध्यारिमासीत राष्ट्रं चास्योपपीडयेत् ॥ ८० ॥
 स्यन्दनाश्वैः समे युध्येदनूपे नौद्विपैस्तथा ।
 वृक्षगुल्मावृते चापैरसिचर्मायुधैः स्थले ॥ ८१ ॥ 25
 दूषयेच्चास्य सततं यवसान्नोदकेन्धनम् ।

भिन्धाच्चैव तडागानि प्राकारान्परिखांस्तथा ॥ ८२ ॥

बलेषु प्रमुखो हस्ती न तथान्यो महीपतेः ।

निजैरवयवैरेव मातङ्गोऽष्टायुधः स्मृतः ॥ ८३ ॥

बलमश्वश्च सैन्यानां प्राकारो जङ्गमो यतः ।

5 तस्मादश्वाधिको राजा विजयी स्थलविग्रहे ॥ ८४ ॥

तथा चोक्तम्—

युध्यमाना हयारूढा देवानामपि दुर्जयाः ।

अपि दूरस्थितास्तेषां वैरिणो हस्तवर्तिनः ॥ ८५ ॥

प्रथमं युद्धकारित्वं समस्तबलपालनम् ।

10 दिङ्मार्गाणां विशोधित्वं पत्तिकर्म प्रचक्षते ॥ ८६ ॥

स्वभावशूरमस्त्रज्ञमविरक्तं जितश्रमम् ।

प्रसिद्धक्षत्रियप्रायं बलं श्रेष्ठतमं विदुः ॥ ८७ ॥

यथा प्रभुक्रुतान्मानाद्युध्यन्ते भुवि मानवाः ।

न तथा बहुभिर्दत्तैर्द्रविणैरपि भूपते ॥ ८८ ॥

15 वरमल्पबलं सारं न कुर्यान्मुण्डमण्डलीम् ।

कुर्यादसारभङ्गो हि सारभङ्गमपि स्फुटम् ॥ ८९ ॥

अप्रसादोऽनधिष्ठानं देयांशहरणं च यत् ।

कालयापोऽप्रतीकारस्तद्वैराग्यस्य कारणम् ॥ ९० ॥

आपीडयन्बलं शत्रोर्जिगीपुरतिशोषयेत् ।

20 सुखसाध्यं द्विषां सैन्यं दीर्घयानप्रपीडितम् ॥ ९१ ॥

दायादादपरो मन्त्रो नास्ति भेदकरो द्विषाम् ।

तस्मादुत्थापयेद्यन्नादायादं तस्य विद्विषः ॥ ९२ ॥

संधाय युवराजेन यदि वा मुख्यमन्त्रिणा ।

अन्तःप्रकोपनं कार्यमभियोक्तुः स्थिरात्मनः ॥ ९३ ॥

25 क्रूरं मित्रं रणे चापि भङ्गं दत्त्वा विघातयेत् ।

अथवा गोग्रहाकृष्या तलक्ष्याश्रितबन्धनात् ॥ ९४ ॥

स्वराज्यं वासयेद्राजा परदेशावगाहनात् ।

अथवा दानमानाभ्यां वासितं धनदं हि तत्' ॥ ९५ ॥

राजा—‘आः, किं बहुनोदितेन ।

आत्मोदयः परग्लानिर्द्वयं नीतिरितीयती ।

तदूरीकृत्य कृतिभिर्वाचस्पत्यं प्रतायते' ॥ ९६ ॥

5

मन्त्रिणा विहस्योच्यते—‘सर्वमेतद्विशेषतश्चोच्यते । किंतु ।

अन्यदुच्छृङ्खलं सत्त्वमन्यच्छास्त्रनियन्त्रितम् ।

सामानाधिकरण्यं हि तेजस्तिमिरयोः कुतः' ॥ ९७ ॥

तत उत्थाय राजा मौहूर्तिकावेदितलग्ने प्रस्थितः ।

अथ प्रहितप्रणिधिर्हिरण्यगर्भमागत्योवाच—‘देव, समागत-10
प्रायो राजा चित्रवर्णः । संप्रति मलयपर्वताधित्यकायां समावासि-
तकटकोऽनुवर्तते । दुर्गशोधनं प्रतिक्षणमनुसंधातव्यं यतोऽसौ गृध्रो
महामन्त्री । किंच केनचित्सह तस्य विश्वासकथाप्रसङ्गेनैव तदि-
ङ्गितमवगतं मया यदनेन कोऽप्यस्मद्गुर्गे प्रागेव नियुक्तः ।’ चक्रो
ब्रूते—‘देव, काक एवासौ संभवति ।’ राजाह—‘न कदाचिदे-15
तत् । यद्येवं तदा कथं तेन शुकस्याभिभवोद्योगः कृतः । अपरं
च । शुकस्यागमनात्तस्य विग्रहोत्साहः । स चिरादत्रास्ते ।’ मन्त्री
ब्रूते—‘तथाप्यागन्तुः शङ्कनीयः ।’ राजाह—‘आगन्तुका हि
कदाचिदुपकारका दृश्यन्ते । शृणु—

परोऽपि हितवान्वन्धुर्वन्धुरप्यहितः परः ।

20

अहितो देहजो व्याधिर्हितमारण्यमौषधम् ॥ ९८ ॥

अपरं च ।

आसीद्वीरवरो नाम शूद्रकस्य महीभृतः ।

सेवकः खलपकालेन स ददौ सुतमात्मनः' ॥ ९९ ॥

चक्रः पृच्छति—‘कथमेतत् ।’ राजा कथयति—

25

कथा ८ ।

अहं पुरा शूद्रकस्य राज्ञः क्रीडासरसि कर्पूरकेलिनाम्नो राजहं-
 सस्य पुत्र्या कर्पूरमञ्जर्या सहानुरागवानभवम् । तत्र वीरवरो नाम
 महाराजपुत्रः कुतश्चिद्देशादागत्य राजद्वारमुपगम्य प्रतीहारमुवाच—
 5 'अहं तावद्वेतनार्थी राजपुत्रः । राजदर्शनं कारय ।' ततस्तोनासौ
 राजदर्शनं कारितो ब्रूते—'देव, यदि मया सेवकेन प्रयोजनम-
 स्ति तदास्मद्वर्तनं क्रियताम् ।' शूद्रक उवाच—'किं ते वर्तन-
 म् ।' वीरवरो ब्रूते—'प्रत्यहं सुवर्णपञ्चशतानि देहि ।' राजा-
 ह—'का ते सामग्री ।' वीरवरो ब्रूते—'द्वौ बाहू तृतीयश्च
 10 खङ्गः ।' राजाह—'नैतच्छक्यम् ।' तच्छ्रुत्वा वीरवरश्चलितः ।
 अथ मन्त्रिभिरुक्तम्—'देव, दिनचतुष्टयस्य वर्तनं दत्त्वा ज्ञाय-
 तामस्य स्वरूपं किमुपयुक्तोऽयमेतावद्वर्तनं गृह्णात्यनुपयुक्तो वेति ।'
 ततो मन्त्रिवचनादाहूय वीरवराय ताम्बूलं दत्त्वा पञ्चशतानि सुव-
 र्णानि दत्तानि । तद्विनियोगश्च राज्ञा सुनिभृतं निरूपितः । तदर्धं
 15 वीरवरेण देवेभ्यो ब्राह्मणेभ्यो दत्तम् । स्थितस्यार्धं दुःखितेभ्यः ।
 तदवशिष्टं भोज्यव्ययविलासव्ययेन । एतत्सर्वं नित्यकृत्यं कृत्वा
 राजद्वारमहर्निशं खङ्गपाणिः सेवते । यदा च राजा स्वयं समादि-
 शति तदा खगृहमपि याति ॥

अथैकदा कृष्णचतुर्दश्यां रात्रौ राजा सकरुणं क्रन्दनध्वनिं शु-
 20 श्राव । शूद्रक उवाच—'कः कोऽत्र द्वारि ।' तेनोक्तम्—
 'देव, अहं वीरवरः ।' राजोवाच—'क्रन्दनानुसरणं क्रियताम् ।'
 वीरवरः 'यथाज्ञापयति देवः' इत्युक्त्वा चलितः । राज्ञा च चि-
 न्तितम्—'नैतदुचितम् । अयमेकाकी राजपुत्रो मया सूचीभेद्ये
 तमसि प्रेरितः । तदनु गत्वा किमेतदिति निरूपयामि ।' ततो
 25 राजापि खङ्गमादाय तदनुसरणक्रमेण नगराद्बहिर्निर्जगाम । गत्वा च
 वीरवरेण सा रुदती रूपयौवनसंपन्ना सर्वालंकारभूषिता काचित्स्त्री

दृष्टा । पृष्टा च—‘का त्वम् । किमर्थं रोदिषि ।’ स्त्रियोक्तम्—
‘अहमेतस्य शूद्रकस्य राजलक्ष्मीः । चिरादेतस्य भुजच्छायायां
महता सुखेन विश्रान्ता । इदानीमन्यत्र गमिष्यामि ।’ वीरवरो
ब्रूते—‘यत्रापायः संभवति तत्रोपायोऽप्यस्ति । तत्कथं स्यात्पु-
नरिहावलम्बनं भवत्याः ।’ लक्ष्मीरुवाच—‘यदि त्वमात्मनः पुत्रं 5
शक्तिधरं द्वात्रिंशल्लक्षणोपेतं भगवत्याः सर्वमङ्गलाया उपहारीकरोषि
तदाहं पुनरत्र सुचिरं निवसामि’ इत्युक्त्वा दृश्याभवत् ।

ततो वीरवरेण स्वगृहं गत्वा निद्रायमाणा स्वधूः प्रबोधिता
पुत्रश्च । तौ निद्रां परित्यज्योत्थायोपविष्टौ । वीरवरस्तत्सर्वं
लक्ष्मीवचनमुक्तवान् । तच्छ्रुत्वा सानन्दः शक्तिधरो ब्रूते—‘धन्यो- 10
ऽहमेवंभूतः स्वामिराज्यरक्षार्थं यन्ममोपयोगः श्लाघ्यः । तत्को-
ऽधुना विलम्बस्य हेतुः । एवंविधे कर्मणि देहस्य विनियोगः
श्लाघ्यः । यतः—

धनानि जीवितं चैव परार्थे प्राज्ञ उत्सृजेत् ।

तन्निमित्तो वरं त्यागो विनाशे नियते सति’ ॥ १०० ॥ 15

शक्तिधरमातोवाच—‘यद्येतन्न कर्तव्यं तत्केनाप्यन्येन कर्मणा
मुख्यस्य महावर्तनस्य निष्क्रयो भविष्यति ।’ इत्यालोच्य सर्वे सर्वमङ्ग-
लायाः स्थानं गताः । तत्र सर्वमङ्गलां संपूज्य वीरवरो ब्रूते—‘देवि,
प्रसीद । विजयतां विजयतां शूद्रको महाराजः । गृह्यतामुपहारः ।’
इत्युक्त्वा पुत्रस्य शिरश्चिच्छेद । ततो वीरवरश्चिन्तयामास—‘गृ- 20
हीतराजवर्तनस्य निस्तारः कृतः । अधुना निष्पुत्रस्य जीवनेनालम् ।’
इत्यालोच्यात्मनः शिरश्छेदः कृतः । ततः स्त्रियापि स्वामिपुत्रशो-
कार्तया तदनुष्ठितम् । तत्सर्वं दृष्ट्वा राजा साश्चर्यं चिन्तयामास—

‘जीवन्ति च म्रियन्ते च मद्विधाः क्षुद्रजन्तवः ।

अनेन सदृशो लोके न भूतो न भविष्यति ॥ १०१ ॥ 25

तदेतेन परित्यक्तेन मम राज्येनाप्यप्रयोजनम् ।’ ततः शूद्रकेणापि

स्वशिरश्छेतुं खड्गः समुत्थापितः । अथ भगवत्या सर्वमङ्गलया राजा
हस्ते धृत उक्तश्च—‘पुत्र, प्रसन्नास्मि ते । एतावता साहसेनालम् ।
जीवनान्तेऽपि तव राज्यभङ्गो नास्ति ।’ राजा च साष्टाङ्गपातं
प्रणम्योवाच—‘देवि, किं मे राज्येन । जीवितेन वा किं प्रयोज-
नम् । यद्यहमनुकम्पनीयस्तदा ममायुःशेषेणायं सदारपुत्रो वीरवरो
जीवतु । अन्यथाहं यथाप्राप्तं गतिं गच्छामि ।’ भगवत्युवाच—
‘पुत्र, अनेन ते सत्त्वोत्कर्षेण भृत्यवात्सल्येन च तव तुष्टास्मि ।
गच्छ । विजयी भव । अयमपि सपरिवारो राजपुत्रो जीवतु ।’ इत्यु-
क्त्वा देव्यदृश्याभवत् । ततो वीरवरः सपुत्रदारो गृहं गतः ।
10 राजापि तैरलक्षितः सत्वरमन्तःपुरं प्रविष्टः ।

अथ प्रभाते वीरवरो द्वारस्थः पुनर्भूपालेन पृष्टः सन्नाह—
‘देव, सा रुदती मामवलोक्यादृश्याभवत् । न काप्यान्यवार्ता
विद्यते ।’ तद्वचनमाकर्ण्य राजाचिन्तयत्—‘कथमयं श्लाघ्यो
महासत्त्वः । यतः—

15 प्रियं ब्रूयादकृपणः शूरः स्यादविकत्थनः ।

दाता नापात्रवर्षी च प्रगल्भः स्यादनिष्टुरः ॥ १०२ ॥

एतन्महापुरुषलक्षणमेतस्मिन्सर्वमस्ति ।’ ततः स राजा प्रातः शिष्ट-
सभां कृत्वा सर्ववृत्तान्तं प्रस्तुत्य प्रसादात्तस्मै कर्णाटराज्यं ददौ ।
तत्किमागन्तुको जातिमात्राहुष्टः । तत्राप्युत्तमाधममध्यमाः सन्ति ।

20 चक्रवाको ब्रूते—

‘योऽकार्यं कार्यवच्छास्ति स किमन्त्री नृपेच्छया ।

वरं स्वामिमनोदुःखं तन्नाशो न त्वकार्यतः ॥ १०३ ॥

वैद्यो गुरुश्च मन्त्री च यस्य राज्ञः प्रियः सदा ।

शरीरधर्मकोशेभ्यः क्षिप्रं स परिहीयते ॥ १०४ ॥

25 शृणु देव ।

पुण्याल्लभं यदेकेन तन्ममापि भविष्यति ।

हत्वा भिक्षुं महालोभान्निध्यर्थी नापितो हतः' ॥ १०५ ॥

राजा पृच्छति—'कथमेतत् ।' मन्त्री कथयति—

कथा ९ ।

अस्त्ययोध्यायां चूडामणिर्नाम क्षत्रियः । तेन धनार्थिना महता
क्लेशेन भगवांश्चन्द्रार्धचूडामणिश्चिरमाराधितः । ततः क्षीणपापोऽसौ 5
स्वप्ने दर्शनं दत्त्वा भगवदादेशाद्यक्षेत्रेणादिष्टः—'यत्त्वमद्य प्रातः
क्षौरं कृत्वा लगुडं हस्ते कृत्वा गृहे निभृतं स्थास्यसि । ततोऽस्मिन्ने-
वाङ्गणे समागतं भिक्षुं पश्यसि तं निर्दयं लगुडप्रहारेण हनिष्यसि ।
ततः सुवर्णकलशो भविष्यति । तेन त्वया यावज्जीवं सुखिना भवि-
तव्यम् ।' ततस्तथानुष्ठिते तद्वृत्तम् । तत्र क्षौरकरणायानीतेन ना- 10
पितेनालोक्य चिन्तितम्—'अये, निधिप्राप्तेरयमुपायः । अहमप्ये-
वं किं न करोमि' । ततःप्रभृति नापितः प्रत्यहं तथाविधो लगु-
डहस्तः सुनिभृतं भिक्षोरागमनं प्रतीक्षते । एकदा तेन प्राप्तो भि-
क्षुर्लगुडेन व्यापादितः । तस्मादपराधात्सोऽपि नापितो राजपुरुषै-
र्व्यापादितः । अतोऽहं ब्रवीमि—'पुण्यालब्धं यदेकेन' इत्यादि ॥ 15
राजाह—

‘पुरावृत्तकथोद्गारैः कथं निर्णयते परः ।

स्यान्निष्कारणवन्धुर्वा किं वा विश्वासघातकः ॥ १०६ ॥

यातु । प्रस्तुतमनुसंधीयताम् । मलयाधित्यकायां चेच्चित्रवर्णस्तदधु-
ना किं विधेयम् ।' मन्त्री वदति—'देव, आगतप्रणिधिमुखान्म- 20
या श्रुतं तन्महामन्त्रिणो गृध्रस्योपदेशे यच्चित्रवर्णेनानादरः कृतः ।
ततोऽसौ मूढो जेतुं शक्यः । तथा चोक्तम्—

लुब्धः क्रूरोऽलसोऽसत्यः प्रमादी भीरुरस्थिरः ।

मूढो योधावमन्ता च सुखच्छेद्यो रिपुः स्मृतः ॥ १०७ ॥

ततोऽसौ यावदस्सद्गुर्गद्वाररोधं न करोति तावन्नयद्रिवनवर्त्मसु तद्ग- 25
लानि हन्तुं सारसादयः सेनापतयो नियुज्यन्ताम् । तथा चोक्तम्—

दीर्घवर्त्मपरिश्रान्तं नद्यद्रिवनसंकुलम् ।

घोराग्निभयसंत्रस्तं क्षुत्पिपासार्दितं तथा ॥ १०८ ॥

प्रमत्तं भोजनव्यग्रं व्याधिदुर्भिक्षपीडितम् ।

असंस्थितमभूयिष्ठं वृष्टिवातसमाकुलम् ॥ १०९ ॥

5 पङ्कपांशुजलाच्छन्नं सुव्यस्तं दस्युविद्रुतम् ।

एवंभूतं महीपालः परसैन्यं विघातयेत् ॥ ११० ॥

अन्यच्च ।

अवस्कन्दभयाद्राजा प्रजागरकृतश्रमम् ।

दिवासुप्तं समाहन्यान्निद्राव्याकुलसैनिकम् ॥ १११ ॥

10 अतस्तस्य प्रमादिनो बलं गत्वा यथावकाशं दिवानिशं घ्नन्त्वस्मत्से-
नापतयः ।' तथानुष्ठिते चित्रवर्णस्य सैनिकाः सेनापतयश्च बहवो
निहताः । ततश्चित्रवर्णो विषण्णः स्वमन्त्रिणं दूरदर्शिनमाह—'तात,
किमित्यस्सदुपेक्षा क्रियते । किं काप्यविनयो ममास्ति । तथा चोक्तम्—

न राज्यं प्राप्तमित्येव वर्तितव्यमसांप्रतम् ।

15 श्रियं ह्यविनयो हन्ति जरा रूपमिवोत्तमम् ॥ ११२ ॥

अपि च ।

दक्षः श्रियमधिगच्छति पथ्याशी कल्यतां सुखमरोगी ।

उद्युक्तो विद्यान्तं धर्मार्थयशांसि च विनीतः' ॥ ११३ ॥

गृध्रोऽवदत्—'देव, शृणु ।

20 अविद्वानपि भूपालो विद्यावृद्धोपसेवया ।

परां श्रियमवाप्नोति जलासन्नतरुर्यथा ॥ ११४ ॥

अन्यच्च ।

पानं स्त्री मृगया द्यूतमर्थदूषणमेव च ।

वाग्दण्डयोश्च पारुष्यं व्यसनानि महीभुजाम् ॥ ११५ ॥

25 किं च ।

न साहसैकान्तरसानुवर्तिना

न चाप्युपायोपहतान्तरात्मना ।

विभूतयः शक्यमवासुमूर्जिता

नये च शौर्ये च वसन्ति संपदः ॥ ११६ ॥

त्वया स्वबलोत्साहमवलोक्य साहसैकवासिना मयोपन्यस्तेष्वपि मन्त्रेष्व-
नवधानं वाक्पारुष्यं च कृतम् । अतो दुर्नीतेः फलमिदमनुभूयते । ५
नथा चोक्तम्—

दुर्मन्त्रिणं कमुपयान्ति न नीतिदोषाः

संतापयन्ति कमपथ्यभुजं न रोगाः ।

कं श्रीर्न दर्पयति कं न निहन्ति मृत्युः

कं स्त्रीकृता न विषयाः परितापयन्ति ॥ ११७ ॥ 10

अपरं च ।

मुदं विपादः शरदं हिमागम-

स्तमो विवस्वान्सुकृतं कृतघ्नता ।

प्रियोपपत्तिः शुचमापदं नयः

श्रियः समृद्धा अपि हन्ति दुर्नयः' ॥ ११८ ॥ 15

ततो मयाप्यालोचितम्—‘प्रज्ञाहीनोऽयं राजा । नो चेत्कथं नीतिशास्त्र-
कथाकौमुदीं वागुल्काभिस्तिमिरयति । यतः ।

यस्य नास्ति स्वयं प्रज्ञा शास्त्रं तस्य करोति किम् ।

लोचनाभ्यां विहीनस्य दर्पणः किं करिष्यति' ॥ ११९ ॥

इत्यालोच्य तूष्णीं स्थितः । अथ राजा बद्धाञ्जलिराह—‘तात, 20
अस्त्ययं ममापराधः । इदानीं यथावशिष्टबलसहितः प्रत्यावृत्य
विन्ध्याचलं गच्छामि तथोपदिश ।’ गृध्रः स्वगतं चिन्तयति—
‘क्रियतामत्र प्रतीकारः । यतः—

देवतासु गुरौ गोषु राजसु ब्राह्मणेषु च ।

नियन्तव्यः सदा कोपो बालवृद्धातुरेषु च' ॥ १२० ॥ 25

मन्त्री प्रहस्य ब्रूते—‘देव, मा भैषीः । समाश्रसिहि । शृणु देव,
१० हितो०

मन्त्रिणां मित्रसंधाने भिषजां सांनिपातिके ।

कर्मणि व्यज्यते प्रज्ञा सुस्थे को वा न पण्डितः ॥ १२१ ॥

अपरं च ।

आरभन्तेऽल्पमेवाज्ञाः कामं व्यग्रा भवन्ति च ।

5 महारम्भाः कृतधियस्तिष्ठन्ति च निराकुलाः ॥ १२२ ॥

तदत्र भवत्प्रतापादेव दुर्गं भङ्क्त्वा कीर्तिप्रतापसहितं त्वामचिरेण कालेन विन्ध्याचलं नेष्यामि ।' राजाह—'कथमधुना स्वल्पबलेन तत्संपद्यते ।' गृध्रो वदति—'देव, सर्वं भविष्यति । यतो विजिगीषोरदीर्घसूत्रता विजयसिद्धेरवश्यंभावि लक्षणम् । तत्सहसैव दुर्गाव-

10 रोधः क्रियताम् ।'

प्रहितप्रणिधिना वकेनागत्य हिरण्यगर्भस्य तत्कथितम्—'देव, स्वल्पबल एवायं राजा चित्रवर्णो गृध्रस्य मन्त्रोपस्तम्भेन दुर्गावरोधं करिष्यति ।' राजाह—'सर्वज्ञ, किमधुना विधेयम्' । चक्रो ब्रूते 'स्वबले सारासारविचारः क्रियताम् ।' तज्ज्ञात्वा सुवर्णवस्त्रादिकं यथार्हं

15 प्रसादप्रदानं क्रियताम् । यतः—

यः काकिनीमप्यपथप्रपन्नां

समुद्धरेन्नृपकसहस्रतुल्याम् ।

कालेषु कोटिष्वपि मुक्तहस्त-

स्तं राजसिंहं न जहाति लक्ष्मीः ॥ १२३ ॥

20 अन्यच्च ।

ऋतौ विवाहे व्यसने रिपुक्षये

यशस्करे कर्मणि मित्रसंग्रहे ।

प्रियासु नारीष्वधनेषु बान्धवे-

प्वतिव्ययो नास्ति नराधिपाष्टसु ॥ १२४ ॥

25 यतः—

मूर्खः स्वल्पव्ययत्रासात्सर्वनाशं करोति हि ।

कः सुधीः संत्यजेद्भाण्डं शुल्कस्यैवातिसाध्वसात् ॥ १२५ ॥
 राजाह—‘कथमिह समयेऽतिव्ययो युज्यते ।’ उक्तं च—‘आप-
 दर्थे धनं रक्षेत्’ इति । मन्त्री ब्रूते—‘श्रीमतः कथमापदः ।’
 राजाह—‘कदाचिच्चलते लक्ष्मीः ।’ मन्त्री ब्रूते—‘संचितार्थो
 विनश्यति’ । तद्देव, कार्पण्यं विमुच्य दानमानाभ्यां स्वमटाः पुर-
 म्क्रियन्ताम् । तथा चोक्तम्—

परस्परज्ञाः संहृष्टास्त्यक्तं प्राणान्मुनिश्चिताः ।

कुलीनाः पूजिताः सम्यग्विजयन्ते द्विषद्वलम् ॥ १२६ ॥

अपरं च ।

सुमटाः शीलसंपन्नाः संहताः कृतनिश्चयाः ।

10

अपि पञ्चशतं शूरा निघ्नन्ति रिपुवाहिनीम् ॥ १२७ ॥

किं च ।

शिष्टैरप्यविशेषज्ञ उग्रश्च कृतनाशकः ।

त्यज्यते किं पुनर्नान्यैर्यश्चाप्यात्मभरिर्नरः ॥ १२८ ॥

यतः ।

15

सत्यं शौर्यं दया त्यागो नृपस्यैते महागुणाः ।

एभिर्मुक्तो महीपालः प्राप्नोति खलु वाच्यताम् ॥ १२९ ॥

ईदृशि प्रस्तावेऽमात्यास्तावदेव पुरस्कृतव्याः । तथा चोक्तम्—

यो येन प्रतिबद्धः स्यात्सह तेनोदर्या व्ययी ।

स विश्वस्तो नियोक्तव्यः प्राणेषु च धनेषु च ॥ १३० ॥ 20

यतः ।

धूर्तः स्त्री वा शिशुर्यस्य मन्त्रिणः स्युर्महीपतेः ।

अनीतिपवनक्षिप्तः कार्याब्धौ स निमज्जति ॥ १३१ ॥

शृणु देव,

हर्षक्रोधौ समौ यस्य शास्त्रार्थे प्रत्ययस्तथा ।

25

नित्यं भृत्यानुपेक्षा च तस्य स्याद्धनदा धरा ॥ १३२ ॥

येषां राज्ञा सह स्यातामुच्चयापचयौ ध्रुवम् ।

अमात्या इति तान्राजा नावमन्येत्कदाचन ॥ १३३ ॥

यतः

महीभुजो मदान्धस्य संकीर्णस्येव दन्तिनः ।

5 स्वलतो हि करालम्बः सुहृत्सचिवचेष्टितम् ॥ १३४ ॥

अथागत्य प्रणम्य मेघवर्णो ब्रूते—‘देव, दृष्टिप्रसादं कुरु । इदानीं विपक्षो दुर्गद्वारि वर्तते । तद्देवपादादेशाद्बहिर्निःसृत्य स्वविक्रमं दर्शयामि । तेन देवपादानामानृत्यमुपगच्छामि ।’ चक्रो ब्रूते—‘मैवम् । यदि बहिर्निःसृत्य योद्धव्यं तदा दुर्गाश्रयणमेव निष्प्रयोजनम् ।

10 अपरं च ।

विषमो हि यथा नक्रः सलिलान्निर्गतोऽवशः ।

वनाद्विनिर्गतः शूरः सिंहोऽपि स्याच्छृगालवत् ॥ १३५ ॥

देव, स्वयं गत्वा दृश्यतां युद्धम् । यतः ।

पुरस्कृत्य बलं राजा योधयेदवलोकयन् ।

15 स्वामिनाधिष्ठितः श्वापि किं न सिंहायते ध्रुवम् ॥ १३६ ॥

अथ ते सर्वे दुर्गद्वारं गत्वा महाहवं कृतवन्तः । अपरेद्युश्चित्रवर्णो राजा गृध्रमुवाच—‘तात, स्वप्रतिज्ञातममुना निर्वाहय ।’ गृध्रो ब्रूते—‘देव, शृणु तावत् ।

अकालसहमत्यल्पं मूर्खव्यसनिनायकम् ।

20 अगुप्तं भीरुयोधं च दुर्गव्यसनमुच्यते ॥ १३७ ॥

तत्तावदत्र नास्ति

उपजापश्चिरारोधोऽवस्कन्दस्तीव्रपौरुषम् ।

दुर्गस्य लङ्घनोपायाश्चत्वारः कथिता इमे ॥ १३८ ॥

अत्र यथाशक्ति क्रियते यतः । (कर्णे कथयति ।) एवमेव ।’

25 ततोऽनुदित एव भास्करे चतुर्ष्वपि दुर्गद्वारेषु वृत्ते युद्धे दुर्गाभ्यन्त-
रगृहेष्वेकदा काकैरग्निर्निक्षिप्तः । ततः ‘गृहीतं गृहीतं दुर्गम्’ इति

कोलाहलं श्रुत्वा सर्वतः प्रदीप्ताग्निमवलोक्य राजहंससैनिका दुर्गवासि-
नश्च सत्वरं हृदं प्रविष्टाः । यतः ।

सुमन्त्रितं सुविक्रान्तं सुयुद्धं सुपलायितम् ।

कार्यकाले यथाशक्ति कुर्यान्न तु विचारयेत् ॥ १३९ ॥

राजहंसः स्वभावान्मन्दगतिः सारसद्वितीयश्च चित्रवर्णस्य सेनाप- 5
तिना कुक्कुटेनागत्य वेष्टितः । हिरण्यगर्भः सारसमाह—‘सारस
सेनापते, ममानुरोधादात्मानं कथं व्यापादयिष्यसि । त्वमधुना गन्तुं
शक्तः । तत्कृत्वा जलं प्रविश्यात्मानं परिरक्ष । अस्तपुत्रं चूडाम-
णिनामानं सर्वज्ञसंमत्या राजानं करिष्यसि ।’ सारसो ब्रूते—‘देव,
न वक्तव्यमेवं दुःसहं वचः । यावच्चन्द्रार्कौ दिवि तिष्ठतस्तावद्विजयतां 10
देवः । अहं देव, दुर्गाधिकारी । मन्मांसासृग्विलिप्तेन द्वारवर्त्मना प्रवि-
शतु शत्रुः । अपरं च ।

दार्ताक्ष्मी गुणग्राही स्वामी दुःखेन लभ्यते ।’

राजाह—‘सत्यमेवैतत् । किंतु ।

शुचिर्दक्षोऽनुरक्तश्च जाने भृत्योऽपि दुर्लभः’ ॥ १४० ॥ 15

सारसो ब्रूते—‘शृणु देव,

यदि समरमपास्य नास्ति मृत्यो-

र्भयमिति युक्तमितोऽन्यतः प्रयातुम् ।

अथ मरणमवश्यमेव जन्तोः

किमिति मुधा मलिनं यशः क्रियेत ॥ १४१ ॥ 20

अन्यच्च ।

भवेऽस्मिन्पवनोद्भ्रान्तवीचिविभ्रमभङ्गुरे ।

जायते पुण्ययोगेन परार्थे जीवितव्ययः ॥ १४२ ॥

स्वाम्यमात्यश्च राष्ट्रं च दुर्गं कोशो बलं सुहृत् ।

राज्याङ्गानि प्रकृतयः पौराणां श्रेणयोऽपि च ॥ १४३ ॥ 25

देव, त्वं च स्वामी सर्वथा रक्षणीयः । यतः—

प्रकृतिः स्वामिनं त्यक्त्वा समृद्धापि न जीवति ।

अपि धन्वन्तरिवैद्यः किं करोति गतायुषि ॥ १४४ ॥

अपरं च

नरेशे जीवलोकोऽयं निमीलति निमीलति ।

5 उदेत्युदीयमाने च स्वाविव सरोरुहम् ॥ १४५ ॥

अथ कुक्कुटेनागत्य राजहंसस्य शरीरे खरतरनखाघातः कृतः । तदा सत्वरमुपसृत्य सारसेन स्वदेहान्तरितो राजा जले क्षिप्तः । अथ कुक्कुटैर्नखप्रहारजर्जरीकृतेन सारसेन कुक्कुटसेना बहुशो हताः । पश्चात्सारसोऽपि चञ्चुप्रहारेण विभिद्य व्यापादितः । अथ चित्रवर्णो 10 दुर्गं प्रविश्य दुर्गावस्थितं द्रव्यं ग्राहयित्वा बन्दिभिर्जयशब्दैरसनन्दितः स्वस्कन्धावारं जगाम ॥

अथ राजपुत्रैरुक्तम्—‘तस्मिन् राजबले स पुण्यवान्सारस एव येन स्वदेहत्यागेन स्वामी रक्षितः । उक्तं चैतत्—

जनयन्ति सुतान्गावः सर्वा एव गवाकृतीन् ।

15 विषाणोल्लिखितस्कन्धं काचिदेव गवां पतिम् ॥ १४६ ॥

विष्णुशर्मोवाच—‘स तावद्विद्याधरीपरिजनः स्वर्गमुखमनुभवतु महा- सत्त्वः । तथा चोक्तम्—

आहवेषु च ये शूराः स्वाम्यर्थे त्यक्तजीविताः ।

भर्तृभक्ताः कृतज्ञाश्च ते नराः स्वर्गगामिनः ॥ १४७ ॥

20 यत्र तत्र हतः शूरः शत्रुभिः परिवेष्टितः ।

अक्षयौलभते लोकान्यदि क्लेब्यं न गच्छति ॥ १४८ ॥

विग्रहः श्रुतो भवद्भिः’ राजपुत्रैरुक्तम्, ‘श्रुत्वा सुखिनो भूता वयम् ।’ विष्णुशर्माऽब्रवीत्, अपरमप्येवमस्तु ।

विग्रहः करितुरङ्गपत्तिभि-

25 नो कदापि भवतां महीभुजाम् ।

नीतिमन्त्रपवनैः समाहताः

संश्रयन्तु गिरिगह्वरं द्विषः’ ॥ १४९ ॥

इति हितोपदेशे विग्रहो नाम तृतीयः कथासंग्रहः समाप्तः ।

संधिः ।

पुनः कथारम्भकाले राजपुत्रैरुक्तम्—‘आर्य, विग्रहः श्रुतोऽ-
स्माभिः । संधिरधुनाभिधीयताम् ।’ विष्णुशर्मणोक्तम्—‘श्रूयताम् ।
संधिमपि कथयामि यस्यायमाद्यः श्लोकः—

वृत्ते महति सङ्ग्रामे राज्ञोर्निहतसेनयोः ।

5

स्थेयाभ्यां गृध्रचक्राभ्यां वाचा संधिः कृतः क्षणात् ॥ १ ॥

राजपुत्रा ऊचुः—‘कथमेतत् ।’ विष्णुशर्मा कथयति—

ततस्तेन राजहंसेनोक्तम्—‘केनास्मद्गुणं निक्षिप्तोऽग्निः । किं
पारक्वयेण किंवास्मद्गुर्गवासिना केनापि विपक्षप्रयुक्तेन ।’ चक्रो
ब्रूते—‘देव, भवतो निष्कारणबन्धुरसौ मेघवर्णः सपरिवारो न
दृश्यते । तन्मन्ये तस्यैव विचेष्टितमिदम् ।’ राजा क्षणं विचिन्त्या-
ह—‘अस्ति’ तावदेव मम दुर्दैवमेतत् । तथा चोक्तम्—

अपराधः स दैवस्य न पुनर्मन्त्रिणामयम् ।

कार्यं सुचरितं कापि दैवयोगाद्विनश्यति ॥ २ ॥

मन्त्री ब्रूते—‘उक्तमेवैतत् ।

15

विषमां हि दशां प्राप्य दैवं गर्हयते नरः ।

आत्मनः कर्मदोषांश्च नैव जानात्यपण्डितः ॥ ३ ॥

अपरं च ।

सुहृदां हितकामानां यो वाक्यं नाभिनन्दति ।

स कूर्म इव दुर्बुद्धिः काष्ठाद्भ्रष्टो विनश्यति ॥ ४ ॥

20

अन्यच्च ।

रक्षितव्यं सदा वाक्यं वाक्याद्भवति नाशनम् ।

हंसाभ्यां नीयमानस्य कूर्मस्य पतनं यथा ॥ ५ ॥

राजाह—‘कथमेतत् ।’ मन्त्री कथयति—

कथा १ ।

अस्ति मगधदेशे फुल्लोत्पलाभिधानं सरः । तत्र चिरं संकटवि-
कटनामानौ हंसौ निवसतः । तयोर्मित्रं कम्बुग्रीवनामा कूर्मश्च प्रति-
वसति । अथैकदा धीवरैरागत्य तत्रोक्तम्—‘यदत्राम्माभिरद्योषि-
5 त्वा प्रातर्मत्स्यकूर्मादयो व्यापादयितव्याः ।’ तदाकर्ण्य कूर्मो हंसा-
वाह—‘सुहृदौ, श्रुतोऽयं धीवरालापः । अधुना किं मया कर्त-
व्यम् ।’ हंसावाहतुः—‘ज्ञायताम् । पुनस्तुवत्प्रातर्थदुचितं तत्कर्त-
व्यम् ।’ कूर्मो ब्रूते—‘मैवम् । यतो दृष्टव्यतिकरोऽहमत्र । तथा
चोक्तम्—

10 अनागतविधाता च प्रत्युत्पन्नमतिस्तथा ।

द्वावेतौ सुखमेधेते यद्भविष्यो विनश्यति ॥ ६ ॥

तावाहतुः—‘कथमेतत् ।’ कूर्मः कथयति—

कथा २ ।

पुरास्मिन्नेव सरस्येवंविधेषु धीवरेषूपस्थितेषु मत्स्यत्रयेणालोचि-
15 तम् । तत्रानागतविधाता नामैको मत्स्यः । तेनालोचितम्—‘अहं
तावज्जलाशयान्तरं गच्छामि’ इत्युक्त्वा हृदान्तरं गतः । अपरेण
प्रत्युत्पन्नमतिनाम्ना मत्स्येनाभिहितम्—‘भविष्यदर्थे प्रमाणाभावात्कुत्र
मया गन्तव्यम् । तदुत्पन्ने यथाकार्यं तदनुष्ठेयम् । तथा चोक्तम्—
उत्पन्नामापदं यस्तु समाधत्ते स बुद्धिमान् ।

20 वणिजो भार्यया जारः प्रत्यक्षे निहृतो यथा’ ॥ ७ ॥

यद्भविष्यः पृच्छति—‘कथमेतत् ।’ प्रत्युत्पन्नमतिः कथयति—

कथा ३ ।

पुरा विक्रमपुरे समुद्रदत्तो नाम वणिगस्ति । तस्य रत्नप्रभा नाम
गृहिणी स्वसेवकेन सह सदा रमते । अथैकदा सा रत्नप्रभा तस्य
25 सेवकस्य मुखे चुम्बनं ददती समुद्रदत्तेनावलोकिता । ततः सा ब-
न्धकी मत्वरं भर्तुः समीपं गत्वाह—‘नाथ, एतस्य सेवकस्य म-

हती निर्वृतिः । यतोऽयं चौरिकां कृत्वा कर्पूरं खादतीति मयास्य
मुखमाधाय ज्ञातम् । तथा चोक्तम्—‘आहारो द्विगुणः स्त्रीणाम्’
इत्यादि ।’ तच्छ्रुत्वा सेवकेन प्रकुप्योक्तम्—‘नाथ, यस्य
स्वामिनो गृह एतादृशी भार्या तत्र सेवकेन कथं स्यात्तद्व्यं यत्र प्रति-
क्षणं गृहिणी सेवकस्य मुखं जिघ्रति ।’ ततोऽसावुत्थाय चलितः ।
साधुना यत्नात्प्रबोध्य धृतः । अतोऽहं ब्रवीमि—‘उत्पन्नामापदम्’
इत्यादि ॥ ततो यद्विप्रेणोक्तम्—

‘यदभावि न तद्भावि भावि चेन्न तदन्यथा ।

इति चिन्ताविषमोऽयमगदः किं न पीयते’ ॥ ८ ॥

ततः प्रातर्जालेन बद्धः प्रत्युत्पन्नमतिर्मृतवदात्मानं संदर्श्य स्थितः । 10
ततो जालादपसारितो यथाशक्त्युत्प्लुत्य गभीरं नीरं प्रविष्टः । यद्व-
विष्यश्च धीवरैः प्राप्तो व्यापादितः । अतोऽहं ब्रवीमि—‘अना-
गतविधाता’ इत्यादि । तद्यथाहमन्यहदं प्राप्नोमि तथा क्रियताम् ।’
हंसावाहतुः—‘जलाशयान्तरे प्राप्ते तव कुशलम् । स्थले गच्छतस्ते
को विधिः ।’ कूर्म आह—‘यथाहं भवद्भ्यां सहाकाशवर्त्मना यामि 15
तथा विधीयताम् ।’ हंसौ ब्रूतः—‘कथमुपायः संभवति । कच्छपो
वदति—‘युवाभ्यां चञ्चुधृतं काष्ठखण्डमेकं मया मुखेनावलम्ब्य
गन्तव्यम् । युवयोः पक्षवलेन मयापि सुखेन गन्तव्यम् ।’ हंसौ
ब्रूतः—‘संभवत्येष उपायः । किंतु ।

उपायं चिन्तयन्प्राज्ञो ह्यपायमपि चिन्तयेत् ।

20

पश्यतो बकमूर्खस्य नकुलैर्भक्षिताः प्रजाः’ ॥ ९ ॥

कूर्मः पृच्छति—‘कथमेतत् ।’ तौ कथयतः—

कथा ४ ।

अस्त्युत्तरापथे गृध्रकूटनाम्नि पर्वते महान्पिप्पलवृक्षः । तत्रानेके
बका निवसन्ति । तस्य वृक्षस्याधस्ताद्विवरे सर्पो बालापत्यानि स्वा- 25
दति । अथ शोकार्तानां बकानां विलापं श्रुत्वा केनचिद्वकेनाभि-

- हितम्—‘एवं कुरुत । यूयं मत्स्यानुपादाय नकुलविवरादारभ्य सर्पविवरं यावत्पङ्क्तिरूपेण विकिरत । ततस्तदाहारलुब्धैर्नकुलैरागत्य सर्पो द्रष्टव्यः स्वभावद्वेषाभ्यापादयितव्यश्च ।’ तथानुष्ठिते तद्वृत्तम् । ततस्तत्र वृक्षे नकुलैर्बकशावकरावः श्रुतः । पश्चात्तैर्वृक्षमाला-
 १० रुह्य बकशावकाः खादिताः । अथ आवां ब्रूवः—‘उपायं चिन्तयन्’ इत्यादि ॥ आवाभ्यां नीयमानं त्वामवलोक्य लोकैः किञ्चिद्वक्तव्यमेव । तदाकर्ण्य यदि त्वमुत्तरं दास्यसि तदा त्वन्मरणम् । तत्सर्वथात्रैव स्वीयताम् ।’ कूर्मो वदति—‘किमहमप्राज्ञः । नाहमुत्तरं दास्यामि किमपि न वक्तव्यम् ।’ तथानुष्ठिते तथाविधं कूर्म-
 १० नालोक्य सर्वे गोरक्षकाः पश्चाद्भावन्ति वदन्ति च । कश्चिद्वदति—‘यद्ययं कूर्मः पतति तदात्रैव पक्त्वा खादितव्यः ।’ कश्चिद्वदति—‘अत्रैव दग्ध्वा खादितव्योऽयम् ।’ कश्चिद्वदति—‘गृहं नीत्वा भक्षणीयः’ इति । तद्वचनं श्रुत्वा स कूर्मः कोपाविष्टो विस्मृतपूर्व-
 १० संस्कारः प्राह—‘युष्माभिर्मम भक्षितव्यम् ।’ इति वदन्नेव पतितस्तै-
 १० र्व्यापादितश्च । अतोऽहं ब्रवीमि—‘सुहृदां हितकामानाम्’ इत्यादि ॥ अथ प्रणिधिर्वकस्तत्रागत्योवाच—‘देव, प्रागेव मया निगदितम् । दुर्गशोधनं हि प्रतिक्षणं कर्तव्यमिति । तच्च युष्माभिर्न कृतं तदनवधानस्य फलमनुभूतम् । दुर्गदाहो मेघवर्णेन वायसेन गृध्रप्रयुक्तेन कृतः ।’ राजा निःश्वस्याह—

२० प्रणयादुपकाराद्वा यो विश्वसिति शत्रुषु ।

स सुप्त इव वृक्षाग्रात्पतितः प्रतिबुध्यते ॥ १० ॥

प्रणिधिरुवाच—‘इतो दुर्गदाहं विधाय यदा गतो मेघवर्णस्तदा चित्रवर्णेन प्रसादितेनोक्तम्—‘अयं मेघवर्णोऽत्र कर्पूरद्वीपराज्येऽभिषिच्यताम् । तथा चोक्तम्—

२५ कृतकृत्यस्य भृत्यस्य कृतं नैव प्रणाशयेत् ।

फलेन मनसा वाचा दृष्ट्या चैनं प्रहर्षयेत् ॥ ११ ॥

चक्रवाको ब्रूते—‘ततस्ततः ।’ प्रणिधिरुवाच—ततः प्रधानम-
न्निणा गृध्रेणाभिहितम्—‘देव, नेदमुचितम् । प्रसादान्तरं किमपि
क्रियताम् । यतः ।

अविचारयतो युक्तिकथनं तुपग्वण्डनम् ।

नीचेपूपकृतं राजन्वालुकास्त्रिव मुद्रितम् ॥ १२ ॥

5

महतामाम्पदे नीचः कदापि न कर्तव्यः । तथा चोक्तम्—

नीचः श्लाघ्यपदं प्राप्य स्वामिनं हन्तुमिच्छति ।

मूषिको व्याघ्रतां प्राप्य मुनिं हन्तुं गतो यथा’ ॥ १३ ॥

चित्रवर्णः पृच्छति—‘कथमेतत् ।’ मन्त्री कथयति—

कथा ५ ।

10

अग्नि गौतमस्य महर्षेस्तपोवने महातपा नाम मुनिः । तत्र तेन
मुनिना काकेन नीयमानो मूषिकशावको दृष्टः । ततः स्वभावदया-
त्मना तेन मुनिना नीवारकणैः संवर्धितः । ततो विडालस्तं मूषिकं
खादितुमुपधावति । तमवलोक्य मूषिकस्तस्य मुनेः क्रोडे प्रविवेश ।
ततो मुनिनोक्तम्—‘मूषिक, त्वं मार्जारो भव ।’ ततः स विडालः 15
कुङ्कुरं दृष्ट्वा पलायते । ततो मुनिनोक्तम्—‘कुङ्कुराद्विभेषि । त्वमेव
कुङ्कुरो भव ।’ स च कुङ्कुरो व्याघ्राद्विभेति । ततस्तेन मुनिना
कुङ्कुरो व्याघ्रः कृतः । अथ तं व्याघ्रं मुनिर्मूषिकोऽयमिति पश्यति ।
अथ तं मुनिं दृष्ट्वा व्याघ्रं सर्वे वदन्ति—‘अनेन मुनिना मूषिको
व्याघ्रतां नीतः ।’ एतच्छ्रुत्वा स व्याघ्रोऽचिन्तयत्—‘याव- 20
दनेन मुनिना स्थायते तावदिदं मे स्वरूपाख्यानमकीर्तिकरं
न पलायिष्यते’ इत्यालोच्य मूषिकस्तं मुनिं हन्तुं गतः । ततो
मुनिना तज्ज्ञात्वा ‘पुनर्मूषिको भव’ इत्युक्त्वा मूषिक एव कृतः ।
अतोऽहं ब्रवीमि—‘नीचः श्लाघ्यपदम्’ इत्यादि ॥ अपरं च ।
सुकरमिदमिति न मन्तव्यम् । शृणु—

25

भक्षयित्वा बहून्मत्स्यानुत्तमाधममध्यमान् ।

अतिलोभाढकः पश्चान्मृतः कर्कटकग्रहात् ॥ १४ ॥

चित्रवर्णः पृच्छति—‘कथमेतत् ।’ मन्त्री कथयति—

कथा ६ ।

५ अस्ति मालवदेशे पद्मगर्भनामधेयं सरः । तत्रैको वृद्धो बकः
सामर्थ्यहीन उद्विग्नमिवात्मानं दर्शयित्वा स्थितः । स च केनचित्कु-
लीरेण दृष्टः पृष्ठश्च—‘किमिति भवानत्राहारव्यागेन तिष्ठति ।’
बकेनोक्तम्—‘मत्स्या मम जीवनहेतवः । ते कैवर्तेरागत्य व्यापा-
दयितव्या इति वार्ता नगरोपान्ते मया श्रुता । अतो वर्तनाभावा-
१० देवास्सन्मरणमुपस्थितमिति ज्ञात्वाहारेऽप्यनादरः कृतः ।’ ततो
मत्स्यैरालोचितम्—‘इह समये तावदुपकारक एवायं लक्ष्यते ।
तदयमेव यथाकर्तव्यं पृच्छयताम् । तथा चोक्तम् —

उपकर्त्रारिणा संधिर्न मित्रेणापकारिणा ।

उपकारापकारौ हि लक्ष्यं लक्षणमेतयोः’ ॥ १५ ॥

१५ मत्स्या ऊचुः—‘भो बक, कोऽत्र रक्षणोपायः ।’ बको ब्रूते—
‘अत्र रक्षणोपायो जलाशयान्तगश्रयणम् । तत्राहमेकैकशो
युष्मान्नयामि ।’ मत्स्या आहुः—‘एवमस्तु ।’ ततोऽसौ बकस्ता-
न्मत्स्यानेकैकशो नीत्वा खादति । अनन्तरं कुलीरस्तमुवाच—‘भो
बक, मामपि तत्र नय ।’ ततो बकोऽप्यपूर्वकुलीरमांसार्थी सादरं तं
२० नीत्वा स्थले धृतवान् । कुलीरोऽपि मत्स्यकण्टकाकीर्णं तत्स्थलमा-
लोक्याचिन्तयत्—‘हा, हतोऽस्मि मन्दभाग्यः । भवतु । इदानीं
समयोचितं व्यवहरिष्यामि’ इत्यालोच्य कुलीरस्तस्य ग्रीवां चि-
च्छेद । स बकः पञ्चत्वं गतः । अतोऽहं ब्रवीमि—‘भक्षयित्वा
बहून्मत्स्यान्’ इत्यादि ॥ ततश्चित्रवर्णोऽवदत्—‘शृणु तावन्म-
२५ त्रिन्, मयैतदालोचितमस्ति । अत्रावस्थितेन मेघवर्णेन राज्ञा
यावन्ति वस्तूनि कर्पूरद्वीपस्योत्तमानि तावन्त्यस्माकमुपनेतव्यानि ।

तेनास्माभिर्महासुगेन विन्ध्याचले स्थातव्यम् ।' दूरदर्शी विह-
स्याह—'देव,

अनागतवतीं चिन्तां कृत्वा यस्तु प्रहृष्यति ।

स तिरस्कारमाप्नोति भग्नभाण्डो द्विजो यथा' ॥ १६ ॥

राजाह—'कथमेतम् ।' मन्त्री कथयति—

कथा ७ ।

अस्ति देवीकोट्टनाम्नि नगरे देवशर्मा नाम ब्राह्मणः । तेन महा-
विपुवसंक्रान्त्यां सक्तुपूर्णशराव एकः प्राप्तः । तमादायासौ कुम्भ-
कारस्य भाण्डपूर्णमण्डपैकदेशे रात्रेणाकुलितः सुप्तः । ततः सक्तु-
क्षार्थं हस्ते दण्डमेकमादायाचिन्तयत्—'यद्यहं सक्तुशरावं वि- 10
क्रीय दश कपर्दैकान्प्राप्स्यामि तदात्रैव तैः कपर्दैकैर्घटशरावादिक-
मुपक्रीयानेकधा वृद्धैस्तद्धनैः पुनः पुनः पूगवस्त्रादिकमुपक्रीय वि-
क्रीय लक्षसंख्यानि धनानि कृत्वा विवाहचतुष्टयं करिष्यामि ।
अनन्तरं तामु सपत्नीषु रूपयौवनवती या तस्यामधिकानुरागं करि-
ष्यामि । सपत्न्यो यदा द्वन्द्वं करिष्यन्ति तदा कोपाकुलोऽहं तां 15
लगुडेन ताडयिष्यामि' इत्यभिधाय लगुडः क्षिप्तः । तेन सक्तुश-
रावश्चूर्णितो भाण्डानि च बहूनि भग्नानि । ततस्तेन शब्देनागतेन
कुम्भकारेण तथाविधानि भाण्डान्यवलोक्य ब्राह्मणस्तिरस्कृतो मण्ड-
पाद्बहिष्कृतश्च । अतोऽहं ब्रवीमि—'अनागतवतीं चिन्ताम्'
इत्यादि ॥ ततो राजा रहसि गृध्रमुवाच—'तात, यथा कर्तव्यं 20
तथोपदिश ।' गृध्रो ब्रूते—

‘मदोद्धतस्य नृपतेः संकीर्णस्येव दन्तिनः ।

गच्छन्त्युन्मार्गयातस्य नेतारः खलु वाच्यताम् ॥ १७ ॥

शृणु देव, किमस्माभिर्वलदर्पाहुर्गं भग्नम् । न । किंतु तव प्रतापाधि-
ष्ठितेनोपायेन ।' राजाह—'भवतामुपायेन ।' गृध्रो ब्रूते—'यद्य- 25
सद्वचनं क्रियते तदा स्वदेशे गम्यताम् । अन्यथा वर्षाकाले

प्राप्ते पुनर्विग्रहे सत्यस्माकं परभूमिष्ठानां स्वदेशगमनमपि दुर्लभं
भविष्यति । सुखशोभार्थं संधाय गम्यताम् । दुर्गं भग्नं कीर्तिश्च
लब्धैव । मम संमतं तावदेतत् । यतः—

यो हि धर्मं पुरस्कृत्य हित्वा भर्तुः प्रियाप्रिये ।

5 अप्रियाण्याह तथ्यानि तेन राजा सहायवान् ॥ १८ ॥

अन्यच्च ।

सुहृद्वलं तथा राज्यमात्मानं कीर्तिमेव च ।

युधि संदेहदोलास्थं को हि कुर्यादबालिशः ॥ १९ ॥

अपरं च

10 संधिमिच्छेत्समेनापि संदिग्धो विजयो युधि ।

सुन्दोपसुन्दावन्योन्यं नष्टौ तुल्यबलौ न किम् ॥ २० ॥

राजोवाच—‘कथमेतत् ।’ मन्त्री कथयति—

कथा ८ ।

पुरा दैत्यौ महोदारौ सुन्दोपसुन्दनामानौ महता क्लेशेन त्रैलोक्य-
15 कामनया चिराच्चन्द्रशेखरमाराधितवन्तौ । ततस्तयोर्भगवान्परितुष्टः
‘वरं वरयतम्’ इत्युवाच । अनन्तरं तयोः समधिष्ठितया सर-
स्वत्या तावन्यद्वक्तुकामावन्यदभिहितवन्तौ । यद्यावयोर्भगवान्परि-
तुष्टस्तदा स्वप्रियां पार्वतीं परमेश्वरे ददातु । अथ भगवता क्रुद्धेन
वरदानस्यावश्यकतया विचारमूढयोः पार्वती प्रदत्ता । ततस्तस्या
20 रूपलावण्यलुब्धाभ्यां जगद्धातिभ्यां मनसोत्सुकाभ्यां पापतिमिराभ्यां
ममेत्यन्योन्यकलहाभ्यां प्रमाणपुरुषः कश्चित्पृच्छयतामिति मतौ
कृतायां स एव भट्टारको वृद्धद्विजरूपः समागत्य तत्रोपस्थितः ।
अनन्तरम् ‘आवाभ्यामियं स्ववललुब्धा, कस्येयमावयोर्भवति’ इति
ब्राह्मणमपृच्छताम् । ब्राह्मणो ब्रूते—

25 ‘वर्णश्रेष्ठो द्विजः पूज्यः क्षत्रियो बलवानपि ।

धनधान्याधिको वैश्यः शूद्रस्तु द्विजसेवया ॥” २१ ॥

तद्युवां क्षत्रधर्मानुगौ । युद्ध एव युवयोर्नियमः ।' इत्यभिहिते सति
'साधूक्तमनेन' इति कृत्वान्योन्यतुल्यवीर्यौ समकालमन्योन्यघातेन
विनाशमुपगतौ । अतोऽहं ब्रवीमि— 'संधिमिच्छेत्समेनापि' इत्यादि ॥
राजाह— 'प्रागेव किं नोक्तं भवद्भिः ।' मन्त्री ब्रूते— 'मद्वचनं
किमवसानपर्यन्तं श्रुतं भवद्भिः । तदापि मम संमत्या नायं विग्रहा- 5
रम्भः । साधुगुणयुक्तोऽयं हिरण्यगर्भो न विग्राह्यः । तथा चोक्तम्—

सत्यार्यो धार्मिकोऽनार्यो भ्रातृसंघातवान्वली ।

अनेकयुद्धविजयी संधेयाः सप्त कीर्तिताः ॥ २२ ॥

सत्योऽनुपालयेत्सत्यं संधितो नैति विक्रियाम् ।

प्राणबाधेऽपि सुव्यक्तमार्यो नायात्यनार्यताम् ॥ २३ ॥ 10

धार्मिकस्याभियुक्तस्य सर्व एव हि युज्यते ।

प्रजानुरागाद्धर्माच्च दुःखोच्छेद्यो हि धार्मिकः ॥ २४ ॥

संधि-कार्योऽप्यनार्येण विनाशे समुपस्थिते ।

विना तस्याश्रयेणार्यो न कुर्यात्कालयापनम् ॥ २५ ॥

संहतत्वाद्यथा वैष्णुर्निबिडैः कण्टकैर्वृतः ।

15

न शक्यते समुच्छेतुं भ्रातृसंघातवांस्तथा ॥ २६ ॥

बलिना सह योद्धव्यमिति नास्ति निदर्शनम् ।

प्रतिवातं नहि धनः कदाचिदुपसर्पति ॥ २७ ॥

जमदग्नेः सुतस्येव सर्वः सर्वत्र सर्वदा ।

अनेकयुद्धजयिनः प्रतापादेव भुज्यते ॥ २८ ॥

20

अनेकयुद्धविजयी संधानं यस्य गच्छति ।

तत्प्रतापेन तस्याशु वशमायान्ति शत्रवः ॥ २९ ॥

तत्र तावद्बहुभिर्गुणैरुपेतः संधेयोऽयं राजा ।' चक्रवाकोऽवदत्—

'प्रणिधे, सर्वत्रावत्रज । सर्वमवगतम् । गत्वा पुनरागमिष्यसि । राजा

चक्रवाकं पृष्ठवान्— 'मन्त्रिन्, असंधेयाः कति ताञ्छ्रोतुमिच्छामि । 25

'मन्त्री ब्रूते— 'देव, कथयामि । शृणु—

संप्रति भूतजयदर्पान्न मन्तव्यम् । देव, तदेवं क्रियताम् । सिंहलद्वी-
पस्य महाबलो नाम सारसो राजासन्मित्रं जम्बुद्वीपं कोपं जनयतु ।
यतः ।

सुगुप्तिमाधाय सुसंहतेन

5

बलेन वीरो विचरन्नरातिम् ।

सन्तापयेद्येन समं सुतप्त-

स्तप्तेन संधानमुपैति तप्तः" ॥ ५१ ॥

राज्ञा 'एवमस्तु' इति निगद्य विचित्रनामा वक्रः सुगुप्तलेखं दत्त्वा
सिंहलद्वीपं प्रहितः ।

- 10 अथ प्रणिधिरागत्योवाच—'देव, श्रूयतां तत्रत्यप्रस्तावः ।
एवं तत्र गृध्रेणोक्तम्—'देव, यन्मेघवर्णस्तत्र चिरमुषितः स वेत्ति
किं संधेयगुणयुक्तो हिरण्यगर्भो न वा' इति । ततोऽमौ राज्ञा समा-
हूय पृष्टः—'वायस, कीदृशोऽसौ हिरण्यगर्भः । चक्रवाको मन्त्री
वा कीदृशः ।' वायस उवाच—'देव हिरण्यगर्भो राजा युधिष्ठिर-
15 समो महाशयः चक्रवाकसमो मन्त्री न काप्यवलोक्यते ।' रा-
जाह—'यद्येवं तदा कथमसौ त्वया वञ्चितः ।' विहस्य मेघवर्णः
प्राह—'देव,

विश्वासप्रतिपन्नानां वञ्चने का विदग्धता ।

अङ्गमारुह्य सुप्तं हि हत्वा किं नाम पौरुषम् ॥ ५२ ॥

- 20 शृणु देव, तेन मन्त्रिणाहं प्रथमदर्शन एव ज्ञातः । किंतु महाश-
योऽसौ राजा । तेन मया विप्रलब्धः । तथा चोक्तम्—

आत्मौपम्येन यो वेत्ति दुर्जनं सत्यवादिनम् ।

स तथा वञ्च्यते धूर्तैर्ब्राह्मणश्छागतो यथा' ॥ ५३ ॥

राजोवाच—'कथमेतत् ।' मेघवर्णः कथयति—

कथा ९ ।

- 25 अस्ति गौतमस्यारण्ये प्रस्तुतयज्ञः कश्चिद्ब्राह्मणः । स च यज्ञार्थं
ग्रामान्तराच्छागमुपक्रीय स्कन्धे कृत्वा गच्छन्धूर्तत्रयेणावलोकितः ।

ततस्तो धूर्ता यद्येप च्छागः केनाप्युपायेन लभ्यते तदा मतिप्रकर्षो भवतीति समाश्लेच्य वृक्षत्रयतले क्रोशान्तरेण तस्य ब्राह्मणस्या-
गमनं प्रतीक्ष्य पथि स्थिताः । तत्रैकेन धूर्तेन गच्छन्स ब्राह्मणो-
ऽभिहितः—‘भो ब्राह्मण, किमिति कुकुरः स्कन्धेनोद्यते ।’ वि-
प्रेणोक्तम्—‘नायं श्वा, किंतु यज्ञच्छागः ।’ अथानन्तरस्थितेना-
न्येन धूर्तेन तथैवोक्तम् । तदाकर्ण्य ब्राह्मणश्छागं भूमौ निधाय
मुहुर्निरीक्ष्य पुनः स्कन्धे कृत्वा दोलायमानमतिश्चलितः । यतः ।

मतिर्दोलायते सत्यं सतामपि खलोक्तिभिः ।

तार्भिर्विश्वासितश्चासौ म्रियते चित्रकर्णवत् ॥ ५४ ॥

राजाह—‘कथमेतत् ।’ स कथयति—

10

कथा १० ।

अस्ति कुम्भचिद्वनोद्देशे मदोत्कटो नाम सिंहः । तस्य मेवका-
स्त्रयः काको व्याघ्रो जम्बुकश्च । अथ तैर्भ्रमद्भिः कश्चिदुष्टो दृष्टः पृ-
ष्ठश्च—‘कुतो भवानागतः सार्थाद्भ्रष्टः ।’ स चात्मवृत्तान्तमकथयत् ।
ततस्तैर्नीत्वा सिंहेऽसौ समर्पितः । तेनाभयवाचं दत्वा चित्रकर्ण 18
इति नाम कृत्वा स्थापितः । अथ कदाचिन्मिहस्य शरीरवैकल्याद्भू-
रिवृष्टिकारणाच्चाहारमलभमानास्ते व्यग्रा बभूवुः । ततस्तैर्गलोचि-
तम्—‘चित्रकर्णमेव यथा स्वामी व्यापादयति तथानुष्ठीयताम् ।
किमनेन कण्टकभुजा ।’ व्याघ्र उवाच—‘स्वामिनाभयवाचं दत्वा-
नुगृहीतस्तत्कथमेवं संभवति ।’ काको ब्रूते—‘इह समये परिक्षीणः 20
स्वामी पापमपि करिष्यति । यतः ।

त्यजेत्क्षुधार्ता महिला स्वपुत्रं

खादेत्क्षुधार्ता भुजगी स्वमण्डम् ।

बुभुक्षितः किं न करोति पापं

क्षीणा नरा निष्करुणा भवन्ति ॥ ५५ ॥

25

अन्यच्च ।

मत्तः प्रमत्तश्चोन्मत्तः श्रान्तः क्रुद्धो बुभुक्षितः ।

लुब्धो भीरुस्त्वेरायुक्तः कामुकश्च न धर्मवित्' ॥ ५६ ॥

इति संचिन्त्य सर्वे सिंहान्तिकं जग्मुः । सिंहेनोक्तम्—‘आहारार्थं किंचित्प्राप्तम् ।’ तैरुक्तम्—‘यत्नादपि न प्राप्तं किंचित् ।’ सिंहेनोक्तम्—‘कोऽधुना जीवनोपायः ।’ काको वदति—‘देव, स्वाधीनाहारपरित्यागात्सर्वनाशोऽयमुपस्थितः’ । सिंहेनोक्तम्—‘अत्राहारः कः स्वाधीनः । काकः कर्णे कथयति—‘चित्रकर्णः’ इति । सिंहो भूमिं स्पृष्ट्वा कर्णो स्पृशति । अभयवाचं दत्त्वा धृतोऽयमस्माभिः । तत्कथमेवं संभवति । तथा च—

10

न भूप्रदानं न सुवर्णदानं

न गोप्रदानं न तथान्नदानम् ।

यथा वदन्तीह महाप्रदानं

सर्वेषु दानेष्वभयप्रदानम् ॥ ५७ ॥

अन्यच्च ।

15

सर्वकामसमृद्धस्य अश्वमेधस्य यःफलम् ।

तत्फलं लभते सम्यग्रक्षिते शरणागते' ॥ ५८ ॥

काको ब्रूते—‘नासौ स्वामिना व्यापादयितव्यः । किंत्वस्माभिरेव तथा कर्तव्यं यथासौ स्वदेहदानमङ्गीकरोति ।’ सिंहस्तच्छ्रुत्वा तूष्णीं स्थितः । ततोऽसौ लब्धावकाशः कूटं कृत्वा सर्वानादाय सिंहा-
20 न्तिकं गतः । अथ काकेनोक्तम्—‘देव, यत्नादप्याहारो न प्राप्तः । अनेकोपवासस्त्रिन्नः स्वामी । तदिदानीं मदीयमांसमुपभुज्यताम् । यतः ।

स्वामिमूला भवन्त्येव सर्वाः प्रकृतयः खलु ।

समूलेष्वपि वृक्षेषु प्रयत्नः सफलो नृणाम्' ॥ ५९ ॥

25 सिंहेनोक्तम्—‘वरं प्राणपरित्यागः । न पुनरीदृशि कर्मणि प्रवृत्तिः ।’ जम्बुकेनापि तथोक्तम् । ततः सिंहेनोक्तम्—‘मैवम् ।’ अथ

व्याघ्रेणोक्तम्—‘मद्देहेन जीवतु स्वामी ।’ सिंहोक्तम्—‘न क-
दाचिदेवमुचितम् ।’ अथ चित्रकर्णोऽपि जातविश्वासस्तथैवात्मदान-
माह । ततस्तद्वचनात्तेन व्याघ्रेणासौ कुक्षिं विदार्य व्यापादितः
सर्वैर्भक्षितः । अतोऽहं ब्रवीमि—‘मतिर्दोलायते सत्यम्’ इत्यादि ॥
ततस्तृतीयधूर्तवचनं श्रुत्वा स्वमतिभ्रमं निश्चित्य छागं त्यक्त्वा
ब्राह्मणः स्नात्वा गृहं ययौ । स छागस्तैर्धूर्तैर्नान्वा भक्षितः । अतो-
ऽहं ब्रवीमि—‘आत्मोपम्येन यो वेत्ति’ इत्यादि ॥ राजाह—
‘मेघवर्ण, कथं शत्रुमध्ये त्वया चिरमुषितम् । कथं वा तेषामनुनयः
कृतः ।’ मेघवर्ण उवाच—‘देव, स्वामिकार्याधिना स्वप्रयोजनव-
शाद्वा किं न क्रियते । पश्य ।

10

लोको वहति किं राजन्न मूर्धा दग्धुमिन्धनम् ।

क्षालयन्नपि वृक्षाङ्गिं नदीवेला निवृन्तति ॥ ६० ॥

तथा चोक्तम्—

स्कन्धेनापि वहेच्छत्रून्कार्यमासाद्य बुद्धिमान् ।

यथा वृद्धेन सर्पेण मण्डूका विनिपातिताः ॥ ६१ ॥

15

राजाह—‘कथमेतत् ।’ मेघवर्णः कथयति—

कथा ११ ।

अस्ति जीर्णोद्याने मन्दविषो नाम सर्पः । सोऽतिजीर्णतयाहार-
मप्यन्वेष्टुमक्षमः सरस्तीरे पतित्वा स्थितः । ततो दूरादेव केनचिन्म-
ण्डूकेन दृष्टः पृष्ठश्च—‘किमिति त्वमाहारं नान्विष्यसि ।’ सर्पो- 20
ऽवदत्—‘गच्छ भद्र, मम मन्दभाग्यस्य प्रश्नेन किम् ।’ ततः सं-
जातकौतुकः स च भेकः ‘सर्वथा कथ्यताम्’ इत्याह । सर्पो-
ऽप्याह—‘भद्र, ब्रह्मपुरवासिनः श्रोत्रियस्य कौण्डिन्यस्य पुत्रो
विंशतिवर्षीयः सर्वगुणसंपन्नो दुर्दैवान्मम नृशंसस्वभावाद्दृष्टः । तं
पुत्रं सुशीलनामानं मृतमालोक्य मूर्च्छितः कौण्डिन्यः पृथिव्यां लु- 25

लोठ । अनन्तरं ब्रह्मपुरवासिनः सर्वे बान्धवास्तत्रागत्योपविष्टाः ।
तथा चोक्तम्—

उत्सवे व्यसने युद्धे दुर्भिक्षे राष्ट्रविप्लवे ।

राजद्वारे श्मशाने च यस्तिष्ठति स बान्धवः' ॥ ६२ ॥

५ तत्र कपिलो नाम स्नातकोऽवदत्—‘अरे कौण्डिन्य, मूढोऽसि तेनैवं
विलपसि । शृणु ।

कोडीकरोति प्रथमं यथा जातमनित्यता ।

धात्रीव जननी पश्चात्तथा शोकस्य कः क्रमः ॥ ६३ ॥

क गताः पृथिवीपालाः ससैन्यबलवाहनाः ।

१० वियोगसाक्षिणी येषां भूमिरद्यापि तिष्ठति ॥ ६४ ॥

अपरं च ।

कायः संनिहितापायः संपदः पदमापदाम् ।

समागमाः सापगमाः सर्वमुत्पादि भङ्गुरम् ॥ ६५ ॥

प्रतिक्षणमयं कायः क्षीयमाणो न लक्ष्यते ।

१५ आमकुम्भ इवाम्भःस्थो विशीर्णः सन्निवभाव्यते ॥ ६६ ॥

आसन्नतरतामेति मृत्युर्जन्तोर्दिने दिने ।

आघातं नीयमानस्य बध्यस्येव पदे पदे ॥ ६७ ॥

अनित्यं यौवनं रूपं जीवितं द्रव्यसंचयः ।

ऐश्वर्यं प्रियसंवासो मुखेत्तत्र न पण्डितः ॥ ६८ ॥

२० यथा काष्ठं च काष्ठं च समेयातां महोदधौ ।

समेत्य च व्यपेयातां तद्वद्भूतसमागमः ॥ ६९ ॥

यथा हि पथिकः कश्चिच्छायामाश्रित्य तिष्ठति ।

विश्रम्य च पुनर्गच्छेत्तद्वद्भूतसमागमः ॥ ७० ॥

अन्यच्च ।

२५ पञ्चभिर्निर्मिते देहे पञ्चत्वं च पुनर्गते ।

स्वां स्वां योनिमनुप्राप्ते तत्र का परिदेवना ॥ ७१ ॥

यावन्तः कुरुते जन्तुः संबन्धान्मनसः प्रियान् ।
तावन्तोऽपि निखन्यन्ते हृदये शोकशङ्कवः ॥ ७२ ॥
नायमत्यन्तसंवासो लभ्यते येन केनचित् ।
अपि स्वेन शरीरेण किमुतान्येन केनचित् ॥ ७३ ॥

अपि च ।

5

संयोगो हि वियोगस्य संसूचयति संभवम् ।
अनतिक्रमणीयस्य जन्ममृत्योरिवागमम् ॥ ७४ ॥
आपातरमणीयानां संयोगानां प्रियैः सह ।
अपथ्यानामिवान्नानां परिणामोऽतिदारुणः ॥ ७५ ॥

अपरं च

10

व्रजन्ति न निवर्तन्ते स्रोतांसि सरितां यथा ।
आयुरादाय मर्त्यानां तथा राज्यहनी सदा ॥ ७६ ॥
सुखास्वादपरो यस्तु संसारे सत्समागमः ।
स वियोगावसानत्वाद्दुःखानां धुरि युज्यते ॥ ७७ ॥
अत एव हि नेच्छन्ति साधवः सत्समागमम् ।
यद्वियोगासिलस्य मनसो नास्ति भेषजम् ॥ ७८ ॥
सुकृतान्यपि कर्माणि राजभिः सगरादिभिः ।
अथ तान्येव कर्माणि ते चापि प्रलयं गताः ॥ ७९ ॥

15

संचिन्त्य संचिन्त्य तमुग्रदण्डं

मृत्युं मनुष्यस्य विचक्षणस्य ।

20

वर्षाम्बुसिक्ता इव चर्मबन्धाः

सर्वे प्रयन्ताः शिथिलीभवन्ति ॥ ८० ॥

यामेव रात्रिं प्रथमामुपैति

गर्भे निवासी नरवीरलोकः ।

ततः प्रभृत्यस्खलितप्रयाणः

25

स प्रत्यहं मृत्युसमीपमेति ॥ ८१ ॥

अतः संसारं विचारय । शोकोऽयमज्ञानस्य प्रपञ्चः । पश्य ।

अज्ञानं कारणं न स्याद्वियोगो यदि कारणम् ।

शोको दिनेषु गच्छत्सु वर्धतामपयाति किम् ॥ ८२ ॥

तदत्रात्मानमनुसंधेहि । शोकचर्चां परिहर । यतः ।

५ अकाण्डपातजातानां पात्राणां मर्मभेदिनाम् ।

गाढशोकप्रहाराणामचिन्तैव महौषधी' ॥ ८३ ॥

ततस्तद्वचनं निशम्य प्रबुद्ध इव कौण्डिन्य . उत्थायाब्रवीत्—‘तद-
लमिदानीं गृह्नन् रकवासेन । वनमेव गच्छामि ।’ कपिलः पुनराह—

‘वनेऽपि दोषाः प्रभवन्ति रागिणां

१० गृहेऽपि पञ्चेन्द्रियनिग्रहस्तपः ।

अकुत्सिते कर्मणि यः प्रवर्तते

निवृत्तरागस्य गृहं तपोवनम् ॥ ८४ ॥

यतः ।

दुःखितोऽपि चरेद्धर्मं यत्र कुत्राश्रमे रतः ।

१५ समः सर्वेषु भूतेषु न लिङ्गं धर्मकारणम् ॥ ८५ ॥

उक्तं च

वृत्त्यर्थं भोजनं येषां संतानार्थं च मैथुनम् ।

वाक्सत्यवचनार्थाय दुर्गाण्यपि तर्गन्ति ते ॥ ८६ ॥

तथा हि

२० आत्मा नदी संयमपुण्यतीर्था

सत्योदका शीलतटा दयोर्मिः ।

तत्राभिपेकं कुरु पाण्डुपुत्र

न वारिणा शुध्यति चान्तरात्मा ॥ ८७ ॥

विशेषतश्च ।

२५ जन्ममृत्युजराव्याधिवेदनाभिरुपद्रुतम् ।

संसारमिममुत्पन्नमसारं त्यजतः सुखम् ॥ ८८ ॥

यतः—

दुःखमेवास्ति न सुखं यस्मात्तदुपलक्ष्यते ।

दुःखार्तस्य प्रतीकारे सुखसंज्ञा विधीयते' ॥ ८९ ॥

कौण्डिन्यो ब्रूते—‘एवमेव’ । ततोऽहं तेन शोकाकुलेन ब्राह्मणेन शप्तः—‘यदद्यारभ्य मण्डूकानां वाहनं भविष्यसि’ इति । कपिलो 5 ब्रूते—‘संप्रत्युपदेशासहिष्णुर्भवान् । शोकाविष्टं ते हृदयम् । तथापि कार्यं शृणु ।

सङ्गः सर्वात्मना त्याज्यः स चेत्त्यक्तुं न शक्यते ।

स सङ्गिः सह कर्तव्यः सतां सङ्गो हि भेषजम् ॥ ९० ॥

अन्यच्च ।

10

कामः सर्वात्मना हेयः स चेद्धातुं न शक्यते ।

सम्भ्रमं प्रति कर्तव्यः सैव तस्य हि भेषजम् ॥ ९१ ॥

एतच्छ्रुत्वा स कौण्डिन्यः कपिलोपदेशामृतप्रशान्तशोकानलो यथा-
विधि दण्डग्रहणं कृतवान् । अतो ब्राह्मणशापान्मण्डूकान्वोदुमत्र ति-
ष्ठामि’ । अनन्तरं तन मण्डूकेन गत्वा मण्डूकनाथस्य जालपादनाम्नो- 15
ऽग्रे तत्कथितम् । ततोऽसावागत्य मण्डूकनाथस्तस्य सर्पस्य पृष्ठमा-
रूढवान् । स च सर्पस्तं पृष्ठे कृत्वा चित्रपदक्रमं बभ्राम । परेद्युश्च-
लितुमसमर्थं तं मण्डूकनाथोऽवदत्—‘किमद्य भवान्मन्दगतिः’ । सर्पो
ब्रूते—‘देव, आहारविरहादसमर्थोऽस्मि ।’ मण्डूकनाथोऽवदत्—
‘अस्मदाज्ञया मण्डूकान्मक्षय ।’ ततः ‘गृहीतोऽयं महाप्रसादः’ 20
इत्युक्त्वा क्रमशो मण्डूकान्खादितवान् । अतो निर्मण्डूकं सरो विलो-
क्य मण्डूकनाथोऽपि तेन खादितः । अतोऽहं ब्रवीमि—‘स्कन्धेना-
पि बहेच्छत्रून्’ इत्यादि ॥ ‘देव, यात्विदानीं पुरावृत्ताख्यानकथनम् ।
सर्वथा संधेयोऽयं हिरण्यगर्भो राजा संधीयतामिति मे मतिः ।’ राजो-
वाच—‘कोऽयं भवतो विचारः, यतो जितस्तावदयमस्माभिस्ततो 25
यद्यस्मत्सेवया वसति तदास्ताम् । नो चेद्विगृह्यताम् ।’

अत्रान्तरे जम्बूद्वीपादागत्य शुकंनोक्तम्—‘देव, सिंहलद्वीप-
स्य सारसो राजा संप्रति जम्बूद्वीपमाक्रम्यावतिष्ठते । राजा ससं-
भ्रमं ब्रूते—‘किं किम् ।’ शुकः पूर्वोक्तं कथयति । गृध्रः स्वगत-
मुवाच—‘साधु रे चक्रवाक मन्त्रिन् सर्वज्ञ, साधु साधु ।’ राजा
5 सकोपमाह—‘आस्तां तावदयम् । गत्वा तमेव समूलमुन्मूलयामि ।’
दूरदर्शी विहस्याह—

न शरन्मेघवत्कार्यं वृथैव घनगार्जितम् ।

परस्यार्थमनर्थं वा प्रकाशयति नो महान् ॥ ९२ ॥

अपरं च ।

10 एकदा न विगृहीयाद्बहून्राजाभिघातिनः ।

सदर्पोऽप्युरगः कीटैर्वहुभिर्नाश्यते ध्रुवम् ॥ ९३ ॥

देव, किमिति विना संधानं गमनमस्ति । यतस्तद्दाम्स्त्वश्चात्प्रको-
पोऽनेन कर्तव्यः । अपरं च ।

योऽर्थतत्त्वमविज्ञाय क्रोधस्यैव वशं गतः ।

15 स तथा तप्यते मूढो ब्राह्मणो नकुलाद्यथा’ ॥ ९४ ॥

राजाह—‘कथमेतत् ।’ दूरदर्शी कथयति—

कथा १२ ।

अस्त्युज्जयिन्यां माधवो नाम विप्रः । तस्य ब्राह्मणी प्रसूता
बालापत्यस्य रक्षार्थं ब्राह्मणमवस्थाप्य स्नातुं गता । अथ ब्राह्मणाय
20 राज्ञः पार्वणश्राद्धं दातुमाह्वानमागतम् । तच्छ्रुत्वा ब्राह्मणः सहज-
दारिद्र्यादचिन्तयत्—‘यदि सत्वरं न गच्छामि तदान्यः कश्चिच्छ्रुत्वा
श्राद्धं ग्रहीष्यति । यतः—

आदानस्य प्रदानस्य कर्तव्यस्य च कर्मणः ।

क्षिप्रमक्रियमाणस्य कालः पिबति तद्रसम् ॥ ९५ ॥

25 किंतु बालकस्यात्र रक्षको नास्ति । तर्किं करोमि । यातु । चिर-
कालपालितमिमं नकुलं पुत्रनिर्विशेषं बालकरक्षायां व्यवस्थाप्य

गच्छामि ।' तथा कृत्वा गतः । ततस्तेन नकुलेन बालकसमीपमा-
गच्छन्कृष्णसर्पो दृष्ट्वा व्यापाद्य कोपात्खण्डं खण्डं कृत्वा खादितः ।
ततोऽसौ नकुलो ब्राह्मणमायान्तमवलोक्य रक्तविलिप्तमुखपादः सत्व-
रमुपागम्य तच्चरणयोर्दुर्लोट । ततः स विप्रस्तथाविधं तं दृष्ट्वा बा-
लकोऽनेन खादित इत्यवधार्य नकुलं व्यापादितवान् । अनन्तरं^५
यावदुपसृत्यापत्यं पश्यति ब्राह्मणस्तावद्बालकः सुस्थः सर्पश्च व्या-
पादितस्तिष्ठति । ततस्तमुपकारकं नकुलं निरीक्ष्य भावितचेताः स परं
विषादमगमत् । अतोऽहं ब्रवीमि—'योऽर्थतत्त्वमविज्ञाय' इत्यादि ॥
अपरं च ।

कामः क्रोधस्तथा मोहो लोभो मानो मदस्तथा । 10

षड्वर्गमुत्सृजेदेनमस्मिस्त्यक्ते सुखी नृपः' ॥ ९६ ॥

राजाह—'मन्त्रिन्, एष ते निश्चयः ।' मन्त्री ब्रूते—'एवमेव । यतः—
स्मृतिश्च परमार्थेषु वितर्को ज्ञाननिश्चयः ।
दृढता मन्त्रगुप्तिश्च मन्त्रिणः परमो गुणः ॥ ९७ ॥

तथा च ।

15

सहसा विदधीत न क्रिया-

मविवेकः परमापदां पदम् ।

वृणुते हि विमृश्यकारिणं

गुणलुब्धाः स्वयमेव संपदः ॥ ९८ ॥

तद्देव, यदिदानीमस्मद्वचनं क्रियते तदा संधाय गम्यताम् । यतः । 20

यद्यप्युपायाश्चत्वारो निर्दिष्टाः साध्यसाधने ।

संख्यामात्रं फलं तेषां सिद्धिः साम्नि व्यवस्थिता' ॥ ९९ ॥

राजाह—'कथमेवं संभवति ।' मन्त्री ब्रूते—'देव, सत्वरं भविष्यति ।

यतः—

अज्ञः सुखमाराध्यः सुखतरमाराध्यते विशेषज्ञः ।

25

ज्ञानरुदुर्विदग्धं ब्रह्मापि नरं न रञ्जयति ॥ १०० ॥

विशेषतश्चायं धर्मज्ञो राजा सर्वज्ञो मन्त्री च । ज्ञातमेतन्मया पूर्वं
मेघवर्णवचनात्तत्कृतकार्यसंदर्शनाच्च । यतः—

कर्मानुमेयाः सर्वत्र परोक्षगुणवृत्तयः ।

तस्मात्परोक्षवृत्तीनां फलैः कर्मानुभाव्यते' ॥ १०१ ॥

- ५ राजाह—‘अलमुत्तरोत्तरेण । यथाभिप्रेतमनुष्ठीयताम् ।’ एतन्म-
ञ्चयित्वा गृध्रो महामन्त्री ‘तत्र यथार्हं कर्तव्यम्’ इत्युक्त्वा दुर्गा-
भ्यन्तरं चलितः । ततः प्रणिधिवकेनागत्य गजो हिरण्यगर्भस्य
निवेदितम्—‘देव, संधिं कर्तुं महामन्त्री गृध्रोऽस्मत्समीपमागच्छत् ।
राजहंसो ब्रूते—‘मन्त्रिन्, पुनः संबन्धिना केनचिदत्रागन्तव्यम् ।’
१० सर्वज्ञो विहस्याह—‘देव, न शङ्कास्पदमेतत् । यतोऽग्नौ महाशयो
दूरदर्शी । अथवा स्थितिरियं मन्दमतीनाम् । कदाचिच्छङ्कैव न
क्रियते । कदाचित्सर्वत्र शङ्का । तथा हि—

सरसि बहुशस्ताराच्छाये क्षणात्परिवञ्चितः

कुमुदविटपान्वेपी हंसो निशास्वविचक्षणः ।

- १५ न दशति पुनस्ताराशङ्की दिवापि सितोत्पलं
कुहकचकितो लोकः सत्येऽप्यपायमपेक्षते ॥ १०२ ॥
दुर्जनदूषितमनसः मुजनेष्वपि नास्ति विश्वासः ।
वालः पायसदग्ध्रो दध्यपि फूत्कृत्य भक्षयति ॥ १०३ ॥

- तदेव, यथाशक्ति तत्पूजार्थं रत्नोपहारादिसामग्री सुसज्जीक्रिय-
२० ताम् । तथानुष्ठिते सति स गृध्रो मन्त्री दुर्गद्वाराच्चक्रवाकेणोपगम्य
सत्कृत्यानीय राजदर्शनं कारितो दत्तासने चोपविष्टः । चक्रवाक
उवाच—‘युष्मदायत्तं सर्वम् । स्वेच्छयोपभुज्यतामिदं राज्यम् ।’
राजहंसो ब्रूते—‘एवमेव ।’ दूरदर्शी कथयति—‘एवमेवैतत् ।
किंत्विदानीं बहुप्रपञ्चवचनं निष्प्रयोजनम् । यतः—

- २५ लुब्धमर्थेन गृह्णीयात्स्तब्धमञ्जलिकर्मणा ।

मूर्खं छन्दानुरोधेन याथातथ्येन पण्डितम् ॥ १०४ ॥

अन्यच्च ।

सद्भावेन हरेन्मित्रं संभ्रमेण तु बान्धवान् ।

स्त्रीभृत्यौ दानमानाभ्यां दाक्षिण्येनेतराञ्जनान् ॥ १०५ ॥

तदिदानीं संधाय गम्यताम् । महाप्रतापश्चित्रवर्णो राजा ।' चक्रवाको
ब्रूते—'यथा संधानं कार्यं तदप्युच्यताम् ।' राजहंसो ब्रूते—'कति
प्रकाराः संधीनां संभवन्ति ।' गृध्रो ब्रूते—क'थयामि । श्रूयताम्—

बलीयसाभियुक्तस्तु नृपो नान्यप्रतिक्रियः ।

आपन्नः संधिमन्विच्छेत्कुर्वाणः कालयापनम् ॥ १०६ ॥

कपाल उपहारश्च संतानः संगतस्तथा ।

उपन्यासः प्रतीकारः संयोगः पुरुषान्तरः ॥ १०७ ॥ 10

अदृष्टनर आदिष्ट आत्मादिष्ट उपग्रहः ।

परिक्त्यस्तथोच्छन्नस्तथा च परभूषणः ॥ १०८ ॥

स्कन्धोपनेयः संधिश्च षोडशैते प्रकीर्तिताः ।

इति षोडशकं प्राहुः संधिं संधिविचक्षणाः ॥ १०९ ॥

कपालसंधिर्विज्ञेयः केवलं समसंधितः ।

15

संप्रदानाद्भवति य उपहारः स उच्यते ॥ ११० ॥

संतानसंधिर्विज्ञेयो दारिकादानपूर्वकः ।

सद्भिस्तु संगतः संधिर्मेत्रीपूर्वं उदाहृतः ॥ १११ ॥

यावदायुःप्रमाणस्तु समानार्थप्रयोजनः ।

संपत्तौ वा विपत्तौ वा कारणैर्यो न भिद्यते ॥ ११२ ॥ 20

संगतः संधिरेवायं प्रकृष्टत्वात्सुवर्णवत् ।

तथान्यैः संधिकुशलैः काञ्चनः स उदाहृतः ॥ ११३ ॥

आत्मकार्यस्य सिद्धिं तु समुद्दिश्य क्रियेत यः ।

स उपन्यासकुशलैरुपन्यास उदाहृतः ॥ ११४ ॥

मयास्योपकृतं पूर्वं ममाप्येष करिष्यति ।

25

इति यः क्रियते संधिः प्रतीकारः स उच्यते ॥ ११५ ॥

उपकारं करोम्यस्य ममाप्येष करिष्यति ।

अयं चापि प्रतीकारो रामसुग्रीवयोरिव ॥ ११६ ॥

एकार्था सम्यगुद्दिश्य क्रियां यत्र हि गच्छति ।

सुसंहितप्रमाणस्तु स च संयोग उच्यते ॥ ११७ ॥

5 आवयोर्योधमुख्यैस्तु मदर्थः साध्यतामिति ।

यस्मिन्पणस्तु क्रियते स संधिः पुरुषान्तरः ॥ ११८ ॥

त्वयैकेन मदीयोऽर्थः संप्रसाध्यस्त्वसाविति ।

यत्र शत्रुः पणं कुर्यात्सोऽदृष्टपुरुषः स्मृतः ॥ ११९ ॥

यत्र भूम्येकदेशेन पणेन रिपुरुर्जितः ।

10 संधीयते संधिविद्धिः स चादिष्ट उदाहृतः ॥ १२० ॥

स्वसैन्येन तु संधानमात्मादिष्ट उदाहृतः ।

क्रियते प्राणरक्षार्थं सर्वदानादुपग्रहः ॥ १२१ ॥

कोशांशेनार्धकोशेन सर्वकोशेन वा पुनः ।

शिष्टस्य प्रतिरक्षार्थं परिक्रय उदाहृतः ॥ १२२ ॥

15 भुवां सारवतीनां तु दानानुच्छिन्न उच्यते ।

भूम्युत्थफलदानेन सर्वेण परभूषणः ॥ १२३ ॥

परिच्छिन्नं फलं यत्र प्रतिस्कन्धेन दीयते ।

स्कन्धोपनेयं तं प्राहुः संधिं संधिविचक्षणाः ॥ १२४ ॥

परस्परौपकारस्तु मैत्री संवन्धकस्तथा ।

20 उपहारश्च विज्ञेयाश्चत्वारश्चैव संधयः ॥ १२५ ॥

एक एवोपहारस्तु संधिरेव मतो मम ।

उपहारविभेदास्तु सर्वे मैत्रविवर्जिताः ॥ १२६ ॥

अभियोक्ता बलीयस्त्वादलब्ध्या न निवर्तते ।

उपहाराहते तस्मात्संधिरन्यो न विद्यते ॥ १२७ ॥

25 राजाह—‘भवन्तो महान्तः पण्डिताश्च । तदत्रास्माकं यथाकार्य-
मुपदिश्यताम् ।’ मन्त्री ब्रूते—‘आः, किमेवमुच्यते ।’

आधिव्याधिपरीतापादद्य श्वो वा विनाशिने ।

को हि नाम शरीराय धर्मापेतं समाचरेत् ॥ १२८ ॥

जलान्तश्चन्द्रचपलं जीवितं खलु देहिनाम् ।

तथाविधमिति ज्ञात्वा शश्वत्कल्याणमाचरेत् ॥ १२९ ॥

मृगतृष्णासमं वीक्ष्य संसारं क्षणभङ्गुरम् ।

5

सज्जनैः संगतं कुर्याद्धर्माय च सुखाय च ॥ १३० ॥

तन्मम संमतेन तदेव क्रियताम् । यतः—

अश्वमेधसहस्राणि सत्यं च तुलया कृतम् ।

अश्वमेधसहस्राद्धि सत्यमेवातिरिच्यते ॥ १३१ ॥

अतः सत्याभिधानदिव्यपुरःसरयोरप्यनयोर्भूपालयोः काञ्चनाभिधा-10
नसंधिर्विधीयताम् ।' सर्वज्ञो ब्रूते—'एवमस्तु ।' ततो राजहंसेन
राज्ञा वस्त्रालंकारोपहारैः स मन्त्री दूरदर्शी पूजितः प्रहृष्टमनाश्च-
क्रवाकं गृहीत्वा राज्ञो मयूरस्य संनिधानं गतः । तत्र चित्रवर्णेन
राज्ञा सर्वज्ञो गृध्रवचनाद्बहुमानदानपुरःसरं संभाषितस्तथाविधं संधिं
स्वीकृत्य राजहंससमीपं प्रस्थापितः । दूरदर्शी ब्रूते—'देव, सिद्धं15
नः समीहितम् । इदानीं स्वस्थानमेव विन्ध्याचलं व्यावृत्य प्रतिगम्य-
ताम् । अथ सर्वे स्वस्थानं प्राप्य मनोभिलषितं फलं प्राप्नुवन्निति ।

विष्णुशर्मणोक्तम्—'अपरं किं कथयामि । कथ्यताम् ।' राज-
पुत्रा ऊचुः—'तव प्रसादाद्राज्यव्यवहाराङ्गं ज्ञातम् । ततः मुखिनो
भूता वयम् ।' विष्णुशर्मोवाच—'यद्यप्येवं तथाप्यपरमर्षादमस्तु—20

संधिः सर्वमहीभुजां विजयिनामस्तु प्रमोदः सदा

सन्तः सन्तु निरापदः मुकृतिनां कीर्तिश्चिरं वर्धताम् ।

नीतिर्वारविलासिनीव सततं वक्षःस्थले संस्थिता

वक्रं चुम्बतु मन्त्रिणामहरहर्भूयान्महानुत्सवः ॥ १३२ ॥

अन्यच्चास्तु ।

प्रालेयाद्रेः सुतायाः प्रणयनिवसतिश्चन्द्रमौलिः स याव-

द्यावल्लक्ष्मीमुरारेर्जलद इव तडिन्मानसे विस्फुरन्ती ।

यावत्स्वर्णाचलोऽयं दवदहनसमो यस्य सूर्यः स्फुलिङ्ग-

5 स्तावन्नारायणेन प्रचरतु रचितः संग्रहोऽयं कथानाम् ॥ १३३ ॥

अपरं च ।

श्रीमान्धवलचन्द्रोऽसौ जीयान्माण्डलिको रिपूत् ।

येनायं संग्रहो यत्नालेखयित्वा प्रचारितः ॥ १३४ ॥

इति हितोपदेशे संधिर्नाम चतुर्थः कथासंग्रहः समाप्तः ।

